

حرمتِ ربا اور

غیر سودی مالیاتی نظام

ڈاکٹر محمود احمد غازی

انسٹی ٹیوٹ آف پالیسی اسٹڈیز اسلام آباد

۲۰

ح



معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مَجْلِسُ التَّحْقِيقِ الْإِسْلَامِيِّ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

حرمتِ ربا اور غیر سودی مالیاتی نظام

ڈاکٹر محمود احمد غازی



انسٹی ٹیوٹ آف پالیسی اسٹڈیز، اسلام آباد



253،3
عاز-2

© جملہ حقوق محفوظ

الٹی ٹیوٹ آف پالیسی اسٹڈیز

طبع اول: ۱۹۹۳ء

طبع دوم: ۱۹۹۶ء

ISBN:969-448-015-9

کتاب : حرمت رہا اور غیر سودی مالیاتی نظام


تالیف : ڈاکٹر محمود احمد غازی

زیر اہتمام : الٹی ٹیوٹ آف پالیسی اسٹڈیز

نصر جیسبرن، بلاک ۱۹ مرکز ایلٹ سیول، اسلام آباد

فون: ۸۱۳۷۱۱-۸۱۳۷۳۰، فیکس: ۸۲۳۷۰۳-۵۱

طابع : شرکت پرنٹنگ پریس نسبت روڈ، لاہور



فہرست عنوانات

۵	پیش لفظ	
۷	تہید	۱-
۱۳	قرآن پاک میں حرمتِ سود کی آیات	۲-
۲۱	سود کی قباحتیں	۳-
۲۲	• اخلاقی قباحتیں	
۲۴	• معاشرتی قباحتیں	
۲۵	• معاشی قباحتیں	
۳۳	شریعت کے اصولوں سے تعارض	۴-
۴۱	چند شبہات و اعتراضات	۵-
۴۱	• قرآن پاک میں ربا کی تعریف کا نہ ہونا	
۴۳	• حرمتِ ربا کا اضافاً معنائیک محدود ہونا	
۴۴	• نئے اجتہاد کی ضرورت	
۴۵	• کرایہ مکانات پر قیاس	
۴۶	• اضطراب	
۴۷	• کسی بلو پرنٹ (مفصل نقشہ کار) کا نہ ہونا	
۴۹	• صرفی اور تجارتی سود	
۵۱	پاکستان میں حرمتِ ربا پر اتفاقِ رائے	۶-

۵۹	متبادل شکلیں	- ۷
۶۰	• سروس چارج یا حق اللہ مت	
۶۱	• قرض حسہ	
۶۲	• بیع مراءمہ	
۶۳	• اجارہ	
۶۷	• مشارکہ	
۷۴	• مضاربہ	
۷۷	• بیع موبہل	
۷۹	• بیع بالوفاء (بائی بیک ایگریمنٹ)	
۸۱	• بیع سلم	
۸۴	• عقد استئصال	
۸۵	• مزارعہ	
۸۷	• وقف کے اصول کا استعمال صرفی قرضوں کے باب میں	
۹۱	حواشی	- ۸

پیش لفظ

قرآن پاک تو سہائیوں کا مرقع اور محمود ہے لیکن ایک چھوٹی سی آیت جس نے بار بار قرآن کی حقانیت کے یقین کو عین الیقین کا درجہ دیا ہے

عسیٰ ان تکرہو شیاً وہو خیر لکم

(خبردار تم جس چیز سے دل برداشتہ ہو خود اس میں تمہارے لیے بڑا خیر ہے۔) سود کی حرمت ہمارے لیے ایک بدیہی حقیقت ہے اور الحمد للہ ہمارے دل و دماغ پر کبھی بھی شک اور تردد کا کوئی سایہ نہیں پڑا۔ لیکن یہ بھی ایک حقیقت ہے کہ مغربی فکر کے غلبہ کے اس دور میں سینکڑوں ہزاروں اذہان ایسے ہیں جو پروپیگنڈے کی قوت سے متاثر اور نتیجتاً ذہنی پریشانی اور روحانی اضطراب میں مبتلا ہو جاتے ہیں۔ آج خود ہمارے ملک میں ایک طبقہ حکومت کے کچھ عناصر کی سرپرستی میں سود کے مسئلہ پر جو غلط فہمیاں پیدا کر رہا ہے اور دلوں میں جو کانٹے چھو رہا ہے اس پر ہم کتنے ہی کبیدہ خاطر کیوں نہ ہوں لیکن اس بحث میں ایک خیر کا پہلو یہ بھی ہے کہ اس کی وجہ سے وہ لٹریچر جنم لے رہا ہے جو اعتراضات کا موثر جواب فراہم کرتا ہے اور جس میں نظری اور عملی دونوں نقطہ ہائے نظر سے مسئلہ کے مختلف پہلوؤں کا جائزہ لیا جا رہا ہے۔ وقت کے چیلنج کا جواب تو اسی فکری اور عملی کشمکش میں سے نمودار ہوتا ہے اور اس پہلو سے داستان حیات کی تعمیر و تشکیل میں ابلیس کا کردار بھی قابلِ فراموش نہیں

قصہ آدم کورنگیں کر گیا کس کا لہو

سود کے مسئلہ پر بحث کے دوران جو چیزیں حال ہی میں پیش کی گئی ہیں۔ ان میں معروف متفق اور ہمارے عزیز بھائی ڈاکٹر محمود احمد غازی کی وہ تقاریر خصوصیت سے قابلِ ذکر ہیں جو انہوں نے مختلف علمی مذاکرات میں کی ہیں اور جن میں ایک طرف سود کے تصور کو برہمی صحت اور علمی

دیانت کے ساتھ بڑے موثر دلائل کے ذریعہ پیش کیا گیا ہے اور دوسری طرف اسلامی خطوط پر بچت، قرض اور سرمایہ کاری کا ایک واضح نقشہ پیش کیا گیا ہے۔ جس میں مسلمانوں کی تاریخ کا خلاصہ بھی ہے اور مستقبل کے لیے نئی راہوں کی نشاندہی بھی۔ مجھے بڑی خوشی ہے کہ ڈاکٹر محمود احمد غازی صاحب نے ہماری درخواست پر ان تقاریر کو ایک مبسوط تحریر کی شکل میں مرتب کر دیا ہے اور اب انسٹی ٹیوٹ آف پالیسی اسٹڈیز اس مختصر مگر جامع تحریر کی اشاعت کی سعادت حاصل کر رہا ہے۔ مجھے توقع ہے کہ طالبان حق کے لیے اس مختصر کتاب میں بڑی روشنی اور رہنمائی ہے۔ اللہ تعالیٰ برادر م غازی صاحب کی اس مفید خدمت کو قبول فرمائے اور اس کے ذریعہ دوسروں کی رہنمائی کا سامان فرمائے۔

خورشید احمد

اسلام آباد

۳ فروری ۱۹۹۳ء

تمہید

نحمدہ و نصلی علی رسولہ الکریم و علی الہ و اصحابہ اجمعین

حرم ربہا، بلا سود بنگاری اور ربا اور غرر وغیرہ سے پاک مالیاتی نظام کے مسئلہ نے دنیا نے اسلام میں عموماً اور ہمارے ملک میں خصوصاً ایک نہایت اہم اور فوری مسئلہ کی حیثیت اختیار کر لی ہے، ایسا معلوم ہوتا ہے کہ اب جدید دنیا نے اسلام میں نفاذ شریعت کی پوری مہم کی کامیابی کا دار و مدار مسئلہ سود کے مناسب، فوری اور قابل عمل حل اور اس کے راستہ میں درپیش رکاوٹوں کو کامیابی سے دور کر لینے پر ہے۔ اگر ہم لوگ آج سود کی اس رکاوٹ کو دور کر دینے میں کامیاب ہو جاتے ہیں تو نفاذ اسلام کے راستہ کی سب سے بڑی رکاوٹ ختم ہو جاتی ہے اور بقیہ احکام کا نفاذ اور اسلام کے نظام عدل و احسان کا قیام بہت آسان ہو جاتا ہے۔

لیکن جو مسئلہ جتنا اہم اور جتنا بڑا ہوتا ہے اور اس کا قابل عمل حل اتنی ہی بڑی اور سنجیدہ کوششوں کا مستقاضی ہوتا ہے۔ افسوس کی بات یہ ہے کہ ربا کے معاملہ میں اب تک ہم نے من حیث القوم کوئی سنجیدہ کوشش نہیں کی۔ نہ مختلف حکومتوں نے کبھی کھلے اور صاف ذہن سے یہ طے کیا کہ ربا کو اس کی تمام اقسام کے ساتھ ختم کر کے ایک نیا عادلانہ نظام قائم کرنا وقت کی اہم ضرورت اور مملکت پاکستان کا ملی فریضہ ہے اور نہ ہمارے دینی طبقات اور ماہرین شریعت نے روایتی انداز کی مطالبہ بازی اور نعرہ سازی سے آگے بڑھ کر کوئی ٹھوس علمی کوشش کی۔

یہ کام نہ محض حکومتوں کے کرنے کا ہے اور نہ صرف علماء اور ماہرین شریعت کا۔ یہ پوری قوم کی اجتماعی ذمہ داری ہے جس کی انجام دہی میں علماء کرام، ماہرین شریعت، ماہرین اقتصادیات و بنگاری، ارباب حکومت و سیاست اور اصحاب ادب و صحافت سب کو بھر استطاعت حصہ لینا ہوگا۔ محض کسی ایک طبقہ کی نیم دلائے دفع الوقتی یا چلتی ہوئی اخباری تحریروں سے ملک و ملت کے مسائل نہ پہلے حل ہو سکے، میں نہ آئندہ حل ہونے کی توقع ہے۔

راقم الحروف فقہ اسلامی کا ایک طالب علم ہے اور فقہ اسلامی ہی کے نقطہ نظر سے چند گزارشات اس اہم موضوع سے متعلق پیش کرنا چاہتا ہے۔ ان گزارشات کو سہولت کی خاطر مختلف حصوں میں تقسیم کیا گیا ہے اور کوشش کی گئی ہے کہ رہا سے متعلق تمام اہم موضوعات میں سے ہر ایک پر اختصار کے ساتھ گفتگو ہو جائے۔

گفتگو کے آغاز ہی میں یہ بات واضح کر دینا ضروری ہے کہ قرآن مجید اور سنت رسول ﷺ میں سود یعنی رہا کو واضح طور پر، قطعیت کے ساتھ بغیر کسی شک و شبہ کے اور بغیر کسی اختلاف رائے کی گنجائش کے حرام قرار دیا گیا ہے اور یہ حرمت ان ضروریات دین میں سے ہے جس کے بارے میں کسی قسم کا شک و شبہ انسان کو اسلام ہی سے خارج کر دیتا ہے۔ ضروریات دین سے مراد دین کی وہ اساسی تعلیمات ہیں کہ جن کا دین کا جزو ہونا اور دین کی بنیاد ہونا، اتنی قطعیت کے ساتھ معلوم اور متعین ہو کہ جو شخص اس کے بارے میں شک و شبہ کا اظہار کرتا ہے یا اس سے اختلاف کرتا ہے تو وہ دو حال سے خالی نہیں:-

• یا تو وہ بد نیتی کے ساتھ دین کے ماخذ اور بنیادی ارکان کے بارے میں شک و شبہ پیدا کرنا چاہتا ہے۔

• یا پھر وہ دین کی ایک بنیادی تعلیم کا حکم کھلا منکر ہے!۔
ان دونوں صورتوں میں ایسا شخص اس کا مستحق نہیں ہے کہ اس کو مسلمان سمجھا جائے۔ لہذا یہ اتنا نازک معاملہ ہے کہ اس پر اظہار رائے بڑی احتیاط کا مستقاضی ہے اور بہت سوچ سمجھ کر تدبیر کے ساتھ ان مسائل پر گفتگو کرنی چاہیے۔

مزید برآں یہ تو ہر مسلمان جانتا ہے کہ سود قرآن مجید اور سنت رسول ﷺ میں حرام ہے۔ لیکن اس کا اندازہ کم لوگوں کو ہے کہ سود کو حرام قرار دینے کے ساتھ ساتھ شریعت نے اس کو کتنا بڑا جرم قرار دیا ہے اور کتنی بڑی اخلاقی قباحتیں اور شناہتیں اس کے ساتھ وابستہ کی ہیں۔ آئندہ صفحات میں حرمت رہا کے بارے میں جو آیات اور احادیث بطور مثال اور بطور تبرک پیش کی گئی ہیں ان سے اندازہ ہو گا کہ شریعت نے اس مسئلہ کو اتنا غیر معمولی اور اتنا اہم کیوں قرار دیا ہے۔ اور سود کی وہ کون سی قباحتیں ہیں اور سود کے نتیجہ میں پیدا ہونے والی وہ کون سی خرابیاں ہیں جن کی وجہ سے اس کو اتنی سختی کے ساتھ روکنے کی کوشش کی گئی۔

سیرت مبارکہ ﷺ اور صدر اسلام کی تاریخ سے مس رکھنے والا ہر طالب علم اس بات کو جانتا ہے کہ حضور ﷺ اور آپ کے بعد خلفائے راشدین رضی اللہ تعالیٰ عنہم اور دیگر صحابہ کرام نے

اہل ذمہ کے ساتھ بہت سے معاہدے کیے۔ مختلف علاقوں کے یہودیوں، عیسائیوں اور مشرکین کے ساتھ معاہدے کیے گئے۔ ان کو اجازت دی گئی کہ وہ اپنی عیسائیت، یہودیت یا بت پرستی پر قائم رہتے ہوئے اسلامی ریاست میں آزادانہ اور باعزت زندگی گزار سکیں، حتیٰ کہ ان کو اسلامی ریاست کے اندر رہتے ہوئے شراب نوشی اور خنزیر خوری کی بھی اجازت دی گئی۔ لیکن ان تمام آزادیوں کے باوجود ان کو سود خواری کی اجازت نہیں دی گئی۔ خود سرکار دو عالم ﷺ نے نجران کے عیسائیوں سے جو معاہدہ کیا اس میں صراحت کی گئی کہ سودی کاروبار کی صورت میں یہ معاہدہ کالعدم منظور ہو گا۔

اسی طرح حضرت عمر فاروقؓ نے بھی متعدد غیر مسلم قبائل کے ساتھ معاہدے کیے اور ان کو بطور اہل ذمہ یہ حق دیا کہ وہ اسلامی ریاست میں ایک آزاد شہری کی حیثیت سے رہ سکیں۔ فقہاء اسلام نے ان معاہدات پر تفصیل سے بحث کی ہے اور خلفائے راشدین اور بانصوص حضرت عمر فاروقؓ کے دور میں جو معاہدے ہوئے ان کو سامنے رکھ کر غیر مسلموں سے تعلقات کے تفصیلی احکام مرتب کیے ہیں۔ یہ وہ معاہدے اور دستاویزات تھیں جن کو تیار کرنے والے حضور ﷺ کے صحابہ کرامؓ تھے۔ اس سے زیادہ مقدس معاہدوں اور دستاویزات کا کوئی تصور بھی ایک مسلمان کے دماغ میں نہیں آسکتا۔ ان دستاویزات اور معاہدوں میں یہ بات ملتی ہے کہ اگر تم لوگوں نے سودی کاروبار کیا تو یہ معاہدہ ختم ہو جائے گا^۲۔ اس کے صاف معنی یہ ہیں کہ ان سے کچھ دیا گیا تھا کہ اگر تم کسی مسلمان کو قتل کر دو تو جس نے قتل کیا اس کو سزا دیں گے تمہیں من حیث القوم کچھ نہیں بھیا جائے گا۔ تمہارا معاہدہ باقی رہے گا۔ تم ہمارے خلاف سازشیں کرو گے تو جو سازش کرے گا اس کو سزا دیں گے۔ تمہارا معاہدہ باقی رہے گا۔ جو جاسوسی کرے گا اس کو سزا دیں گے، لیکن معاہدہ باقی رہے گا۔ بدکاری کرو گے تو جو بدکاری کرے گا اس کو سزا دیں گے، معاہدہ باقی رہے گا۔ لیکن اگر تم میں سے کسی نے سودی کاروبار کیا تو پھر شہریت کا یہ معاہدہ ختم ہو جائے اور ہمارے تمہارے درمیان کھلی کھلی جنگ ہوگی۔

اس سے اندازہ ہوتا ہے کہ صحابہ کرامؓ نے سود کو اتنا بڑا جرم سمجھا کہ کسی ایک فرد کا سودی کاروبار کرنا اس بات کے لیے کافی قرار پایا کہ اس کی پاداش میں پوری قوم سے معاہدہ دوستی و امن کو ختم کر دیا جائے۔ اس طرح کے معاہدے ایک دو نہیں بہت سے ہیں۔

ایک اور اہم چیز جو مختصر طور پر عرض کرنی ہے وہ اس پروپیگنڈا مہم کے بارے میں ہے جو آج کل بڑے زور و شور سے جاری ہے جس میں سود کے بارے میں طرح طرح کے شبہات پیدا کیے

جا رہے ہیں۔ بلکہ درحقیقت مختلف لوگوں کے ذہن اور مزاج کو سامنے رکھ کر مختلف انداز میں شبہات پھیلانے جا رہے ہیں۔ اگر محسوس کیا جائے کہ کسی کے دل میں حب الوطنی کا جذبہ نمایاں ہے تو کہا جاتا ہے کہ سود کے خاتمہ کی صورت میں فلال فلال ابھریں گے اتنے ارب اور اتنے کھرب روپے کی لدا دے ہاتھ اٹھایا ہے اور کہہ دیا ہے کہ اگر سود کو ختم کیا گیا تو فلال فلال منصوبوں کے لیے لدا دے کر دی جائے گی۔ اس کا مقصد صرف یہ ہے کہ ایک محب وطن پاکستانی جو اسلام کے ساتھ ساتھ پاکستان سے بھی محبت رکھتا ہے گھبرا کر یہ بات تسلیم کر لے کہ واقعی اگر ممالحت سود سے یہ نتائج نکلنے والے ہیں تو فوری طور پر اس مہم کو ملتوی کر دینے ہی میں حافیت ہے۔ اس طرح کے اور بھی کئی شبہات ہیں جو بار بار دہرائے جا رہے ہیں، آئندہ صفحات میں ایسے چند شبہات کا بھی ذکر کیا گیا ہے اور وضاحت کی گئی ہے کہ وہ اکثر و بیشتر بے بنیاد ہیں اور بہانہ جوئی سے زیادہ ان کی کوئی حیثیت نہیں۔

کچھ اور حضرات کی طرف سے زور و شور سے یہ کہے بلند کی جا رہی ہے کہ اس کام کے لیے ہمیں ملت درکار ہے، کہا جا رہا ہے کہ اتنا بڑا کام ہم بیک جنبش قلم نہیں کر سکتے۔ پورا نظام چشم زدن میں نہیں بدلا جاسکتا، اس کے لیے تدبیر کی ضرورت ہے، متبادل نقطے وضع کرنے کے لیے تحقیق اور مطالعہ کی ضرورت ہے۔ ایسا معلوم ہوتا ہے کہ ان حضرات کی نظر میں شائد سود کو شریعت نے آج ہی حرام قرار دیا ہے اور شاید آج ہی پاکستان بنا ہے اور آج ہی رولتوی سودی بنیادی کا اور جدید بلا سودی بنیادی کا مسئلہ مسلمانوں کو پیش آیا ہے۔

ظاہر ہے کہ یہ سب شبہات بہت کمزور اور لاطعی پر مبنی ہیں۔ واقعہ یہ ہے کہ اس سے پہلے نہ صرف پاکستان میں کوششیں ہوئی ہیں بلکہ دنیا نے اسلام کے بہت سے ممالک میں عملی اور عملی دونوں طرح کی کوششیں ہوئی ہیں اور ان کے اچھے نتائج بھی نکلے ہیں۔ ان میں سے چند ایک جو پاکستان سے متعلق ہیں ان کا بھی مختصر جائزہ اس تحریر میں لیا جائے گا۔

قرآن پاک کی جن آیات میں سود کی حرمت بیان فرمائی گئی ہے وہاں یہ بھی فرمایا گیا ہے کہ سود خواروں کو اس طرح اٹھایا جائے گا کہ جیسے شیطان نے ان کو مس کر کے پاگل کر دیا ہو ۳۔ عام مفسرین کا نقطہ نظر یہ ہے کہ یہ وعید آخرت کے بارے میں ہے اور آخرت میں ایسا ہو گا کہ سود خواروں کو پاگل کر کے اٹھایا جائے گا۔ لیکن شاید قرآن عید کی اس وعید کی ایک ہلکی سی جھلک یہ بھی ہے کہ خود اس دنیا میں یہ لوگ ایسی مضبوط الواسی اور زولیدہ گھری کا شمار نظر آتے ہیں کہ ایک سنجیدہ اور معقول آدمی سے اس کی توقع نہیں کی جاسکتی۔ ایک ہی شخص ایک دن حرمت سود کے

خلاف ایک بات کہتا ہے اور جب دلائل اور منطق سے اس کو قائل کر دیا جائے تو دوسرے دن ایک دوسری بات کہنے لگتا ہے جو پہلی بات سے بالکل متعارض اور متناقض ہوتی ہے اور یہ یقین نہیں آتا کہ یہ دونوں باتیں ایک ہی شخص کی زبان سے یا ایک ہی شخص کے قلم سے نکلی ہوں گی۔ پاکستان بننے کے بعد ہمارے ہاں یہ بات ابتداء ہی میں طے ہو گئی تھی کہ ملک میں کوئی قانون قرآن و سنت کے خلاف نہیں بنایا جائے گا اور تمام رائج الوقت قوانین کو قرآن و سنت کے مطابق ڈھالا جائے گا۔ اسی طرح کچھ مٹ و سمیٹ کے بعد یہ بھی طے ہو گیا تھا کہ ہمارے ہاں دستوری اور آئینی طور پر دو ادارے طے کریں گے کہ کیا چیز فریعت یعنی قرآن و سنت کے مطابق ہے اور کیا چیز فریعت یعنی قرآن و سنت کے مطابق نہیں ہے وہ دو ادارے اسلامی نظریاتی کونسل اور وفاقی شرعی عدالت ہوں گے۔ اسلامی نظریاتی کونسل نے ایک دودھ نہیں، کسی ایک کونسل نے نہیں، بلکہ ہر کونسل نے ۱۹۶۲ء سے لے کر آج تک بارہا اپنی اس طے شدہ رائے کا اعادہ کیا کہ تجارتی سودی "بنک انٹرسٹ" رہا ہے اور قطعاً حرام ہے اور کوئی شکل اس کے جائز ہونے کی نہیں ہو سکتی۔ اس معاملہ میں آج تک اسلامی نظریاتی کونسل میں کوئی اختلاف رائے نہیں ہوا۔ اب اگر ہمارے ہاں اسلامی ترقی کے معاملے میں بنیادی سوالات طے کرنے کا فورم اسلامی نظریاتی کونسل ہے جس کو دستور بنانے والوں نے اتفاق رائے سے دستور میں رکھا اور خود حکومت نے اس کے ارکان کو مقرر کیا ہے تو پھر کونسل کی طے کردہ رائے کو مشکوک و متنازعہ بنانے کا کیا جواز ہے۔

بعد ازاں ملک کے دینی قائدین اور اسلامی عناصر کے مسلسل اصرار اور توجیز پر اعلیٰ عدالتوں کو یہ اختیار دیا گیا کہ وہ چند مستثنیات کے علاوہ (جن کا دائرہ کار بہت وسیع ہے) دیگر قوانین میں سے ان دفعات کو کالعدم قرار دے دیں جو قرآن و سنت سے متعارض ہوں۔ اس مقصد کے لیے ایک عدالتی فورم وفاقی شرعی عدالت کے نام سے مقرر کیا گیا جس کو یہ اختیار دیا گیا کہ وہ اپنے (خاصے محدود) دائرہ اختیار میں آنے والے خلاف فریعت قوانین کو کالعدم قرار دے دے۔ اس جوڈیشل فورم میں ملک کی اعلیٰ عدلیہ کے ججوں نے اس معاملہ کی سماعت کی جو سال سوا سال تک جاری رہی، اس دوران انہوں نے تمام ماہرین کی آراء کو سنا، اس میں معاشیات کے ماہرین، بنکاری کے ماہرین، فریعت کے ماہرین علما نے کرام وغیرہ سب شامل تھے۔ اس سارے مرحلہ سے گزرنے کے بعد انہوں نے ایک فیصلہ کیا۔ اب بعض لوگ اس فیصلہ پر بھی چیں بچیں نظر آتے ہیں۔ اس کے معنی یہ ہیں کہ نہ تو یہ حضرات کسی عدالتی فورم کے فیصلہ کو تسلیم کرنے کے لیے تیار ہیں اور نہ اپنی ہی مقرر کردہ اسلامی نظریاتی کونسل کے مشورہ کو درخور اعتنا سمجھنے پر آمادہ

قبل ازیں کہا جاتا تھا کہ علماء فقہی معاملات میں مختلف رائے میں لہذا جب تک کسی ایک فقہ پر اتفاق رائے نہ ہو آخر کون سی فقہ کے بموجب اور کیونکر اسلامی قوانین نافذ کیے جائیں۔ اگرچہ اس حذر بلکہ بہانہ کا حذر لنگ ہونا اور اس کی وجہ کسی واقعی مشکل کے بجائے خونے بد ہونا بار بار واضح کیا جا چکا ہے۔ لیکن اگر بالفرض یہ کوئی حذر تاہم تو سود کے معاملہ میں وہ بھی کام نہیں دے سکتا، اس لیے کہ حرمت سود پر فقہ حنفی، شافعی، مالکی، حنبلی، جعفری، زیدی، مقلد، غیر مقلد، غرض مسلمانوں میں جتنے بھی فقہی نقطہ ہائے نظر اور اسالیب اجتہاد پائے جاتے ہیں سب متفق اللفظ ہیں۔

زیر نظر تحریر میں سود کے بارے میں فہریت کے ضروری احکام، سود کے بارے میں چند شبہات و اعتراضات اور اس کے متبادل نظام کے بعض پہلوؤں پر گفتگو کی گئی ہے۔ اس تحریر کا مقصد کوئی مفصل تحقیق پیش کرنا نہیں ہے اور نہ اس کے خاطبین ماہرین معاشیات ہیں بلکہ اس کا مقصد عام تعلیم یافتہ حضرات کے ذہنوں میں موجود بعض الجھنوں کو دور کرنا ہے۔

قبل اس کے کہ اصل موضوع پر گفتگو کا آغاز کیا جائے نامناسب نہ ہوگا، اگر بارے میں قرآن پاک کی متعلقہ آیات اور منتخب احادیث کا ایک جائزہ لے لیا جائے۔

قرآن پاک میں حرمت سود کی آیات

غالباً سب سے پہلی آیت جس میں رہا کے ناپسندیدہ ہونے کا اشارہ ملتا ہے وہ سورہ روم کی آیت ۳۹ ہے جس میں کہا گیا ہے کہ تمہارا یہ سمجھنا کہ رہا سے دولت میں اضافہ ہوتا ہے درست نہیں ہے۔ اللہ کی نظر میں یہ کوئی اضافہ نہیں ہے۔ اس کے برعکس تم جو زکوٰۃ اور صدقات ادا کرنے ہو جن سے تمہارا مقصد رخصتے الہی کا حصول ہوتا ہے تو وہی اصل اضافہ اور بڑھوتری ہے۔ سورہ روم مکہ کرمہ میں قبل ہجرت نازل ہونے والی سورتوں میں سے ہے اس سے اندازہ کیا جاسکتا ہے کہ شریعت کے تفصیلی احکام آنے سے پہلے ہی قرآن پاک نے مسلمانوں کو سود کے ناپسندیدہ ہونے سے باخبر کر دیا تھا۔ مدینہ منورہ میں سود کی حرمت کا ذکر سب سے پہلے سورہ آل عمران کی درج ذیل آیت میں ملتا ہے:

• يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً. وَاتَّقُوا اللَّهَ لَعَلَّكُمْ تُفْلِحُونَ. وَاتَّقُوا النَّارَ الَّتِي أُعِدَّتْ لِلْكَافِرِينَ.

"اے ایمان والو! دو گنا چو گنا سود مت کھاؤ، اور اللہ سے ڈرو تا کہ تم کو کامیابی حاصل ہو اور ڈرو اس آگ سے جو کافروں کے لیے تیار کی گئی ہے۔ (آل عمران: ۱۳۰-۱۳۱)

قرآن پاک کی مذکورہ بالا آیت غزوہ احد کے ذکر میں بیان ہوئی ہے۔ بظاہر غزوہ احد اور حرمت سود میں کوئی مناسبت نظر نہیں آتی اور ایسا لگتا ہے کہ غزوہ احد کا ذکر کرتے کرتے یکایک حرمت سود کا یہ اعلان کچھ بے جوڑ سا ہے۔ لیکن ذرا غور سے دیکھا جائے تو یہ ذکر بے جوڑ نہیں ہے۔ مفسرین نے یہاں حرمت سود کے اعلان کی کئی مصلحتیں بیان فرمائی ہیں۔ جن میں سے چند ایک یہ ہیں:

• غزوہ احد میں مسلمانوں کو جس مشکل صورت حال کا سامنا کرنا پڑا اور خاصا جانی نقصان ہوا اس کی بڑی وجہ یہودیوں اور منافقین (جو درپردہ یہودیوں ہی کے ایجنٹ تھے) کی ساز باز تھی۔

یہودیوں کا مدینہ کے بازار اور تجارتی زندگی پر بڑا کنٹرول تھا اور قرب و جوار کے تمام عرب قبائل یہودیوں کے مقروض تھے۔ یہودی (جو سود خوری کی تاریخ میں ضرب المثل رہے ہیں اور آج بھی دور جدید کی سود خوارانہ بنکاری پر چماتے ہوئے ہیں) اپنے سودی قرضوں کے بل پر اس پاس کے عرب قبائل کو اپنے گھنچہ میں پھنساتے ہوئے تھے۔ قرآن پاک نے اس سیاق میں حرمت سود کا اعلان کر کے یہودیوں کے اس معاشی تسلط پر کاری ضرب لگائی اور ہمیشہ ہمیشہ کے لیے یہ پیغام اہل ایمان کو دے دیا کہ یہود کی ریشہ دوانیوں سے آزاد رہنے کا سب سے موثر ذریعہ السداد سود ہے۔ اگر سود ختم کر دیا جائے تو یہودیوں اور ان کے کارندوں کی معاشی بالادستی سے نجات حاصل کر لینا بہت آسان ہو جاتا ہے۔ (شاید یہی وجہ ہے کہ جب بھی سود کے خاتمہ کی بات کی جاتی ہے تو اس پر سب سے بڑا اعتراض یہود و ہنود کے کاسہ لیسوں کو ہوتا ہے جو ایک دوسرے کے سود خوار بھائی ہیں۔)

غزوہ احد میں بعض مسلمانوں سے کمزوری ہوئی اور ان کی اس کمزوری سے کفار نے فائدہ اٹھا کر جنگ کا پانسہ پلٹ دیا۔ اس کمزوری کے پیدا کرنے میں سود خوری کا بڑا دخل ہے۔ سود خوری سے قلب میں غلٹ پیدا ہوتی ہے اور وہ غلٹ اعمال صالحہ کے راستہ میں رکاوٹ بنتی ہے۔

غزوہ احد میں جس چیز سے مسلمانوں کو سب سے زیادہ نقصان پہنچا وہ تیر اندازوں کے دستہ کا مال غنیمت کے حصول کی جلدی میں اپنا مورچہ چھوڑ دینا تھا۔ یہ چیز حب مال کے جذبہ پر دلالت کرتی تھی جو اگر جڑ پکڑ لے تو پھر سود خوری اور قمار بازی کے مراحل تک لے جا کر چھوڑتی ہے۔ اس لیے اللہ رب العزت نے اس جذبہ کو پہلے ہی مرحلہ میں ختم کر دینے کے لیے حرمت سود کے احکام نازل فرما دیئے تاکہ حب مال کا میلان فطری حدود سے باہر نہ نکلنے پائے۔

جہاد کی روح جان و مال کو راہ خدا میں بے دھرمی قربان کر ڈالنے کا جذبہ ہے۔ اگر یہ جذبہ ذرا بھی کمزور ہو تو جہاد کے تقاضے پورے نہیں ہو سکتے۔ یہی وجہ ہے کہ آج تک مجاہدین اسلام میں سود خوری کے جراثیم پیدا نہیں ہوئے اور سود خواروں کو جہاد کی توفیق نہیں ہوئی۔ جہاد بالمال اور سود خوری ایک دوسرے کی ضد ہیں۔

یہاں پر دو گئے جو گئے سود کی ممانعت کی گئی ہے، اس کا یہ مطلب نہیں ہے کہ دو گئے جو گئے سے کم سود لینا جائز ہے۔ اول تو قرآن پاک اور احادیث نبوی کے دوسرے صریح احکام میں

ہر قسم کے سود کو حرام قرار دیا گیا ہے۔ دوسرے یہ انداز بیان سود کی شناخت اور قہاحت کو زیادہ نمایاں کرنے کے لیے اختیار کیا گیا ہے۔

• الذین یا کلون الربوا لا یقومون إلا كما یقوم الذی یتخطط الشیطان من المس ذلك بانهم قالوا إنما البیع مثل الربوا وأحل الله البیع وحرم الربوا. فمن جاءه موعظة من ربه فانتهى فله ما سلف وأمره إلى الله. ومن عاد فاولئك أصحاب النار، هم فیها خالدون.

"جو لوگ سود کھاتے ہیں وہ اس طرح اٹھتے ہیں (یا اٹھیں گے) جس طرح وہ شخص اٹھتا ہے جس کو شیطان نے اپنے س سے حواس باختہ کر دیا ہو۔ اس کی وجہ یہ ہے کہ یہ لوگ کہتے ہیں: خرید و فروخت بھی تو ربا ہی کی طرح ہے۔ حالانکہ خرید و فروخت کو اللہ نے جائز اور ربا کو حرام قرار دیا ہے۔ پس جس شخص کو اپنے رب کی نصیحت ہوئی اور وہ باز آ گیا تو جو کچھ وہ پہلے لے چکا وہ تو اس کا ہے اور اس کا معاملہ اللہ کے سپرد ہے۔ لیکن اگر کوئی دوبارہ یہ کام کرے تو ایسے ہی لوگ جنہم والے ہیں جو ہمیشہ جہنم میں رہیں گے۔" (البقرہ: ۲۷۵)

ان آیات میں جو بات وضاحت اور صراحت سے بیان کی گئی ہے وہ نہ صرف ربا کی حرمت ہے بلکہ ربا اور خرید و فروخت کے مابین ایک بین اور بدیہی فرق کی نشاندہی بھی ہے۔ قرآن پاک نے دونوں کو ایک جیسا قرار دینے والوں کو مضبوط الحواس اور بد عقل قرار دینے پر اکتفاء کیا ہے اور ان دونوں کے مابین فرق کی تفصیلات بیان نہیں کیں۔ گویا قرآن پاک نے اس فرق کو ایسی واضح اور دو ٹوک چیز سمجھا ہے جس کی تفصیل میں جانا غیر ضروری ہے۔

بیع اور ربا میں سب سے بڑا فرق یہ ہے کہ بیع میں لیا جانے والا روپیہ کسی مال کا معاوضہ ہوتا ہے لیکن ربا میں سود خور جو زائد دولت وصول کرتا ہے وہ کسی مال کا معاوضہ نہیں ہوتی۔

بیع اور ربا میں دوسرا فرق یہ ہے کہ بیع اور خرید و فروخت تجارت کو فروغ دیتے ہیں جس سے دولت پھیلتی ہے لیکن ربا میں دولت سمٹی چلی جاتی ہے اور سود خوار دولت مند سے دولت مند ہوتا چلا جاتا ہے۔

بیع اور ربا میں تیسرا فرق یہ ہے کہ ہر شخص اپنے قبضہ میں موجود مال کے نفع اور نقصان دونوں کا ذمہ دار ہوتا ہے لیکن ربا میں سود خوار صرف نفع کا حقدار ہوتا ہے اور نقصان کی ذمہ داری مقروض پر ڈال دیتا ہے۔

بیع اور ربا میں چوتھا بڑا فرق یہ ہے کہ معاملہ بیع ایک بار ہو کر ختم ہو جاتا ہے اور دونوں فریق

اپنے اپنے کاروبار میں لگ جاتے ہیں۔ اس کے برعکس سود خور بیشتر صورتوں میں اپنے مقروض کی جان نہیں چھوڑتا اور اس کے مطالبات پورے ہونے میں نہیں آتے۔ خاص طور پر سود در سود کی لعنت سے خاندان کے خاندان تباہ و برباد ہو جاتے ہیں۔

بیع اور رہا پانچواں بڑا فرق یہ ہے کہ بیع میں نفع کی جو بھی شرح ہو وہ ایک بار وصول ہو جانے کے بعد بائع کے مطالبات ختم ہو جاتے ہیں۔ لیکن سود خوار کے مطالبات کا ایک لکڑی سلسلہ ہوتا ہے اور وقت گزرنے کے ساتھ ساتھ اس کے منافع اور وصولیاتی کا سلسلہ جاری رہتا ہے۔

بیع اور رہا میں چھٹا فرق یہ ہے کہ بیع میں انسان کی محنت، صلاحیت، ذہانت اور وقت سب صرف ہوتے ہیں جب ہا کر چار پیسے کا نفع میسر ہوتا ہے۔ لیکن سود خور گھر بیٹھے بغیر کسی محنت، صلاحیت، ذہانت اور وقت کے صرف کیے سود اور منافع وصول کرتا رہتا ہے۔ اس لیے اس کی حیثیت شریک تجارت یا شریک کاروبار کی نہیں رہتی ۵۔

یہ اور اس طرح کے اور بہت سے فرق ہیں جن کے پیش نظر قرآن پاک نے ایک کو حرام قطعی اور دوسرے کو حلال و طیب قرار دیا ہے۔

یَمْحَقُ اللَّهُ الرِّبَا وَیَرْبِی الصَّدَقَاتِ. وَاللَّهُ لَا یُحِبُّ کُلَّ کَافَرٍ أَثِیمٍ.

"اللہ تعالیٰ سود کو مٹاتا ہے اور صدقات کو بڑھاتا ہے اور یاد رکھو اللہ کسی نافرمان کافر کو پسند نہیں کرتا۔" (البقرہ: ۲۷۶)

اس آیت مبارکہ میں صاف کہا گیا کہ سود ترقی کا نہیں بلکہ تنزل کا سبب ہے۔ نہ سود کے مال میں برکت ہوتی ہے کہ اس سے حقیقی اطمینان قلبی اور روحانی سکون میسر ہو اور نہ مال کار سود کی بنیاد پر کسی معاشرہ میں حقیقی معاشی انصاف قائم ہو سکتا ہے اور نہ ہی آخر کار سود خور کو آخرت میں کوئی فلاح نصیب ہوگی۔ اس کے برعکس صدقات سے مال میں برکت جمنی جوتی ہے۔ صدقہ دینے والا اطمینان قلبی اور سکون روحانی کی دولت سے بھی بہرہ مند کیا جاتا ہے اور جس معاشرہ کی اساس صداقت، اخوت اور رحمت پر ہو وہاں حقیقی معاشی اور تونہ بنی انصاف بھی قائم ہوتا ہے۔

ایک حدیث مبارکہ میں حضور ﷺ نے اشارہ فرمایا کہ سود کا مال کتنا بھی بڑھ جائے اس کا انجام افلاس ہی ہوتا ہے۔ معاشیات کی تاریخ سے بھی اس کی تائید ہوتی ہے۔ ایک سودی معاشرہ میں جب کساد بازاری آتی ہے تو وہ ایسے ہولناک انجام سے دوچار ہوتا ہے جس کی مثال کسی غیر سودی معاشرہ میں نہیں مل سکتی۔ تجارت اور کاروبار میں جتنی تیزی سے اتار چڑھاؤ ایک سودی نظام میں آتے ہیں ایک غیر سودی نظام اس سے بڑی حد تک محفوظ رہتا ہے۔ تجارتی چکر یا ٹریڈ سائیکل کے

بارے میں ماہرین معاشیات جو کچھ کہتے ہیں وہ اکثر و بیشتر ایک سودی نظام کے اساسی تصورات پر مبنی نظام پر ہی صادق آتا ہے۔

اس آیت مبارکہ میں ربا اور صدقہ کا تقابل کیا گیا ہے، اس لیے کہ دونوں اپنی روح اور مزاج کے اعتبار سے ایک دوسرے سے بالکل مختلف ہیں۔ ایک طرف اصل چیز طمع، الحی، دوسرے کی ضروریات اور مشکلات کی طرف سے لاپرواہی اور مال و زر کی روز افزوں ہوس ہے تو دوسری طرف تعاون، اخوت اور قناعت کی اعلیٰ اور پاکیزہ اقدار ہیں۔

• یا ایہا الذین آمنوا اتقوا اللہ و ذروا ما بقی من الربوا ان کنتم مومنین فان لم تفعلوا فاذنونا بحرب من اللہ ورسولہ و ان تبتم فلکم رؤس اموالکم لا تظلمون ولا تظلمون و ان کان ذو عسرۃ فنظرة الی ميسرة و ان تصدقوا خیر لکم ان کنتم تعلمون۔

”اے ایمان والو! اللہ سے ڈرو اور اگر تم واقعی مومن ہو تو جو ربا بچ گیا ہے (واجب اللہا ہے) اس سے دستبردار ہو جاؤ، لیکن اگر تم ایسا نہ کرو گے تو پھر اللہ اور اس کے رسولوں کی طرف سے تمہارے لیے اعلان جنگ ہے۔ ہاں اگر تم تائب ہو جاؤ تو تمہیں اپنی اصل رقمیں لینے کا حق ہے نہ تم ظلم کرو نہ تم پر ظلم کیا جائے۔ اگر (مقروض) تنگ دست ہو تو اس وقت تک مہلت دو جب تک خوشحالی حاصل نہ ہو جائے اور اگر (ایسے تنگ دست کو) بطور صدقہ چھوڑ دو تو یہ تمہارے لیے بہت ہی اچھا ہے بشرطیکہ تمہیں (ان حقائق کا) علم ہو۔“ (البقرہ: ۲۷۸-۲۸۰)

ربا کے باب میں نازل ہونے والی یہ آخری آیت ہے جو فتح مکہ کے بعد حجۃ الوداع سے ذرا پہلے نازل ہوئی۔ اس میں تمام سابقہ سودی دعوای اور واجب اللہا رقوم کو کالعدم کر دیا گیا۔ اس حکم کا مزید اعلان و اشتہار سرکار رسالت ﷺ نے اپنے شہرہ آفاق خطبہ حجۃ الوداع میں فرمادیا اور اس حکم پر سب سے پہلے عمل کرتے ہوئے (جیسا کہ سرکار کی عادت گرامی تھی کہ ہر حکم پر سب سے پہلے خود عمل کر کے دکھاتے تھے) اپنے چچا حضرت عباس کے تمام دعوای کالعدم قرار دے دیئے۔ بلکہ غیر مسلموں تک کے ذمہ مسلمانوں کی جو رقمیں واجب اللہا تھیں وہ بھی کالعدم کر دیں۔

یہاں قرآن پاک نے اس المال کی اصطلاح استعمال کی ہے جو اس بات کا صاف اشارہ ہے کہ یہ حکم تجارتی اور استثماری سود پر بھی یکساں طور پر منطبق ہوگا، جیسا کہ معلوم ہے قریش کے سودی کاروبار میں بیشتر سود تجارتی نوعیت ہی کا ہوتا تھا، اس لیے کہ اول تو صرفی قرضے لینے والے وہاں تھے ہی برائے نام، دوسرے عرب روایات کے بموجب جہاں غریب کی مدد، مہمان نوازی اور

سرپرستی ایک خوبی تھی یہ بات بعید از تصور ہے کہ سرداران قریش اور بالخصوص حضرت عباس جیسے مخیر اور دریا دل بزرگ غریبوں کو صرفی قرضے بھی سود پر دیتے ہوں۔ ایسے لوگ وہاں بہت معمولی اقلیت میں ہی ہوں گے جو غریب سے اس کی ذاتی ضروریات کی رقم میں سے بھی سود وصول کرتے ہوں۔

قرآن پاک کی یہ وہ آیات ہیں جن میں سود کی حرمت کو برہنی وضاحت اور تفصیل سے بیان کیا گیا ہے۔ ہم نے وہ آیات یہاں درج نہیں کیں جن میں لہجہ و اختصار کے ساتھ حرمت سود کا ذکر ہے۔ جہاں تک احادیث کا تعلق ہے تو ان احادیث کی تعداد بیسیوں ہے جن میں حرمت ربانور کا بیان ہے۔ یہاں ان سب کو درج کرنے کا تو موقع نہیں ہے لیکن بطور نمونہ چند احادیث کا ذکر بے محل نہ ہوگا۔

عن ابی ہریرۃ رضی اللہ عنہ النبی صلی اللہ علیہ وسلم، قال: اجتنبوا السبع الموبقات قالوا: یا رسول اللہ! وما هن؟ قال صلی اللہ علیہ وسلم: الشرب باللہ و اکل الربوا (بخاری، مسلم، ابوداؤد، نسائی)

حضرت ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا: سات ہلاک کرنے والے امور سے بچو۔ صحابہ کرامؓ نے عرض کیا: اللہ کے رسول! وہ ہلاک کرنے والے امور کون سے ہیں؟... آپ ﷺ نے فرمایا: اللہ تعالیٰ کے ساتھ کسی کو شریک ٹھہرانا..... اور سود کھانا.....

عن جابر بن عبد اللہ رضی اللہ عنہ، قال: لعن رسول اللہ صلی اللہ علیہ وسلم اکل الربوا و موكله و كاتبه و شاهده، وقال هم سواء (مسلم)

حضرت جابر بن عبد اللہ رضی اللہ عنہ کہتے ہیں کہ رسول اللہ ﷺ نے چار قسم کے لوگوں پر لعنت فرمائی ہے: سود کھلانے والے پر، سود کھانے والے پر، سود کی دستاویز لکھنے والے پر، سود کے بارے میں گواہ بننے والوں پر اور فرمایا کہ یہ سب گناہ میں برابر ہیں۔

عن عبد اللہ یعنی ابن مسعود رضی اللہ عنہ عن النبی صلی اللہ علیہ وسلم قال: الربوا ثلاث و سبعون بابا ایسرھا مثل ان ینکح الرجل امه (حاکم، ومثله عن البیہقی وغیرہ)

حضرت عبد اللہ بن مسعود رضی اللہ عنہ کہتے ہیں کہ رسول اللہ ﷺ نے فرمایا: گناہ کے لحاظ سے سود کے تتر درجہات ہیں۔ ان میں سب سے کم درجہ ایسا ہے کہ جیسے کوئی شخص اپنی ماں کے ساتھ بدکاری کا ارتکاب کرے۔

و عن عبد الله بن مسعود رضى الله عنه عن النبي صلى الله عليه وسلم قال: ما احد اكثر من الربوا الا كان عاقبة امره الى قلة (حاكم ، ابن ماجه)

حضرت عبد اللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا: جس شخص نے بھی سودی کاروبار کیا، اس کا انجام ہمیشہ مال کی کمی اور نقصان پر ہوا۔

عن ابی ہریرۃ رضى الله عنه، قال: رسول الله صلى الله عليه وسلم: لياتين على الناس زمان لا يبقی منهم احد الا اكل الربوا . فمن لم ياكله اصابه من غباره . (ابوداؤد . ابن ماجه)

حضرت ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا: ایسا وقت آنے والا ہے کہ کوئی بھی سود کھانے سے نہیں بچ سکے گا اگر کوئی شخص براہ راست سود نہیں کھائے گا تو اس کے گرد و غبار (اثرات) سے ضرور متاثر ہوگا۔

عن امراء ابی سفیان رضى الله عنه قالت: سالت عائشة رضى الله عنها، فقلت بعث زيد بن ارقم جاريته الى العطاء بثمانمائة، وابتعتها منه بستمائة فقالت عائشة رضى الله عنها، بنس والله ما اشتريت! ابغى زيد بن ارقم انه قد ابطل جهاده مع رسول الله صلى الله عليه وسلم إلا أن يتوب. قالت: افرايت ان أخذت رأس مالي؟ قالت: لا بأس! من جاءه موعظة من ربه فانتهى فله ماسلف وان تبتم فلکم رؤس أموالکم (عبدالرزاق)

حضرت ابو سفیان رضی اللہ عنہ کی زوجہ کہتی ہیں کہ میں نے حضرت عائشہ رضی اللہ عنہ سے پوچھا اور کہا: کہ میں نے زید بن ارقم کے ہاتھ آٹھ سو درہم ادھار میں ایک لونڈی بھی اور طے ہوا کہ وہ یہ رقم وظیفہ ملنے پر ادا کر دیں گے۔ پھر میں نے فوراً ہی وہ لونڈی ان سے چھ سو میں خرید لی۔ حضرت عائشہ رضی اللہ عنہ نے یہ سن کر فرمایا: تم نے بہت برا سود کیا ہے، زید کو بتادو کہ رسول اللہ ﷺ کے ساتھ انہوں نے جو جہاد کیا تھا وہ سارا ضائع ہو گیا..... ہاں اگر وہ توبہ کریں تو پھر نہیں۔ میں نے پوچھا کہ اگر میں ان سے اپنی اصل رقم ہی واپس لے لوں؟ آپ ﷺ نے فرمایا: اس میں کوئی حرج نہیں ہے۔

سود کی قباحتیں

اسلام جس طرح کا معاشرہ قائم کرنا چاہتا ہے وہ ایک عادلانہ اور منصفانہ نظام پر مبنی معاشرہ ہے۔ وہ جن اقدار کی معاشرہ میں بالادستی کا علمبردار ہے۔ وہ عدل و احسان کی اقدار ہیں۔ وہ افراد معاشرہ میں جس قسم کے تعلقات کا داعی ہے وہ تکافل، اخوت اور باہمی ہمدردی کا تعلق ہے۔ اسلامی معاشرہ میں افراد کا باہمی تعلق اور لیں دین لوٹ کھسوٹ، خود غرضی اور استصال کا نہیں تعاون، مواسات اور ہمدردی کا ہوتا ہے۔ ان اقدار کی نشوونما اور تحفظ کو یقینی بنانے کے لیے اسلام نے ظلم و استصال کے تمام راستوں کو ایک ایک کر کے بند کیا ہے۔ اسلام نے ان تمام چیزوں کو حرام اور ناپسندیدہ قرار دیا ہے۔ جن سے ظلم و استصال کا دروازہ کھلتا ہے اور ان تمام امور کو پسندیدہ ٹھہرایا ہے جن سے باہمی تعاون و تکافل کے جذبہ کو جلا ملتی ہے۔

سود جو ذہنیت پیدا کرتا ہے وہ قدم قدم پر اسلام کی اقدار سے ٹکراتی ہے۔ سود خور کا مقصد ہی دوسرے کی ضرورت اور احتیاج سے فائدہ اٹھانا اور اپنی جیب بھرنا ہوتا ہے۔ لہذا اس کی لغت میں تکافل اور باہمی ہمدردی بے معنی یا کم از کم غیر متعلقہ الفاظ ہوتے ہیں۔ اس کے ہاں مواسات اور تعاون کے اسلامی تصورات کا بار پانا کیا معنی یہ تصورات سرے سے ناقابل برداشت ہوتے ہیں۔ آئندہ سطور میں سود کی ایسی چند قباحتیں ذکر کرنا مقصود ہے جن سے یہ اندازہ ہو سکے کہ سود خوری اسلام کی تعلیمات سے کبھان کبھان متصادم ہوتی ہے۔ سمجھنے میں سہولت کی خاطر یہاں سود کی قباحتوں کو تین بڑی بڑی قسموں میں تقسیم کیا گیا ہے:-

• اخلاقی قباحتیں

• معاشرتی قباحتیں

• معاشی قباحتیں

اس ترتیب کو ملحوظ رکھتے ہوئے سب سے پہلے سود کی اخلاقی قباحتوں کا ذکر کیا جاتا ہے۔ اگرچہ معاشیات اور بنکاری کے کاروبار میں پیارے اخلاق کو بازیابی کی اجازت تہذیب مغرب نے کبھی نہیں دی تاہم ایک مسلمان کے نقطہ نظر سے ہم سب کا ایمان ہونا چاہیے کہ کسی بھی چیز کے

حسن و قبح کا معیار وہ اخلاقی اصول ہوتے ہیں جو شریعت نے بتائے ہیں اور جن کی بنیاد پر ہمارے ہاں کسی چیز کے جائز یا ناجائز ہونے کا فیصلہ ہوتا ہے۔

اخلاقی قباحتیں

• سود کی سب سے پہلی قباحت یہ ہے کہ وہ نہ صرف خود سراسر ظلم ہے بلکہ وہ ایک ایسے ظالمانہ سلسلہ کی بنیاد رکھ دیتا ہے جس میں آنے والا ہردن اور ہر دن میں آنے والا ہر لمحہ ظلم کے اس سلسلہ کو دراز تر اور وسیع تر کرتا چلا جاتا ہے۔ سودی نظام کے تحت شروع کیا جانے والا ہر کاروبار معاشرہ میں ایک نئے سودی چکر کا آغاز کر دیتا ہے جو عامۃ الناس کی امیدوں اور آرزوؤں کو روندنا چلا جاتا ہے اور کسی کے دل میں ذرہ برابر ٹیس نہیں اٹھتی کہ کس مظلوم کا گھر ٹٹا، کس بے کس کی رہی سہی پونجی ڈوب گئی اور کس بے سہارا کا سہارا ڈھے گیا۔ یہ سنگدلانہ مزاج سود خوری کا لازمی نتیجہ ہے۔ ایک بار جب یہ کشور بنی پیدا ہو جائے تو ایک ایک کر کے انسانی ہمدردی، اخلاق اور اخوت کے سارے عناصر اپنی موت آپ مر جاتے ہیں۔

• سود کی دوسری بڑی قباحت یہ ہے کہ اس کے نتیجہ میں ایک ایسی کمزور قسم کی خود غرضی جنم لیتی ہے۔ جس کے نتیجہ میں انسان کا یہ مزاج بن جاتا ہے کہ وہ اپنے نفع اور اپنے کاروبار کی کامیابی سے بحث رکھے، دوسرے کے نقصان سے اس کو کوئی سروکار نہیں رہتا۔ مقروض کے گھر فاقے پڑ رہے ہیں یا مرنے لگا ہے یہ سود خور کا مسئلہ نہیں ہے۔ اس کی دلچسپی صرف اتنی ہے کہ وہ مقررہ وقت پر اپنی اصل رقم مع سود وصول کر لے چاہے اس کے نتیجہ میں کسی کو گھر کے برتن اور تن کے کپڑے ہی کیوں نہ بیچنے پڑ جائیں۔

• سود کی تیسری بڑی قباحت جس سے بڑی تہذیبی خرابیاں جنم لیتی ہیں وہ انسان پر مال و زر کی برتری ہے۔ مال و دولت مقصود بالذات نہیں ہوتا محض ذریعہ اور وسیلہ ہے انسان کی ضروریات کا۔ لیکن سود خورانہ نظام میں انسان کی حیثیت ثانوی اور اس کی ضروریات کی تکمیل کا خیال اس سے بھی کم تر حیثیت اختیار کر لیتا ہے اور مال و دولت کو اولین ترجیح حاصل ہو جاتی ہے۔ اس کا نتیجہ یہ نکلتا ہے کہ انسان کی محنت ایک بے قیمت اور بے حیثیت شے بن کر رہ جاتی ہے اور سرمایہ اصل مقصود قرار پاتا ہے۔ انسانی محنت کے ضیاع پر کسی کا دل نہیں دکھتا، ہاں چار پیسے کے ضیاع پر سود خور برسوں آہیں بھرتا ہے۔ سود

السان کو محض سود اور سرمایہ کو خادم بنانے کے بجائے سرمایہ کو محض سود الممالک اور معبود اہم بنا دیتا ہے اور انسان اس کی چوکھٹ پر جہنمائی کرنے والا ایک خادم اور نیازمند بن کر رہ جاتا ہے۔

سودی نظام کے چکر میں پھنس کر انسان رزق حلال کی لذت کو بھول جاتا ہے۔ خون پسینہ بہا کر محنت کی کھائی میں جو برکت اور پاکیزگی ہوتی ہے وہ گھر بیٹھے محنت کی کھانے والے کو نصیب نہیں ہوتی۔ شروع شروع میں سود خوری سے جو طبیعت اباء کرتی ہے وہ گزرنے کے ساتھ ساتھ وہ اس کی عادی ہوتی جاتی ہے اور ایک مرحلہ وہ آتا ہے کہ رزق حلال کے تصور سے اس کی طبیعت اباء کرنے لگتی ہے۔

سورہ بقرہ کی آیت (۲۷۵) کی تفسیر میں مفسرین نے لکھا ہے کہ سود خور مال و زر کی محبت میں اتنا بدست اور مدہوش ہو جاتا ہے کہ اس کے لیے مال کا واحد محرک حب زر اور جلب مال ہو جاتا ہے اور یہ چیز رفتہ رفتہ تمام مکارم اخلاق کو ایک ایک کر کے چاٹ جاتی ہے۔ حرص اور للچ جن کی مذمت سے نہ صرف قرآن و حدیث بلکہ دنیا بھر کے مذاہب و اخلاق کی کتابیں ہماری پڑھی ہیں۔ سود خور کے رگ و پے میں رچ بس جاتے ہیں، دوسروں کی جیبیں خالی کر کے اپنی جیب بھرنا اس کا سب سے طاقتور جذبہ بن جاتا ہے۔

اکثر دیکھا گیا ہے کہ جلد یا بدیر سود خور کو قمار بازی کی لت بھی پڑ کر رہتی ہے۔ جب ایک بار حرص اور للچ کے بصوت اس پر سوار ہوتے ہیں تو اس کا دماغ صرف کسب مال اور جلب زر کی نت نئی تدبیریں سوچنے میں لگ جاتا ہے اور فوراً ہی اس کا ابلیسی ذہن اور قارونی طبیعت اس کو قمار بازی اور جوا کے راستہ پر ڈال دیتی ہے جو جلب زر کا سود سے بھی زیادہ آسان راستہ ہے۔ ایک بار جب گھر بیٹھے محنت کھانے کی لت پڑ جائے تو انسان ہر وہ راستہ اپنانے کی کوشش کرتا ہے جس میں کم سے کم محنت سے کم سے کم وقت میں زیادہ سے زیادہ دولت حاصل کی جا سکے۔ یہ چیز قمار بازی اور جوائے میں بہ سہولت حاصل ہونے کا امکان رکھتا ہے اور ایک بار جو جوائے کی لت پڑ جائے تو انسان انسانیت سے گر کر اسفل السافلین میں جا گرتا ہے۔ کتنے ہی جوائے باز ہیں جو اپنی بیویاں اور بیٹیاں جوائے میں ہار دیتے ہیں۔

معاشرتی قباحتیں

یہ تو وہ چند اخلاقی خرابیاں اور قباحتیں تھیں جو سودی نظام میں لازماً پیدا ہوتی ہیں اور آج دنیا بھر میں ہر جگہ پیدا ہو رہی ہیں، اگرچہ خالص معاشی اور اقتصادی مباحث میں اخلاق و کردار کا ذکر بہت سی پیشانیوں پر ٹکٹوں کا سبب بن سکتا ہے۔ لیکن اگر واقعاً نفاذ اسلام مقصود ہے تو ہر کام کا آغاز و انجام اس کے اخلاقی نتائج کی بنیاد پر ہی ہونا چاہیے۔ ان خرابیوں کے علاوہ متعدد ایسی معاشرتی برائیاں ہیں جو سود کے نتیجے میں پورے معاشرہ میں بگاڑ اور فساد کے جرائم کو پھیلا دیتی ہیں اور بالآخر معاشرہ اختلال کا شکار ہو کر رہ جاتا ہے۔ سطور ذیل میں چند ایسے معاشرتی مفاسد کی نشاندہی کی جا رہی ہے جو سودی نظام کے براہ راست نتیجے کے طور پر پیدا ہوتے ہیں اور ہو رہے ہیں اور نہ صرف جدید دنیا کو بلکہ دنیائے اسلام کے بڑے حصہ کو اپنی لپیٹ میں لے کر تیزی سے تباہی کی طرف لے جا رہے ہیں۔

• سود کے نتیجے میں دولت کا جو مولنا کہ ارتکاز ہوتا ہے (جس کی وضاحت آگے آئے گی) اس نتیجے میں معاشرہ دو حصوں میں منقسم ہو جاتا ہے۔ ایک طرف وہ چند سود خوار ہوتے ہیں جو ملک کی نوے پچانوے فیصد دولت کو کنٹرول کرتے ہیں اور اس کے ذریعہ ملک کے تمام وسائل پر قابض ہو کر من مانیال کرتے ہیں، دوسری طرف وہ کوڑوں افراد ہوتے ہیں جن کو نان شینہ کو ترسنا پڑتا ہے۔ اس صورت حال کا لازمی نتیجہ یہ نکلتا ہے کہ ان دونوں طبقوں کے درمیان پہلے معاشرتی دوری پیدا ہوتی ہے، پھر معاشی حد بندی قائم ہوتی ہے جو باہمی ناپسندیدگی اور نفرت کے مدارج سے گزرتی ہوئی آخر میں کینہ اور جنگ و جدل کے مناظر پیش کرتی ہے اور اس طرح طبقاتی کشمکش کے وہ مکروہ نمونے سامنے آتے ہیں جنہوں نے کمیونسٹ فلسفہ میں تاریخ کے ایک ناگزیر باب کی حیثیت اختیار کر لی۔

• دولت کا یہ اصول رہا ہے کہ اگر وہ بے محنت اور بے مشقت حاصل ہو تو اس کی قدر نہیں ہوتی۔ مال محنت کے ساتھ دل کا رویہ ہمیشہ سے بے رحمانہ ہی رہا ہے۔ جن معاشروں میں دولت کی ریل پیل کسی طبقہ میں گھرمیٹھے بغیر خون پسینہ بہائے ہونے لگے ان معاشروں میں اس سے بے شمار اجتماعی خرابیاں جنم لیتی ہیں۔ لوگ ایک دوسرے کی دیکھا دیکھی اسراف و تبذیر اور فضول خرچی میں مقابلہ شروع کر دیتے ہیں۔ اس صورت حال کا ان چند سو یا چند ہزار خاندانوں پر تو کوئی اثر نہیں پڑتا جہاں دولت کی بہتات ہوتی ہے لیکن وہ لاکھوں خاندان تباہ و برباد ہو جاتے ہیں جن کے پاس مفت کی آمدنی یا تو ہے نہیں یا ان کے پاس

اس کے وسائل و اسباب مہیا نہیں۔ اس سے بھی بڑھ کر افسوسناک صورت حال ان کردوٹوں خاندانوں کی ہوتی ہے جو نان شینہ کے بھی محتاج ہیں۔ دولت کارمحان ارٹکار دولت اور غیر ضروری اخراجات کے یہی وہ اخلاقی اور معاشرتی مفاسد تھے۔ جن کی وجہ سے رسول اکرم ﷺ امت کے بے زری یا کم زری کے نہیں بلکہ بسیار زری کے اندیشہ سے پریشان رہتے تھے۔ سودی لین دین کی بنیاد پر جس معاشرہ میں کاروبار کی اساس ہوگی وہ معاشرہ کبھی بھی کسی مضبوط اخلاقی بنیاد پر استوار نہیں ہو سکتا۔ اس میں وہ یک جہتی اور فراخ دلانہ تعاون پیدا ہی نہیں ہو سکتا جس کی توقع اسلام کرتا ہے۔ یہی وجہ ہے کہ آج جب ہم اسلام کی معاشرتی اقدار کا ذکر کرتے ہیں اور اس کی تکامل و نقصان کی بات کرتے ہیں تو آج کا ایک عام تعلیم یافتہ فرد جو دینی اقدار سے ناانوس ہو وہ اس طرح حیرت سے دیکھتا ہے جیسے زبان حال سے کہہ رہا ہو اگلے وقتوں کے ہیں یہ لوگ انہیں کچھ نہ سمجھو۔

یہ چند وہ معاشرتی مفاسد تھے جو سودی نظام میں لازماً پیدا ہوتے ہیں اور رفتہ رفتہ پورے معاشرہ کو گھٹن کی طرح اندر ہی اندر چاٹ جاتے ہیں۔ بظاہر معاشرہ اور معاشرتی ادارے پھیلنے پھولنے نظر آتے ہیں لیکن وہ اندر سے کھوکھلے ہو چکے ہوتے ہیں اور زمین بوس ہونے کے لیے کسی معمولی سے ہمانہ کے منتظر رہتے ہیں۔ سود کے اخلاقی اور معاشرتی مفاسد پر اور بھی بہت کچھ کہا اور لکھا جاسکتا ہے لیکن سود کی قباحتوں کا اندازہ کرنے کے لیے یہ چند اشارات کافی ہیں۔

معاشی قباحتیں

رہے سود کے معاشی نقصانات تو ان پر ماہرین معاشیات نے اتنی تفصیل سے لکھا ہے کہ اب مشرقی اور مغربی دونوں ماہرین میں یہ بات طے ہو چکی ہے کہ سودی نظام سے خالص اقتصادی اور معاشی میدان میں جو خرابیاں پیدا ہو رہی ہیں ان سے بچنے کا صرف ایک طریقہ ہے اور وہ یہ کہ سود کو دنیا سے ختم کر دیا جائے۔ دور جدید کا سب سے بڑا مغربی ماہر معاشیات جس کو اس فن میں اہمیت اور تجدید کا منصب حاصل ہے یعنی "لارڈ کینز" صاف لکھتا ہے کہ جب تک سود کو دنیا سے ختم نہیں کر دیا جائے گا بے روزگاری کا مسئلہ حل طلب رہے گا اور یہ کہ سرمایہ دار طبقہ کی استحصالی قوت کو توڑنے کا سب سے موثر راستہ سود کو کالعدم کر دینا ہے۔

کینز اور دوسرے ماہرین معاشیات نے سود کے مفاسد و نقصانات پر جو لکھا ہے اس کی ایک بڑی جامع تخلیق ہمارے ملک کے نامور محقق اور ماہر معاشیات پروفیسر شیخ محمود احمد مرحوم

نے اپنی مختصر لیکن فاصلگانہ تالیف "سود کی متبادل اساس" میں دی ہے۔ درحقیقت جب سود کو سرمایہ کاری کی اساس کے طور پر قبول کیا جائے تو وہ اتنی سمتوں سے انسان کی فلاح اور اس کی خوشحالی پر حملہ آور ہوتا ہے کہ ان کا انتہائی مختصر ذکر بھی فاذنوا بحرب من اللہ ورسولہ کا مفہوم سمجھانے کے لیے کافی ہے۔ پروفیسر شیخ محمود احمد نے سود کے درج ذیل سولہ نقصانات بتائے ہیں۔

• پہلا نتیجہ سود کا یہ ہے کہ اس کے بوجہ کی وجہ سے سرمایہ کی کارکردگی محدود ہو جاتی ہے۔ تعمیری عمل اتنا نہیں پھیل سکتا جتنا کہ ہد رتی وسعت کے اعتبار سے اسے پھیلنا چاہیے۔ یہ نکتہ جس ہد ر اہم ہے اس ہد ر متفق علیہ بھی ہے، اہمیت اس کی یہ ہے کہ سود کے تمام استحصالی مظاہر اس نکتے سے اس طرح نمودار ہوتے ہیں جیسے شاخوں سے پتے نکلنے میں جہاں تک متفق علیہ ہونے کا تعلق ہے راقم الحروف کے علم کی حد تک کوئی باہر معاشیات ایسا نہیں جس نے شرح سود اور سرمایہ کی صلاحیت کار کے درمیان منفی تعلق کو تسلیم نہ کیا ہو یہ بحث تو ملتی ہے کہ سرمایہ کی کارکردگی پر اثر اندازی کی کچھ اکائی کے برابر ہے یا کم، لیکن یہ کسی نے نہیں کہا کہ شرح سود سرمایہ کی کارکردگی پر منفی اثر نہیں ڈالتی۔ اس منفی اثر کا نتیجہ یہ ہے کہ بہت سے ہد رتی وسائل کی تعمیر رک جاتی ہے۔ بالخصوص چھوٹے کام جن میں سود کا بوجہ اٹھانے کی سکت کم ہوتی ہے یا وہ ضرور ہی نہیں کیے جاسکتے یا ضرور کرنے کے بعد نقصان اٹھا کر چھوڑنے پڑتے ہیں۔

• دوسرا نتیجہ سود کا سرمایہ کی محدود کارکردگی کے توسط سے یہ ہے کہ بہت سے لوگ جو روزی میں لگائے جانے کے آرزو مند ہوتے ہیں انہیں روزی نہیں مل سکتی اور چونکہ ان میں سے ہر ایک میں سرمایہ حاصل کر کے چھوٹے موٹے کاروبار کرنے کی سکت نہیں ہوتی نہ ہی چھوٹے موٹے کاموں میں سود کا استحصالی بوجہ اٹھانے کی کوئی بڑی قوت ہوتی ہے اور نہ چھوٹے موٹے کاموں میں سرمایہ دار کو قرض دینے میں کوئی مسرت ہوتی ہے اس لیے بیروز گار انسان روزگار کے حصول پر کوئی قدرت نہیں رکھ سکتے۔

• تیسرا نتیجہ سود کا یہ ہوتا ہے کہ جن کاموں کو سود کے استحصالی بوجہ کے باوصف ضرور کیا جاتا ہے ان میں منافع کی شرح کو اونچا رکھنا اس وجہ سے ضروری ہوتا ہے کہ ناظم کار کو نہ صرف سود بلکہ اس کی وجہ سے پیدا ہونے والے مختلف خطرات کے خلاف ادائیگی سپا کرنا ناگزیر ہوتا ہے۔ لہذا منافع خوری میں حد سے آگے چلے جانے کا جو اسلوب تجارت اور

- صنعت میں نظر آتا ہے وہ سود کی وجہ سے ہے۔
- چوتھا نتیجہ سود کا یہ ہے کہ ہر چیز کا کرایہ وہ خواہ زمین کا ہو یا مکان کا یا دکان کا انتہائی طور پر اونچا چڑھ جاتا ہے، کیونکہ اس میں زمین، مکان یا دکان کی مالیت پر اس کی شکست و رخت کی ادائیگی کے علاوہ سود شامل کرنا ضروری ہوتا ہے۔ لہذا کرائے کے توسط سے بھی منافع کی سطح کو مزید اونچا کرنے کی بنیاد مہیا ہو جاتی ہے۔
- پانچویں قدم کے طور پر منافع کو اونچا رکھنا صرف دو اقدامات کی وجہ سے ممکن ہوتا ہے جن میں سے ایک یہ کہ مزدوروں کو ان کے کام کا پورا معاوضہ نہ دیا جائے اور یہ عمومی طبقاتی شکست کی بنیاد بن جاتی ہے۔
- چھٹا نتیجہ جو منافع کو اونچا رکھنے کی دو شاخی چال کے طور پر انسان پر مسلط ہوتا ہے یہ ہے کہ تمام چیزیں مسلسل گرانی کا شکار ہوتی چلی جاتی ہیں اور استحصال کے مارے ہوئے نجلی سطح کے لوگوں کو اپنی ضروریات زندگی میں کم کرنے میں اذیت ناک محرومیوں کا سامنا کرنا پڑتا ہے۔
- ساتواں نتیجہ جو چیزوں کی بڑھتی ہوئی قیمتوں کی وجہ سے مرتب ہونا ناگزیر ہے وہ یہ ہے کہ چیزوں کی مانگ اتنی نہیں ہوتی جتنی اگر قیمتوں کو صحیح سطح پر رکھا جاسکتا تو ممکن ہوتی، لہذا کساد بازاری کا خطرہ ہر وقت سر پر منڈلاتا رہتا ہے۔
- آٹھواں نکتہ یہ ہے کہ منافع کی سطح کو سود کے تقاضوں کے مطابق اونچا رکھنے کے باوجود کساد بازاری کے خطرے کو ٹالنے کا ایک کثیر العمل طریقہ یہ ہے کہ چیزوں کی پیداوار کو محدود کیا جائے، چنانچہ ہر قسم کی پیداوار کو اس سطح سے آگے نہیں بڑھنے دیا جاتا جس سے منافع کی بلند ترین سطح ممکن ہو سکے۔ یہ سودی نظام کا ایک بنیادی طریق کار ہے، اس کا اظہار ہر ملک میں اور ہر قسم کی پیداوار میں دیکھا جاسکتا ہے۔ لیکن غالباً سب سے خوبصورت مظہر امریکہ کی زرعی پالیسی ہے جس کے تحت امریکہ کی حکومت کم و بیش بارہ ارب ڈالر ہر سال محض زرعی پیداوار کو کم کرنے پر صرف کرتی ہے اور چونکہ اتنی بڑی رقم امریکہ کے پاس بھی فاضل نہیں ہوتی لہذا ہر سال یہ رقم سودی قرض پر حاصل کی جاتی ہے۔ انسان کی محرومی اور سرمایہ کی توانائی کی اس سے زیادہ عبرت ناک مثال شاید دنیا کی تاریخ میں اور کوئی نہ مل سکے۔
- نواں نتیجہ جسے سودی نظام کی چابک دستی مہیا کرتی ہے یہ ہے کہ بجائے پہلے آٹھ نتائج پر نادام ہونے کے وہ ایسا موقف اختیار کرتا ہے جس کی بدولت آٹھ نتائج میں مزید گہرائی پیدا ہو

جاتی ہے اور وہ یہ ہے کہ سرمایہ دار طبقہ حکومتوں کو یقین دلاتا ہے کہ کساد بازاری سے اتنے خطرات پیدا ہوں گے کہ حکومتوں کا نام و نشان مٹ جائے گا، لہذا لوگوں کو روزگار اور قوت خرید مہیا کرنے کے لیے حکومتوں کو اپنے اخراجات اپنی آمدنی سے بہت زیادہ رکھنے چاہئیں۔ چنانچہ دنیا کی بیشتر حکومتیں سرمایہ دار طبقہ کی اس چال میں گرفتار ہیں جس میں پاکستان کی حکومت بھی شامل ہے۔

دسواں نتیجہ یہ ہے کہ اس ترکیب سے حکومتوں کو اپنے چال میں پسانے کے بعد سرمایہ دار طبقہ انہی حکومتوں کو اپنے استحکام کا ذریعہ بنالیتا ہے، وہ نہ صرف افراد اور تعمیری اداروں کی آمدنی کے ایک متحدہ حصہ کا مالک بن جاتا ہے بلکہ آمدنی کے اس کثیر حصہ پر قابض ہو جاتا ہے جو قرضوں پر سود کی شکل میں حکومتوں کو ادا کرنا پڑتا ہے۔ سرمایہ دارانہ نظام کے تابع تمام حکومتوں کا وہی حال ہے جو پاکستان کا ہے کہ ہر سال کھربوں روپیہ قرض لیا جاتا ہے اور اربوں روپیہ سالانہ سود ادا کیا جاتا ہے۔

گیارہواں نتیجہ یہ ہے کہ امیر امیر تر اور غریب غریب تر ہوتے چلے جاتے ہیں، نچلا اور متوسط طبقہ بے روزگاری اور گرائی کے پاٹوں کے درمیان پستا چلا جاتا ہے اور سرمایہ دار طبقہ اپنی سود کی غیر مختتم آمدنی پر گل چمرے اڑاتا نظر آتا ہے۔ مولانا مناظر احسن گیلانی کے خوبصورت الفاظ میں ایک طرف "دولت کا درم" اور دوسری طرف معاشی لاغری "پیدا ہو جاتی ہے، جس سے ایک طرف دولت کے مرکز ہونے میں مدد ملتی ہے اور دوسری طرف نفرت کا لہر کروڑوں انسانوں کے سینے میں جمع ہونا شروع ہوتا ہے۔

بارہواں نتیجہ بین الاقوامی کھچاؤ میں اس وجہ سے ظاہر ہوتا ہے کہ ہر ملک کوشش کرتا ہے کہ اس کی برآمدات بڑھیں اور درآمدات کم ہوں تاکہ ملک کے اندر بیروزگاری جسے سود نے پیدا کیا ہے، برآمدات میں پھیلنے کی مدد سے دوسرے ملکوں میں منتقل ہو سکے، لیکن چونکہ باقی ملک بھی اس بیماری کے مریض ہوتے ہیں، اس لیے کوئی ملک اس سمت میں کوئی واضح کامیابی حاصل نہیں کر سکتا، البتہ بین الاقوامی کھچاؤ بڑھتا چلا جاتا ہے اور بعض اوقات اس کی شدت جنگ کا روپ اختیار کر لیتی ہے۔

تیرہواں نتیجہ تمدن اور تہذیب کے سب سے قیمتی عنصر یعنی انسان کی تمدنی سطح کی زبوں حالی ہے۔ سود نام ہی روپے کو انسان پر تقویٰ دینے کا ہے۔ کیونکہ یہ انسان کی محنت کے نتیجے سے کوئی سروکار نہیں رکھتا۔ بلکہ اگر انسانی محنت ضائع بھی ہو جائے تب بھی

سرمایہ دار اپنا سود چھوڑنے پر تیار نہیں ہوتا۔ چونکہ سودی نظام کا اصلی الملق ہی سرمایہ کے تفوق اور انسان کی ثانویت کا اعتراف ہے لہذا کچھ تعجب نہیں کہ نئی تہذیبی روایت میں شرافت، رزق حلال اور انسان کی قیمت مسلسل گرتی چلی جاتی ہے اور للّٰح، حرص اور لوٹ کھسوٹ سب سے موثر اور توانا جذبے بن جاتے ہیں۔

چودھواں نتیجہ سود کا وہ ہے جسے قرآن کی زبان میں يتخبطه الشيطان من المس کہا گیا ہے۔ سرمایہ دارانہ نظام سے تعلق رکھنے والے تمام ماہرین معاشیات آج حیران ہیں کہ ان بیماریوں کا کیا علاج کریں لیکن باوجود علم کی دسترس کے سود کے نتائج کو دور کرنا سود کو دور کیے بغیر ممکن نظر نہیں آتا اور چونکہ سود کو دور کرنا انہیں قابل قبول نہیں اس لیے ٹھو کریں کھاتے چلے جاتے ہیں۔ چنانچہ مثال کے طور پر بے روزگاری اور گرانی کا علاج کرنے بلکہ سوچ سکنے سے بھی قاصر ہیں۔ ان کے پاس بے روزگاری کے جتنے علاج ہیں وہ گرانی بڑھانے والے ہیں اور گرانی دور کرنے کے لیے جتنے علاج ہیں وہ بے روزگاری بڑھانے والے ہیں۔ لہذا عصر حاضر کی معاشیات کے سب بڑے مسائل کے مقابلے میں ماہرین معاشیات کی بے بسی قابل رحم بھی ہے اور عبرت ناک بھی۔

پندرھواں پہلو بات کا یہ ہے کہ یہ دیونے بکار خویش بے انتہا ہوشیار بھی ہیں، سرمایہ دارانہ سودی نظام کو سب سے بڑا خطرہ اس چیز میں ہے کہ کمپنیں سرمایہ اس قدر وافر نہ ہو جائے کہ سود کو بہت کم کرنا پڑ جائے یا بالکل ہی معدوم کرنا پڑے، لہذا سود کو مستقل حیثیت دینے کے لیے ضروری ہے کہ ایسا انتظام کیا جائے کہ سرمایہ کبھی وافر مقدار میں مہیا نہ ہو سکے، اس کے لیے سب سے اہم اقدام وہ ہے، جسے بنگلہ کار ریزرو کہتے ہیں چونکہ سودی نظام کی وجہ سے معاشی ناہمواری، اندرونی کھپاؤ، بیرونی دباؤ اور کساد بازاری کے خطرے ہر وقت سر پر منڈلاتے رہتے ہیں لہذا بینک اپنے پاس آنے والا سب روپیہ قرض پر نہیں دیتے بلکہ اس کا کچھ حصہ ریزرو میں رکھتے ہیں تاکہ اگر یکدم مانگ آنے تو اسے چکایا جاسکے، جتنا ریزرو اونچا ہو گا، اتنا ہی سرمایہ کی فراہمی محدود ہوگی۔ اگر ریزرو ۳۳ فیصد ہو تو پچھتوں کا تین گنا قرض دیا جاسکتا ہے، اگر پچیس فیصد ہو تو چار گنا، اگر ۲۰ فیصد ہو تو پانچ گنا، اگر ۱۰ فیصد ہو تو ۱۰ گنا قرض دیا جاسکتا ہے، اب مثلاً ہمارے ملک میں ۳۵ فیصدی ریزرو رکھا جاتا ہے چنانچہ دو گنا سے کچھ ہی زیادہ قرض دیا جاسکتا ہے۔

سرمایہ کی رسد میں اس مصنوعی کمی کے ساتھ ساتھ اس کی مانگ میں حکومت کے

خسارے کے بٹ کے توسط سے اضافہ کروا لیا جاتا ہے تاکہ سود کی سطح مستحکم رہے۔ سرمایہ کی مصنوعی قلت پیدا کرنے کا سب سے اہم طریقہ یہ ہے کہ بڑے پیمانے کی بچتیں سودی نظام میں جمع نہ ہو سکیں۔ بچت آمدنی سے خرچ کم ہونے کی وجہ سے پیدا ہوتی ہے۔ اب اگر بے روزگاری عام رکھی جائے تو جنہیں روزگار فراہم کیا جائے انہیں ان کی استعداد سے کم تر مقام پر رکھا جائے اور ضروریات زندگی کی قیمتوں کو مسلسل بڑھایا جائے تو ظاہر ہے کہ یہ سہ گنا عمل بچتوں کو بڑھنے نہیں دے گا اور سرمایہ کو اپنی مصنوعی کمبائی کی قیمت ملنے میں کوئی رکاوٹ نہیں آئے گی۔

گویا سود ایک خود کار نظام ہے جس میں سرمایہ ہمیشہ ضرورت سے کم رہے گا تاکہ اس کی کمبائی کی قیمت اسے ملتی رہے، اس استحصال کے تسلسل میں کبھی کمی نہیں آسکتی، کیونکہ اس کے مستقبل کی حفاظت خود اس کا طریق کار کرتا ہے۔

سولہواں پہلو یہ ہے کہ سود خوار طبقہ اپنے مفاد کی حفاظت کے لیے ہر چیز کو داؤ پر لگانے کے لیے تیار رہتا ہے۔ چنانچہ جب السان اپنی معمولیوں کے خلاف آواز اٹھانا شروع کرتے ہیں تو سود خوران انتہائی مسکین شکل بنا لیتا ہے اور منافع کو جو سود کے استحصال کا ظاہری مظہر ہے، تمام معاشی برائیوں کی جڑ کے طور پر آگے پیش کر دیتا ہے۔ نتیجہ یہ ہے کہ سرمایہ داری کے خلاف رد عمل، بجائے سود کے خلاف موثر اقدام کرنے کے سوشلزم کی راہ اختیار کرتا ہے جس میں منافع کو ختم کرنے کے لیے ہر قسم کی ذاتی جائیداد ختم کر دی جاتی ہے اور تمام چیزیں بشمول زمین، مکان، دوکان، کارخانہ وغیرہ قومیا لی جاتی ہیں لیکن لطیفہ یہ ہے کہ اصل چور کو وہاں بھی کوئی نہیں پکڑتا۔ بینک میں رکھی رقم نہ تو قومیا لی جاتی ہے نہ اس پر سود کی ادائیگی بند ہوتی ہے۔ سوائے چین کے کہ وہاں ڈیپازٹ پر سود کی ادائیگی کی شرح گرا کر نصف فیصد کے قریب رکھی گئی تھی۔ روس میں آج بھی ایسے لوگ موجود ہیں جو لاکھوں روپے بنکوں میں جمع رکھتے ہیں ان پر سود حاصل کرتے ہیں اور سود کی شرح بھی معقول ہے اور ابتدائی دور میں تو شرح سود مغرب کی سطح سے بھی خاصی زیادہ تھی، نتیجہ یہ ہے کہ ساری شہرارت کی جڑ موافقہ سے وہاں بھی بچ رہتی ہے اور دلیل وہاں بھی یہی ہے کہ یہ رقمیں ضبط کریں گے یا سود نہیں دیں گے تو بچتیں نہیں ہو سکیں گی۔ ایک فقرے میں صورت حال یہ ہے کہ قصور سرمایہ کرتا ہے اور سزا نفع کی تعدیم کے توسط سے سب السانوں کو ملتی ہے کہ وہ ہر قسم کی فکری سیاسی اور شخصی آزادی سے محروم ہو جاتے ہیں۔ گویا سود مرمویاں

براہ راست پیدا کرتا ہے اور سرمایہ خود اس لیے محفوظ رہتا ہے، اس کے پاس بچتوں والی دلیل کا وہ صدوری نسخہ ہے جس کا توڑ سوائے اسلام کے اور کسی کے پاس نہیں۔

سود کے ان سولہ نتائج سے یہ نہ سمجھنا چاہیے کہ صرف اتنی ہی برائیاں سود میں ہیں۔ بقی بات یہ ہے کہ علم ابھی خام ہے اور سرمایہ دارانہ نظام کی انتہائی کوشش ہے کہ سود پر تحقیق کرنے کے لیے ادارہ قائم نہ ہو۔ سولہ نتائج کی نشان دہی ظاہر کرتی ہے کہ ہم نے ابھی چوتھائی رستہ بھی طے نہیں کیا کیونکہ حضرت عبداللہ بن مسعود رضی اللہ تعالیٰ عنہ کی روایت کے مطابق نبی اکرم ﷺ نے فرمایا کہ سود کے وہاں تتر (۳) قسم کے ہیں اور سب سے اوٹی قسم ایسی ہے جیسے کوئی اپنی ماں سے بدکاری کرے۔

استعمال کے یہ سولہ مظاہر وہ ہیں جنہیں کلام پاک اپنی زبان میں غلم کہتا ہے، اس غلم اور باقی غلموں میں گھرائی اور گیرائی دونوں پہلوؤں سے فرق ہے، یہ اللہ کی مخلوق کے منہ سے اس کا نوالہ پھینتا ہے اور پھر اس کی جگہ کسی متبادل نوالے کے آنے کا راستہ نہیں چھوڑتا جب تک انسان اپنی آزادی کو ترک اور عزت نفس کو ختم کرنے کو تیار نہ ہو۔ نوالہ پھینکنے والے دوسرے کسی غلم اور بھی ہو سکتے ہیں، لیکن پھیننے ہوئے نوالہ کی جگہ دوسرا نوالہ آنے کا راستہ روکنے والا کوئی اور غلم نہیں۔ رہا چونکہ عملاً اللہ کی ربوبیت کو چیلنج کرنے کی جرأت کرتا ہے اور اس کی رزائی کے رستے کا روٹ اس وقت تک بنا رہتا ہے جب تک انسانیت اپنے شرف سے محروم نہ ہو جائے، لہذا یہ اللہ اور اس کے رسول کی طرف سے اعلان جنگ کا مستحق ٹھہرتا ہے اور یہی وجہ ہے کہ یہ ماں کے ساتھ زنا سے ستر درجے زیادہ بڑا گناہ ہے۔

اب اگر ہم ان سولہ استحصالی اقدامات کا دقت نظر سے جائزہ لیں تو ہمیں نظر آتا ہے کہ ان سب کا آپس میں تدریجی ربط ہے، جیسے بیج بونے کا پودا لکھنے کے ساتھ یا پودا لکھنے کا پودا بڑا ہونے کے ساتھ اگر اس کا پہلا قدم پکڑا جا سکے تو پھر شاید باقی تمام اجزاء پر گرفت ممکن ہو جائے۔ چونکہ ہمارا مقصد سود کی جگہ سرمایہ کاری کی دوسری اساس ڈھونڈنا ہے اور چونکہ متعدد اساسیں تجویز کی گئی ہیں اس لیے انہیں قبول یار د کرنے کا ایک پیمانہ یہ بھی ہے کہ جو نتیجے سود کی اساس پیدا کرتی ہے کہیں وہ نتیجہ ہماری مجوزہ اساس تو پیدا نہیں کرے گی۔ اس سلسلے میں سب سے پہلے یہ دیکھنا چاہیے کہ کہیں ہماری اساس پیداواری عمل پر بوجہ بن کر اسے محدود تو نہیں کرے گی، کیونکہ اگر وہ ایسا کرے گی تو اس سے وہ سب نتائج پیدا ہوں گے جو سودی نظام پیدا کرتا ہے۔ درخت کی قدر و قیمت کا اندازہ لگانے کے لیے ہمیں اس کے متوقع پھل کو بھی پیش نظر رکھنا چاہیے۔ جو اساس

پیداواری عمل کو تیز کرے گی وہ اچھی ہوگی جو سود کی طرح اس کے راستے کا روڑا بنے گی وہ بری ہوگی اور پھر سولہ کی سولہ برائیاں اس بنیادی برائی کی وجہ سے اس میں نمودار ہو جائیں گی۔ اس سے ہمارے پاس ایک فنی کوٹی آ جاتی ہے جس سے رگڑ کر ہم اپنی اساسوں کے جواز یا عدم جواز کا فیصلہ کر سکتے ہیں۔

شریعت کے اصولوں سے تعارض

سطور بالا میں سود کی جو سولہ قباحتیں بیان کی گئی ہیں ان سے یہ بات روز روشن کی طرح واضح ہو جاتی ہے کہ شریعت نے سود کو اتنا بڑا جرم کیوں قرار دیا ہے اور کیوں سود خور کے خلاف اعلان جنگ اللہ اور اس کے رسول ﷺ کی طرف سے کیا گیا ہے۔ لیکن سود کے مفاسد یہاں ختم نہیں ہوتے۔ ان کے علاوہ بھی شریعت کے بہت سے احکام ایسے ہیں جن سے سود کا تعارض ہوتا ہے اور اگر تجارت، کاروبار اور معاشیات کی بنیاد سود پر ہو تو قدم قدم پر ہر چیز شریعت کے اصولوں سے متصادم ہوگی۔ ذیل میں چند ایسے اہم اصولوں کی نشان دہی کی جا رہی ہے جو بالذات سود کے تصور سے متعارض ہیں اور سود کی موجودگی میں ان پر عمل درآمد کرنا ممکن نہیں ہے۔

(۱) اسلامی معاشرے کے بنیادی اصول جن کی وضاحت اور تشریح سے قرآن مجید اول سے لے کر آخر تک بھرا پڑا ہے، جن کے مفصل احکام سے حدیث کی درجنوں کتابیں بھری پڑی ہیں وہ یہ ہیں کہ مسلمان ایک دوسرے کے کفیل ہوں یعنی کافل کا اصول، مسلمان ایک دوسرے کے مددگار ہوں یعنی تعاون کا اصول، مسلمان ایک دوسرے کے ساتھ رحمہدلی کا سلوک کریں یعنی تراحم کا اصول، مسلمانوں کا رویہ ایک دوسرے کے ساتھ پیار اور محبت کا ہو یعنی تواود کا اصول، یہ الفاظ قرآن و حدیث کے صفحہ صفحہ پر بکھرے پڑے ہیں۔ اس کے معنی یہ ہیں کہ مسلمانوں کے آپس کے لیں دین اور کاربار کی جو اصل بنیاد اور جذبہ محرکہ ہے وہ ایک دوسرے کی کمال کھینچنا، ایک دوسرے کا خون چوسنا اور ایک دوسرے سے کسی نہ کسی طرح اپنا مفاد حاصل کرنا نہیں ہے بلکہ اس کی بنیادی روح ایک دوسرے سے تعاون، ایک دوسرے کے ساتھ شفقت اور رحمت ہونی چاہیے۔ قرآن پاک نے ان لوگوں کو ہلاکت کی وعید سنائی ہے جو دوسروں کو ایک دوسرے کی مدد کرنے کی تلقین نہ کریں اور خود مدد کرنے کے باوجود دوسروں کو اس کے لیے تیار نہ کریں۔ اب بتائیے کہ سود خوری کا

جو بھیانک نقشہ ہم نے سطور بالا میں دیکھا ہے اس میں کھال، تعاون، تراجم اور توادد کے اصول چارگانہ کی کھال اور کس طرح گنجائش ہے۔ "سود مندوں" کی تعزیرات کے تو یہ وہ سنگین ترین جرائم ہیں جن کا ان کی دنیا میں نام لینا بھی کوئی گوارا نہیں کرتا۔

(۲) قرآن مجید کا واضح طور پر حکم ہے:

وَإِنْ كَانَ ذُو عُسْرَةٍ فَنُظِرَةٌ إِلَىٰ مَيْسَرَةٍ وَأَنْ تَصَدَّقُوا خَيْرٌ لَّكُمْ إِنْ كُنْتُمْ تَعْلَمُونَ۔
یعنی اگر تمہارا مقروض تنگ دست اور پریشان حال ہو تو اس کو اس وقت تک مہلت دے دو جب تک اس کے پاس گنجائش نہ پیدا ہو جائے اور اگر معاف کر دو تو بہت ہی اچھی بات ہے، بشرطیکہ تمہیں اس کا علم ہو^۸۔ یہ ہے قرآن پاک کی رو سے ایک قرض خواہ اور مقروض کے تعلق کی نوعیت اس صورت میں جب کہ مقروض بد حال، نادار اور تنگ دست ہو۔ یہاں دو ہی صورتیں ممکن ہیں۔ بہترین صورت تو یہ ہے کہ معاف کر دو، ورنہ کم از کم مہلت تو ضرور دے دو۔ اب سوال یہ ہے کہ اگر یہ قرآن کا حکم ہے اور مسلمانوں کا طرز عمل یہ ہونا چاہیے تو آج کیا کوئی بنک اور کوئی سود خوار ایسا ہے جو یہ دیکھے کہ کل جس نے اس سے قرض لیا تھا آج اس کا کاروبار ڈوب گیا ہے اس کو مہلت دے دیں اور سب مل کر مدد کریں کہ جس کا کاروبار ڈوب رہا ہے وہ سنبھل جائے اور اپنے پاؤں پر کھڑا ہو جائے۔ یہاں تو معاملہ اس کے بالکل برعکس ہوتا ہے۔ یہاں جو نبی قرض خواہ کو شبہ ہوتا ہے کہ مقروض کا کاروبار کمزور پڑ رہا ہے اور اپنے پاؤں پر کھڑا ہونے کے امکانات اس میں نہیں ہیں یا بہت کم ہیں تو سب سے پہلے بنک پہنچ جاتا ہے اور فنانس کمپنی پہنچ جاتی ہے اور سب سے پہلے اسے قرضہ کی واپسی کا مطالبہ کر ڈالتی ہے۔ ہمارے ہاں جو کمپنیاں ڈوبتی ہیں ان کا قصہ سب کے سامنے ہے۔ کئی صورتوں میں ایسا ہوا کہ کمپنی ٹھیک کام کر رہی تھی کسی وجہ سے انوسٹر کو شبہ ہو گیا، یا کسی کاروباری حریف نے شبہ پیدا کر دیا۔ اب بجائے مدد کرنے، ہاتھ بٹانے اور مہلت دینے کے انوسٹر سب سے پہلے آدھکا کہ سب سے پہلے میری رقم واپس کرو میں کچھ نہیں جانتا۔ اب دیکھیے ایک طرف قرآن مجید یہ کہتا ہے تم جب کسی کو قرض دو تو تمہارا جذبہ آپس میں رحمہدلی تعاون اور محبت کا ہونا چاہیے اور اگر مقروض کے پاس گنجائش نہ ہو تو اسے مہلت دے دو اور اگر تمہارے پاس گنجائش ہو تو معاف کر دو۔ دوسری طرف یہ سود خوارانہ ذہنیت ہے کہ سرمایہ دار سب سے پہلے اپنا پنجہ لے کر پہنچ جائے اور ایک غریب کا گلا دبا دے کہ اس کا دم اگر نہ بھی لگتا ہو تو نکل جائے۔

(۳) دولت کے پھیلاؤ کے بارے میں قرآن پاک کا واضح اصول ہے کہ:

کسی لایکون دولة بین الاغنیاء منکم

یہ مال و دولت کی گردش صرف مال داروں ہی میں سمٹ کر نہ رہ جائے بلکہ ہر طبقہ میں موجود رہے۔ معاشرہ کا ہر طبقہ دولت سے مستفید ہو اور وہ ہر طبقہ میں پھیلے۔ جس طرح انسانی جسم میں خون ہر لمحہ دل سے ٹھکتا ہے اور بدن کے گوشے گوشے اور رگ رگ تک پہنچتا ہے۔ اس طرح سے دولت کو اجتماعی جسم کی رگ رگ اور گوشہ گوشہ تک پہنچنا اور مسلسل پہنچتے رہنا چاہیے۔ اس معاشی ہدف کو حاصل کرنے کے لیے فریعت نے بہت سے احکام دیے ہیں جن کا مقصد ارکان دولت کے امکانات کا سد باب کرنا اور موجودہ دولت کو زیادہ سے زیادہ پھیلانا ہے۔ اس کے برعکس سود کا سارا چکر ہی ایک ہدف پہ گھومتا ہے اور وہ دولت کے زور پر مزید دولت اور مزید دولت کے بل پر مزید تر دولت حاصل کرتے چلے جاتا تا آنکہ معاشرہ کی ساری دولت سمٹ کر چند سود خواروں اور بڑے بڑے دوچار مہاجنوں کے ہاتھ میں آ جاتی ہے۔ سود کا رجحان یہ ہوتا ہے کہ دولت کو جگہ جگہ سے چوس کر اور ہر گوشہ سے کھینچ کر جمع کیا جائے۔ بجائے اس کے کہ یہاں سے آگے جا کر وہ پھیلے سودی نظام کی ساری کوشش یہ ہوتی ہے کہ جہاں دولت تصور ٹپی بہت موجود ہے وہ بھی جمع ہو جائے۔ اب دیکھیے ہمارے ہاں بینکوں میں جو سود رائج ہے وہ کسی طرح اس مقصد کو حاصل کرتا ہے۔ ہوتا یہ ہے کہ چھوٹی چھوٹی آمدنی والے لوگ اپنا تصوراً تصوراً سرمایہ اپنا پیسٹ کاٹ کر بینکوں میں رکھ دیتے ہیں۔ اس طرح ملک کے لاکھوں آدمیوں کی چھوٹی چھوٹی آمدنیاں آ کر دولت کے ایک بڑے تالاب میں جمع ہو جاتی ہیں۔ دولت کے اس بڑے تالاب کو چند بڑے سرمایہ دار کنٹرول کرتے ہیں۔ بظاہر کما یہ جاتا ہے کہ اس سرمایہ سے کاروبار کے لیے قرضے دیئے جائیں گے اور یہ ساری دولت معاشرہ کے مشترک مقاصد کے لیے خرچ ہوگی۔ لیکن عملاً ایسا نہیں ہوتا۔ اس لیے کہ بینکوں سے قرض لے کر کاروبار کرنا عام آدمی کے لیے ممکن نہیں ہے۔ کیوں کہ ہر بینک قرضہ دینے سے قبل لاکھوں روپے کی گارنٹی مانگتا ہے۔ کبھی کبھار جاتا ہے کہ اگر آپ کا پہلے سے کاروبار اتنی مالیت کا ہو تو آپ کو اتنا قرض مل سکتا ہے۔ اس کے معنی یہ ہیں کہ بینک سے صرف وہ آدمی قرض لے سکتا ہے جو پہلے سے لاکھوں کروڑوں روپے کی گارنٹی رکھ سکتا ہو۔ یعنی قرضہ اسے مل سکتا ہے جو پہلے سے لاکھوں کروڑوں روپے کی جائیداد کا مالک ہو۔ مثلاً ۲۵ لاکھ روپیہ کی جائیداد کی گارنٹی پر مزید پچیس لاکھ روپے قرض

مل گیا۔ گویا جس سرمایہ دار کے پاس پہلے پچیس لاکھ تھے اب وہ پچاس لاکھ کا مالک ہو گیا۔ اسی طرح اگر وہ دوبارہ قرض لے تو اس کے پاس ایک کروڑ روپیہ جمع ہو گیا۔ اس کے معنی یہ ہیں کہ دس پندرہ سال کے اندر اندر امیر امیر تر بن گیا اور غریب غریب تر۔ جو تصور طبیعت دولت معاشرہ میں موجود تھی وہ کھج کر چند ہاتھوں میں سمٹ آئی۔ پھر جیسے گدھے میٹھے رہتے ہیں کہ کون ابھی مرنے والا ہے اور کون آخری دموں پر ہے اور جیسے ہی روح نکلنے کے قریب ہوتی ہے تو گدھے پہلے پہنچ جاتا ہے اس طرح سے سود خوار یہ دیکھتا رہتا ہے کہ جو لوگ کاروبار کر رہے ہیں ان میں سے کون ہے جو تصور سا کمزور ہو رہا ہے جیسے ہی کوئی کمزور پڑتا ہے اس پر سب بیک وقت جا کے سوار ہو جاتے ہیں اور دیکھتے ہی دیکھتے غریب کی جائیداد بندر بانٹ ہو جاتی ہے۔ اب وہ کاروباری تو گیا جسم میں! اور اس کا رہا سہا روپیہ اور بچے کچھے وسائل پھر ان چند سرمایہ داروں کے پاس آگئے۔

(۴) قرآن مجید کا معمولی سا مطالعہ رکھنے والا ایک عام انسان بھی یہ جانتا ہے کہ اس کتاب نے جگہ جگہ خرچ کرنے کی تلقین کی ہے اور بچا بچا کر رکھنے کو ناپسند ٹھہرایا ہے۔ "قرآن پاک کا آغاز ہی اس اعلان سے ہوتا ہے کہ یہ کتاب ان فتویٰ شاعر مومنین کے لیے راہ ہدایت ہے جن کی ایک نمایاں صفت خرچ کرنا ہے۔ قرآن مجید میں ساٹھ سے زائد مقامات پر خرچ کرنے کی تلقین کی گئی ہے اور خرچ کرنے کو اہل ایمان کا اہم وصف قرار دیا گیا ہے۔ ان میں سے بہت سے مقامات پر فی سبیل اللہ کی قید بھی نہیں ہے بلکہ صرف خرچ کرنے کا ذکر ہے۔ جس سے یہ اشارہ ملتا ہے کہ جائزہ دات میں خرچ کرنا اللہ تعالیٰ کو پسند ہے۔

اس کے برعکس قرآن پاک کی درجنوں آیات میں بچا کر رکھنے اور دولت جمع کرنے کو کفار و مشرکین اور خدا کے باغیوں کی عادت بتایا گیا ہے۔ "اس سے پتا چلتا ہے کہ ایک اسلامی معاشرہ کا عمومی مزاج بچت کرنے کا نہیں بلکہ خرچ کرنے کا ہے۔ یہاں کسی واقعی، حقیقی اور شخصی ضرورت کی خاطر کچھ رقم پس انداز کر رکھنے کے بارے میں کوئی فتویٰ دینا مقصود نہیں ہے، بلکہ اسلامی معاشرہ کے حقیقی رحمان اور مزاج کی نشاندہی مقصود ہے۔

ایک اسلامی معاشرہ کے برعکس ایک سودی معاشرہ کا رحمان بچت اور زر اندوزی کا ہوتا ہے۔ سودی نظام کا بنیادی کلیہ اور اصل الاصول ہی یہ ہے کہ بچت کرنا اور زر اندوزی کرنا بہت بڑی معاشی نیکی ہے اور معاشرہ کا یہ فرص کفایہ ہے کہ وہ اس نیکی کے لیے ہر قسم کی سہولتیں فراہم کرے۔ ان سہولتوں میں سب سے بڑی اور سب سے اہم سہولت بچتوں

پر زیادہ سے زیادہ نفع اور فائدہ پہنچانا ہے۔ اگرچہ بہت سے ماہرین معاشیات نے نظری اور تجرباتی دونوں اعتبار سے اس بات کا غلط ہونا ثابت کر دیا ہے پھر بھی سود خواری پر مبنی مغرب کا سرمایہ دارانہ نظام بچتوں پر منافع کو بچت کے لازمی محرک اور ترغیب کے طور پر پیش کرتا رہتا ہے اور لوگوں کو یہ باور کراتا رہتا ہے کہ اگر بچتوں پر منافع نہ دیا جائے تو بچتیں نہیں ہوں گی اور بچتیں نہیں ہوں گی تو سارا معاش درہم برہم ہو جائے گا۔

اس کے برعکس اسلامی تعلیمات میں بچتوں کے بجائے اتفاق کو معاشی سرگرمیوں کی اساس قرار دیا گیا ہے۔ اس کی وجہ یہ ہے کہ اتفاق معاشی سرگرمی کو وسعت اور سرعت عطا کرتا ہے۔ جب ایک شخص روپیہ خرچ کرتا ہے تو وہ تجارت کے عمل کو آگے بڑھاتا ہے اس سے کئی آدمیوں کی ضرورت پوری ہوتی ہے، کاروبار کو، مہمیز ملتی ہے، دولت ایک ہاتھ سے دوسرے ہاتھ میں اور دوسرے سے تیسرے ہاتھ میں منتقل ہوتی ہے۔ اس سے دولت کی سرکولیشن تیز ہوتی ہے جو معاشی صحت مندی کی علامت ہے۔

جہاں تک اس مفروضہ کا تعلق ہے کہ شرح سود بڑھنے سے بچتیں بڑھتی ہیں یہ بھی کئی ماہرین معاشیات نے غلط ثابت کر دیا ہے۔ لارڈ کنیز نے ثابت کر دیا ہے کہ بچت کا انحصار سود کی برعکس پوری پر نہیں بلکہ آمدنی کی سطح پر ہے اور آمدنی کا انحصار تجارتی اور پیداواری عمل کی سرعت اور وسعت پر ہے۔ لہذا پتا چلا کہ اتفاق ہی دراصل معاشی کامیابی کی کنجی ہے۔

(۵) شریعت کا طے شدہ اصول جس سے مسلمانوں کے تمام فقہی مکاتب اتفاق کرتے ہیں وہ نفع اور نقصان کے باہمی ربط کا اصول ہے۔ جو اس مشہور حدیث نبوی پر مبنی ہے جس میں ارشاد فرمایا گیا ہے: الخراج بالضممان۔ یعنی تم اس چیز کا فائدہ اٹھا سکتے ہو جس کے ممکنہ نقصانات کی تلافی اور بوجہ تمہارے ذمے ہے^{۱۲}۔ مختلف فقہاء اور مختلف محدثین نے اس اصول کو اپنے اپنے الفاظ میں بیان کیا ہے۔ اس میں کسی شیعہ، سنی، دیوبندی یا بریلوی کا کوئی اختلاف نہیں ہے سارے مسلمان شریعت کے اس اصول پر متفق ہیں کہ جس چیز کے نقصان کی ادائیگی کے آپ ذمہ دار نہیں بننے اس چیز پر آپ کو نفع لینے کا کوئی حق نہیں۔ اگر آپ کاروبار میں حصہ لے رہے ہیں تو آپ کو یہ خطر (رک) انگیز کام کرنا پڑے گا کہ اگر آپ کا کاروبار ڈوب جائے تو اس کا سارا نقصان بقدر حصہ آپ خود برداشت کریں گے۔ اس صورت میں آپ اس کاروبار کا نفع بھی لے سکتے ہیں، جتنا نفع بھی آپ کو

کھلی مارکیٹ میں ملتا ہے وہ آپ لے لیجیے۔ لیکن یہ بات کہ آپ کاروبار پر یہ منظور ہے اور وہ ہر صورت میں آپ کو واپس لے چاہے کاروبار چلے یا نہ چلے یہ چیز شریعت کے مذکورہ بالا اصول کی وجہ سے ناقابل قبول ہے۔ یہ اصول شریعت میں بار بار بیان ہوا ہے۔ آپ نے سنا ہوگا بعض لوگ کہتے ہیں کہ یہ مولوی لوگ بڑے بے وقوف ہیں؛ کرایہ مکان کو تو جائز کہتے ہیں اور سود کو ناجائز قرار دیتے ہیں۔ ان حضرات کا کہنا یہ ہے کہ اگر ایک جائیداد کسی کو کرایہ پر استعمال کے لیے دی جائے اور اس کا کرایہ وصول کیا جائے تو جس اصول کے تحت یہ کرایہ جائز ہے اس اصول کے تحت اگر کسی کو سرمایہ استعمال کے لیے دیا جائے تو اس کا کرایہ بھی جائز ہونا چاہیے، وہ آخر جائز کیوں ہے؟ یاد رہے کہ یہ معاملہ غلط فہمی پر مبنی ہے یا بدیافتی پر۔ واضح ہونا چاہیے کہ کرایہ مکانات اور سرمایہ پر سود یہ دونوں چیزیں بنیادی طور پر ایک دوسرے سے مختلف ہیں۔ ایک کو دوسرے پر قیاس کرنا درست نہیں ہے۔

پہلی بات تو یہ ہے کہ شریعت کا اصول یہ ہے کہ قرض اس چیز کا دیا جاسکتا ہے جس کی ذات کو خرچ (Consume) کیا جاسکے۔ جیسے روپیہ، پیسہ، سونا، چاندی، گندم، چینی وغیرہ۔ اس کے برعکس جو چیزیں بار بار استعمال کرنے کی ہیں اور ایک ہی شخص ان کو بار بار استعمال کرتا ہے ان کو عاریتاً تو دیا جاسکتا ہے بطور قرض نہیں دیا جاسکتا۔ جیسے مکان، زمین، کار، کتاب، قلم اور استعمال کی دوسری چیزیں۔ لہذا سونے چاندی وغیرہ میں تو سود ہو سکتا ہے اس لیے کہ وہ بطور قرض دیے جاسکتے ہیں لیکن زمین جائیداد وغیرہ میں سود نہیں ہو سکتا۔ اس لیے کہ وہ استعمال کے لیے تو دیے جاسکتے ہیں بطور قرض نہیں دیئے جاسکتے^{۱۳}۔ دوسری بات یہ ہے کہ اگر جائیداد کسی زائلہ یا کسی حادثہ میں ضائع ہو جائے یا اس کو نقصان پہنچ جائے تو وہ نقصان جائیداد کے مالک کا نقصان متصور ہوگا۔ کرایہ دار کا نقصان متصور نہیں ہوگا۔ اس کے برعکس جو شخص قرض پر روپیہ لے کر کاروبار کرتا ہے تو اگر کاروبار ڈوب جائے تو مقروض کو ہر حالت میں قرض خواہ کو سرمایہ واپس کرنا پڑے گا۔ اس لیے کہ یہاں اس روپیہ کا رسک روپیہ کے اصل مالک کا نہیں بلکہ کاروبار کرنے والے مقروض کے ذمہ ہے لہذا دونوں صورتوں میں زمین آسمان کا فرق ہے۔ شریعت کے نقطہ نظر سے یہ دونوں مختلف چیزیں ہیں۔

(۶) ایک اور اہم چیز جو ممکن ہے ماہرین معاشیات کو عجیب لگے اور ناقابل عمل قرار دی جائے

لیکن بہر حال شریعت میں ایسا ہی ہے۔ دین سے معمولی سے واقفیت رکھنے والا ہر شخص جانتا ہے کہ قرآن مجید اور سنت رسول اللہ ﷺ نے خود بھی قرض سے پناہ مانگی ہے اور امت کو بھی یہی دعا مانگنے کی تعلیم دی کہ اے اللہ قرض سے مجھے بچا۔ قرض کی ناپسندیدگی کا ہر جگہ اظہار کیا گیا ہے۔ اس لیے اسلام میں کاروبار کی بنیاد شراکت پر ہے قرض پر نہیں۔ اسلام میں تجارت پارٹنرشپ کی بنیاد پر ہے جس میں فریقین ایک معاہدہ کے مطابق کاروبار میں شریک ہوتے ہیں اور نفع نقصان دونوں میں شریک کرتے ہیں قرض پر مبنی کاروبار اسلام کے مزاج کے خلاف ہے۔ آج جتنا بھی سودی کاروبار ہے یہ سارا کاسارا مبنی بر قرض ہے۔ ایک شخص ۲۵ کروڑ روپے روزانہ نفع کما رہا ہے۔ لیکن اس میں اس کا اپنا کچھ بھی نہیں ہے۔ بینکوں سے قرض لے رکھا ہے، اگر قرض ڈوب گیا تو بینکوں کے کھاتہ داروں کا سرمایہ ڈوب گیا اور بینک فیل ہو گیا۔ اب کھاتے دار روٹے پھرتے ہیں اور کوئی پرسان حال نہیں ہوتا۔ بی سی سی سی آئی اور ہمارے ملک کی فائننس کمپنیوں اور کوآپریٹو کمپنیوں کی دردناک مثالیں ہمارے سامنے ہیں۔ ان میں مالکان نے کروڑوں روپیہ کھایا، یعنی نفع لینے کے لیے تیار تھے لیکن اگر کاروبار ڈوب جائے تو اس میں ان کا ذاتی نقصان کوئی نہیں بلکہ سارا نقصان فائننس کمپنی کے کھاتے میں ڈال کر خود پنہ جھاڑ کر ایک طرف کھڑے ہو گئے اور کسی دوسری کمپنی کی داغ بیل ڈالنی شروع کر دی تا کہ یہی ڈرامہ دوبارہ دہرایا جائے۔ یہ چیز شریعت کے مزاج کے بالکل خلاف ہے۔ شریعت جس قسم کا کاروبار جائز قرار دیتی ہے وہ مبنی بر قرض نہیں بلکہ مبنی بر شراکت ہے۔

یہاں نامناسب نہ ہو گا اگر کاروبار مبنی بر سود اور کاروبار مبنی بر شراکت کا فرق واضح کر دیا جائے۔ (یہ اعتراف کرنا بھی ضروری ہے کہ اس فرق کی وضاحت میں محترم جناب خالد اسحاق صاحب کی ایک ماضیہ تحریر سے استفادہ کیا گیا ہے)؛

- شراکت میں سرمایہ لگانے والا معاشرہ کے پیداواری عمل میں خود براہ راست شریک ہوتا ہے جبکہ سود خوار سرمایہ کی سرکولیشن روک کر صرف سود وصول کرنے سے دلچسپی رکھتا ہے اس کو پیداواری عمل سے دلچسپی نہیں ہوتی۔
- شراکت میں سرمایہ لگانے والا نفع اور نقصان دونوں میں شریک ہوتا ہے۔ لیکن سود خوار صرف اپنے نفع سے دلچسپی رکھتا ہے اور وہ اس کو مع اصل زر وصول کر کے چھوڑتا ہے۔ اس کو نقصان کی ذرہ برابر فکر نہیں ہوتی۔

- شراکت میں سرمایہ لگانے والا دوسروں کی مشکلات میں کام آتا ہے جبکہ سود خوار مشکلات سے فائدہ اٹھاتا ہے۔
- شراکت میں سرمایہ لگانے والا پیداواری کام میں شرکت کے لیے ہمہ وقت آمادہ اور تیار رہتا ہے لیکن سود خوار اس عمل سے باہر رہتا ہے۔
- شراکت میں سرمایہ لگانے والا یہ تسلیم کرتا ہے کہ اس کی بچتوں میں معاشرہ کا بھی حق ہے لیکن سود خوار سرمایہ دار ایسا کوئی حق تسلیم نہیں کرتا۔
- شراکت میں سرمایہ لگانے والا کسی کے خلاف اپنے کسی غیر مشروط، مطلق اور مستقل حق کا مدعی نہیں ہوتا جبکہ سود خوار پورے معاشرہ کے خلاف اپنا حق جتاتا ہے اور چاہے سارا معاشرہ افلاس اور بھوک کا شکار ہو جائے اور ساری کاروباری دنیا کساد بازاری کا شکار ہو اس کو اپنے اصل اور سود کی وصولیابی سے دلچسپی ہوتی ہے۔
- شراکت میں سرمایہ لگانے والا تبادلہ زر کی تجارتی اور اقتصادی اہمیت کو سمجھتا اور تسلیم کرتا ہے لیکن سود خوار کو اس کی سرے سے کوئی پرواہ نہیں ہوتی۔
- شراکت سے پیداوار کے عمل میں مدد ملتی ہے۔ سود خوار پیداوار کے معاملہ میں لا تعلق رہتا ہے۔
- شراکت دار دولت کے باب میں اپنی ذمہ داریوں کو پورا کرنے کے لیے آمادہ رہتا ہے جبکہ سود خوار اس طرح کی ہر ذمہ داری سے لا تعلق رہتا ہے۔
- شراکت دار جائز اور کھلے طریقے اپناتا ہے اور اس کو جوا، قمار، سٹہ اور دوسرے استحصالی، غیر اخلاقی اور غیر قانونی طریقوں سے کوئی دلچسپی نہیں ہوتی، جبکہ سود خوار کو کمانے اور وصول کرنے سے غرض ہوتی ہے، اس کو جائز اور ناجائز کی پرواہ نہیں ہوتی۔
- شراکت دار کو وقت کی کمی بیشی کی بنیاد پر کوئی مفاد یا نفع نہیں ملتا، لیکن سود کا سارا دار و مدار وقت اور ہمت کی کمی بیشی پر ہے۔
- شراکت دار اگر یہ محسوس کرے کہ اس کا شریک مشکل اور تنگی کا شکار ہے تو وہ ہمت دے دیتا ہے لیکن سود خوار ایسی کوئی ہمت نہیں دیتا۔

چند شبہات و اعتراضات

اگرچہ صفحات بالا میں ربا اور سود کے بارے میں جو کچھ عرض کیا گیا ہے اس کے بعد یہ گنجائش معلوم نہیں ہوتی کہ کسی مسلمان اور خاص طور پر کسی صبیح الفهم اور سلیم الطبع مسلمان کے ذہن میں کچھ شبہات و اعتراضات پیدا ہوں اور وہ اس بارے میں تردد کرے کہ کیا واقعتاً فریعت نے ربا کی رائج الوقت صورتوں کو حرام قرار دیا ہے۔ لیکن ہو سکتا ہے کہ ان شبہات کی وجہ سے (جو افسوس ہے کہ بار بار اور طرح طرح سے دہرائے جا رہے ہیں) کچھ حلقوں میں واقعتاً غلط فہمیاں پائی جا رہی ہوں اس لیے ذیل میں ان شبہات کا جواب بھی بیان کیا جا رہا ہے۔

(۱) قرآن پاک میں ربا کی تعریف کا نہ ہونا:

ایک بات جو بار بار کئی حلقوں کی طرف سے دہرائی جا رہی ہے وہ یہ ہے کہ قرآن پاک نے ربا کی کوئی تعریف نہیں کی اور اس اہم چیز کو حرام قرار دینے کے باوجود ظہیر مبین (Undefined) چھوڑ دیا ہے۔ اس کے معنی ان حلقوں کے نزدیک یہ ہیں کہ قرآن پاک ربا کی کوئی متعین اور طے شدہ تعریف نہیں کرنا چاہتا تھا۔ اس لیے اس نے یہ گنجائش باقی رہنے دی کہ ہر زمانہ کے لوگ اپنے زمانہ اور حالات کی رعایت کرتے ہوئے ربا کی از سر نو تعریف کر سکیں۔ اس تہدید کے بعد یہ حلقے یہ دعویٰ کرتے ہیں کہ بینک انٹرسٹ کو ربا قرار دینا یا نہ قرار دینا ہماری اپنی صوابدید پر مبنی ہے اور ہمارے حالات اور مصلحے کا تقاضا ہے کہ بینک انٹرسٹ کو ربا نہ سمجھا جائے اور قرآنی ربا کو صرف روایتی مباحثی سود تک محدود رکھا جائے۔

اس پوری دلیل میں اصل کانٹے کی بات یہ ہے کہ قرآن پاک نے ربا کی تعریف نہیں کی۔ قبل اس کے کہ اس بات کا جواب دیا جائے یہ یاد دلانا بے محل نہ ہوگا کہ قرآن پاک نے کسی چیز کی بھی قصی، قانونی یا فنی انداز کی تعریف نہیں کی۔ قرآن پاک نے بار بار اقامت صلاۃ کا حکم دیا لیکن

کہیں بھی صلۃ کی تعریف بیان نہیں کی۔ زکوٰۃ ادا کرنے کی تاکید کی لیکن کہیں بھی زکوٰۃ کی فقہی تعریف نہیں کی۔ زنا کو جرم قبیح قرار دیا لیکن کہیں بھی زنا کی قانونی تعریف نہیں کی۔ بیع کو جائز ٹھہرایا لیکن کہیں بھی بیع کی فنی تعریف سے تعرض نہیں کیا۔ مذکورہ بالا استدلال کی بنیاد پر کیا یہ کہا جائے کہ قرآن پاک میں صلۃ، زکوٰۃ، زنا، بیع اور اس جیسی بہت سی اصطلاحات کا متعین اور طے شدہ مفہوم نہیں ہے اور ہر زمانہ اور علاقہ میں ان کا نیا مفہوم متعین کیا جائے گا۔ ظاہر ہے کہ یہ بات بالبداحت غلط ہے اسی طرح یہ بات بھی بالبداحت غلط ہے کہ چونکہ قرآن پاک نے کہیں بھی کمپنیز آرڈیننس کے انگریزی اسلوب کے مطابق رہا کو Define نہیں کیا اس لیے رہا کا قرآن کی نظر میں کوئی طے شدہ مفہوم نہیں ہے بلکہ اس نے محض ایک مبہم، غیر متعین اور غیر واضح عمل کے ارتکاب پر بلاوجہ ہی اعلان جنگ سنا دیا ہے۔

در اصل بات یہ ہے کہ قرآن پاک کا اسلوب ایک عام فنی کتاب کی پیشہ ورانہ اصطلاحی زبان سے بہت مختلف ہے۔ وہ نہ علم قانون کی فنی زبان میں ہے اور نہ کسی اور علم کی اصطلاحی زبان وہ اختیار کرتا ہے۔ مسائل کے بارے میں راہنمائی فراہم کرنے کا اس کا ایک منفرد اسلوب ہے۔ وہ طرح طرح سے جزوی مثالیں دے کر اخلاقی اصولوں کا حوالہ دے کر، پچھلے انبیاء علیہم السلام کا ذکر کر کے، سابقہ منہرفین کے انجام کی یاد دلا کر ایک چیز کو ذہن نشین کراتا ہے اور پھر اس کی عملی شکل انفرادی طور پر سنت رسول ﷺ کے ذریعہ اور اجتماعی طور پر جماعت صحابہ کرام کے عمومی طرز عمل کے ذریعہ ہمارے سامنے آتی ہے۔ ان تینوں مصادر کو سامنے رکھنے سے ہمارے سامنے کسی معاملہ کی مکمل تصویر آتی ہے۔ کسی ایک آیت یا ایک حدیث کو لے کر بقیہ تمام لصوص و سنی سے صرف نظر کر لینا صحیح طرز اجتہاد نہیں ہے۔

جوں ہی ہم ان تینوں مصادر میں موجود احکام کو سامنے رکھ کر دیکھتے ہیں ہمارے سامنے فوراً رہا کا ایک واضح تصور آجاتا ہے۔ جس کے بنیادی عناصر پر پوری امت کا اتفاق ہے۔ یعنی کسی بھی واجب الادا رقم میں صرف اس لیے اضافہ کہ ادا کرنے والا مزید ملت کا خواہاں ہے رہا کھلاتا ہے۔ یعنی وہ اضافہ جس کے بالمقابل نہ محنت ہو، نہ کوئی مال ہو، نہ کوئی خطرہ (رиск) ہو اور نہ کوئی فنی مہارت ہو جو محنت ہی کی ایک شکل ہے رہا قرار دیا جائے گا۔ یہاں ہم نے واجب الادا رقم کی اصطلاح استعمال کی ہے جو عربی لفظ دین کا ترجمہ ہے جو انگریزی اصطلاح Debt کا مترادف ہے۔ اس میں نقد رقم (مثلاً کرنسی، زر، سونا چاندی وغیرہ) بھی شامل ہے اور تمام مثلی چیزیں بھی شامل ہیں جو بائر لیں دین میں بطور ثمن استعمال ہوتی رہی ہیں۔ مثلی سے مراد فقہ اسلامی کی اصطلاح میں وہ

بعض حضرات رہا سے متعلق تمام دیگر آیات و احادیث کے ذخیرہ سے صرف نظر کر کے صرف اس ایک آیت پر تصور رہا کی بنیاد اٹھاتے ہیں جس میں ارشاد فرمایا گیا ہے کہ اے ایمان والو چند در چند (اضعافاً مضاعفہ) سود مت کھاؤ، اس کا مفہوم وہ یہ نکالتے ہیں کہ مرکب سود یا کمپاؤنڈ انٹرسٹ تو حرام ہے لیکن مفرد، عام یا سادہ یعنی سہیل انٹرسٹ حرام نہیں ہے۔ اگرچہ قرآن و سنت کی دیگر نصوص کے پیش نظر اس مفہوم کی کوئی گنجائش نہیں ہے اور سود چاہے وہ مرکب ہو یا مفرد بہر صورت حرام ہے اس لیے کہ جو خرابیاں اضعافاً مضاعفہ میں پائی جاتی ہیں وہ مفرد سود میں بھی پائی جاتی ہیں (صرف ڈگری اور درجہ کا فرق ہے) لیکن اس شبہ کا جواب دینا بھی ضروری ہے اس لیے مختصر طور پر درج ذیل گزارشات پیش خدمت ہیں:

قرآن پاک کا ایک معروف اسلوب ہے کہ وہ بعض اوقات کسی جرم کی شاعت اور قبحیت کو نمایاں کرنے کے لیے ایسی قیود بھی بیان کرتا ہے جو جرم کا لازمی عنصر نہیں ہوتیں، ان کا مقصد صرف قاری کے ذہن میں اس کی کراہیت کا پختہ تصور پیدا کرنا ہوتا ہے۔ مثال کے طور پر ارشاد فرمایا گیا کہ لا تَقْتُلُوا اَوْلَادَكُمْ خَشْيَةً اِمْلَاقٍ فَوَفَاةٌ كَيْفَ تَقْتُلُوهُمْ اَوْ يَفْتَدِي مِنْكُمْ ثَمَنٌ كَبِيرٌ (الاسراء: ۳۱) اس کے یہ معنی نہیں ہیں اور نہ کوئی حائل و فہم شخص اس کا یہ مفہوم لے سکتا ہے کہ کسی اور وجہ سے اولاد کو بے شک قتل کر دو لیکن فقر و فاقہ کے خوف سے نہ کرو۔ ظاہر ہے کہ یہاں فقر و فاقہ کے خوف کا ذکر عربوں کی اس مکروہ رسم کی کراہیت کو ذہن نشین کرانے کے لیے کیا گیا ہے کہ وہ اپنی بیٹیوں کو زندہ درگور کر دیا کرتے تھے اور بہانہ یہ بتاتے تھے کہ لڑکیاں تو پر ایادھن ہوتی ہیں، ان پر کیوں پیسہ برباد کیا جائے اور کیوں ان کی پرورش کی جائے۔

یہ اسلوب قرآن پاک ہی کا نہیں، حدیث پاک کا بھی ہے۔ چنانچہ ایک جگہ کہا ہے کہ ذکر میں فرمایا گیا: ان تزانسی حلیلہ جارك (یہ کہ تم اپنے پڑوسی کی بیوی سے بدکاری کرو) ظاہر ہے کہ اس کا یہ مفہوم کوئی مائل انسان نہیں لے سکتا کہ محلہ دار کی بیوی سے بدکاری تو گناہ کبیرہ ہے لیکن دوسرے محلہ کے کسی شخص کی بیوی سے بدکاری گناہ کبیرہ نہیں۔ یہاں پڑوسی کی بیوی کا لفظ صرف غیرت دلانے اور جرم کی شہادت کی طرف توجہ دلانے کی خاطر استعمال کیا گیا۔

قرآن وحدیث کے علاوہ یہ اسلوب عام بول چال میں بھی استعمال ہوتا ہے۔ آپ ننسے بچے سے کہتے ہیں کہ بیٹا بری بہن کو نہیں مارتے، یا مسجد میں چوری نہیں کرتے یا اسکول میں شرارت نہیں کرتے تو اس کا یہ مفہوم کوئی ننسا بچہ بھی نہیں لیتا کہ بری بہن کو تو مارنا برا ہے لیکن دوسری لڑکیوں کو مارنا درست ہے۔ مسجد میں چوری کرنا برا اور باہر چوری کرنا اچھا ہے یا اسکول میں شرارت کرنا بری بات اور باہر شرارت کرنا اچھی بات ہے۔

اسی اسلوب کے تحت قرآن پاک نے یہاں دو گئے چو گئے سود کی حرمت بیان کر کے اس کے ایک پہلو کی شہادت کی طرف توجہ دلائی ہے۔ لہذا یہ قید احترازی نہیں اتفاقی ہے۔

(۳) نئے اجتہاد کی ضرورت:

ایک عجیب و غریب بلکہ اگر محسوس نہ فرمایا جائے تو مضحکہ خیز بات یہ بھی جارہی ہے کہ آج تجارتی سود یعنی کمرشل انٹرسٹ کو ختم کر ڈالنے سے بہت سے مشکلات پیدا ہو جانے کا خطرہ ہے۔ اس لیے اس باب میں نئے "اجتہاد" سے کام لینے کی ضرورت ہے۔ اس معاملہ میں خاص طور پر اخبارات میں اس قدر لے بلند کی جارہی ہے کہ ایسا معلوم ہوتا ہے کہ ایک تو اجتہاد کا مطلب ہی شریعت میں حسب منشا کتر بیونت کرنا ہے اور دوسرے اگر آج بینک انٹرسٹ کو حلال نہ کیا گیا تو نہ معلوم کیا اتحاد آن پڑے گی۔

نہ معلوم اجتہاد کے بارے میں یہ غلط فہمی کیسے اور کہاں سے آئی کہ اس کا مطلب حسب ضرورت احکام شریعت میں رد و بدل ہے۔ حالانکہ اجتہاد اس کے بالکل برعکس نام ہے اس انتہائی کوشش و کاوش کا جو ایک فقہی اور قانون دان اپنی انتہائی بصیرت اور دیانت دارانہ رائے کے مطابق اس غرض کے لیے کرتا ہے کہ کسی نئی صورت حال میں شریعت کا منشا معلوم کیا جائے۔ بالفاظ دیگر شریعت کے احکام کو سامنے رکھتے ہوئے یہ دریافت کرنے کی کوشش کرنا کہ اگر یہ نئی صورت حال رسول اکرم ﷺ کے زمانہ میں پیش آتی تو آپ اس کا کیا حل تجویز فرماتے۔ ظاہر بات

ہے کہ یہ سوال ان احکام کے بارے میں پیدا ہی نہیں ہوتا جو پہلے سے قرآن پاک اور سنت رسول میں صراحت سے بیان کر دیئے گئے ہیں^{۱۵}۔

اب جہاں تک حرمت ربا کا تعلق ہے تو وہ اتنی صراحت و وضاحت سے کتاب و سنت میں تکرار کے ساتھ بیان ہوئی ہے کہ اس میں کسی تردد یا تاویل کی گنجائش موجود نہیں ہے کہ اس کے بارے میں دو رائیں ہو سکیں۔ اگر ایسے محرمات کے بارے میں بھی تردد یا تاویل کی گنجائش پیدا کرنے کی کوششیں کی جائے لگیں تو اس سے کہیں بہتر یہ ہے کہ صاف صاف کہہ دیا جائے کہ اب اسلام قابل قبول نہیں اس لیے کہ اس سے کچھ لوگوں کے مفادات پر ضرب پڑتی ہے۔

(۴) کرایہ مکانات پر قیاس:

جیسا کہ پہلے عرض کیا جا چکا ہے کہ کچھ حضرات بار بار یہ سوال اٹھاتے ہیں کہ اگر مکانات اور دوسری جائیداد منقولہ اور غیر منقولہ کا کرایہ وصول کرنا جائز ہے تو آخر سرمایہ کا کرایہ کیوں وصول نہیں کیا جاسکتا۔ یہ غلط فہمی اس لیے پیدا ہوتی ہے کہ لوگ سود کا اصل مفہوم اور علت حرمت نہیں سمجھتے۔ سود کا اصل مفہوم جیسا کہ پہلے ذکر کیا گیا یہ ہے کہ کسی واجب الادا رقم میں کسی معاوضہ (منفعت، مال، خطرہ) کے بغیر محض وقت اور مہلت کے مقابلہ میں کسی مشروط اضافہ کا مطالبہ کیا جائے۔ ظاہر ہے کہ کرایہ مکان پر یہ تعریف صادق نہیں آتی کرایہ مکان تو معاوضہ ہے اس منفعت کا جو ایک شخص مکان سے اٹھاتا ہے اور پھر مکان جوں کا توں اس کو واپس کر دیتا ہے۔ مکان کو خرچ نہیں کرتا استعمال کرتا ہے۔ جبکہ روپیہ کو خرچ کیا جاتا ہے استعمال نہیں کیا جاتا۔ مکان، جائیداد وغیرہ استعمالی اشیاء ہیں جن میں ربا نہیں ہوتا۔ اس کے برعکس سونا، چاندی، روپیہ، گندم، نمک، جو، استعملی اشیاء ہیں جن کو خرچ کیے بغیر ان سے مستفید نہیں ہوا جاسکتا۔ لہذا ان میں ربا ہوتا ہے پھر مکانات اور جائیدادیں قیسی ہوتی ہیں جن میں ربا نہیں ہوا کرتا اور روپیہ، سونا، چاندی، منشی ہوتے ہیں جن میں ربا ہوتا ہے۔

مزید برآں حدیث مبارکہ میں ارشاد فرمایا گیا ہے:

نہی رسول اللہ صلی اللہ علیہ وسلم عن ربح مالٍ بیضمن^{۱۶}۔

رسول اللہ ﷺ نے ہر اس چیز کا منافع حاصل کرتے سے منع فرمایا ہے جس کا خطرہ انگیز نہ کیا گیا ہو۔ اس اصول کی روشنی میں کرایہ پر مکان دینے والا شخص مکان کو پہنچ گئے والا ہر خطرہ انگیز کرتا ہے اس لیے وہ اس سے حاصل ہونے والے منافع اور فوائد کا بھی حقدار ہے۔ لیکن روپیہ قرض دینے

والا شخص اس رقم پر کوئی خطرہ انگیز نہیں کرتا بلکہ وہ محفوظ ہوتی ہے اور مقروض کو لازماً ادا کرنی ہوتی ہے۔ اس لیے قرض خواہ اس پر کوئی نفع لینے کا حقدار نہیں ہو سکتا۔

(۵) اضطرار:

ایک اور دلچسپ عذر سود کے تحفظ کا یہ پیش کیا جا رہا ہے کہ اس وقت ملک و قوم ایک اضطرابی کیفیت کا شکار ہیں اور اضطراب میں قرآن پاک نے حرام کھانے کی بھی اجازت دی ہے لہذا موجودہ حالات میں سود جائز ہونا چاہیے۔ معلوم نہیں یہ بات ارشاد فرمانے والے حضرات سنجیدگی سے ایسا فرما رہے ہیں یا برسبیل مزاح وہ یہ بات کہتے ہیں۔ بہر حال دونوں صورتوں میں یہ ایک قابل افسوس رویہ ہے۔ سنجیدگی کی صورت میں کھنے والے حضرات کی عقلی اور فکری سطح پر افسوس ہوتا ہے اور برسبیل مزاح کھنے والوں کے اس رویہ پر جو انہوں نے قرآن و سنت کی نصوص قطعیہ کے بارے میں اپنایا ہوا ہے۔ یہاں ان گزارشات کے مخاطبین صرف اول الذکر حضرات ہیں اس لیے کہ آخر الذکر حضرات کے حق میں سوائے دعا اور اظہار افسوس کے اور کچھ نہیں کیا جاسکتا۔

اضطرار سے مراد ضرریت کی اصطلاح میں وہ کیفیت ہے جس میں کسی شخص یا اشخاص کی جان، مال، خاندان، عقل، آبرو یا دین کو ایسا شدید خطرہ لاحق ہو جس میں یہ بات یقینی اور حتمی ہو کہ اگر فوری مدد نہ کیا گیا تو ان میں سے کوئی ایک چیز فوری طور پر تباہی اور بربادی کا شکار ہو جائے گی۔ مثال کے طور پر کوئی شخص دوران سفر اتنی شدید پیاس کا شکار ہے کہ اگر فوراً چند گھونٹ پانی کے اس کے حلق میں نہ ٹپکائے گئے تو فوری طور پر اس کی موت واقع ہو جائے گی۔ ایسی صورت میں اگر پانی یا کوئی اور جائز مشروب دستیاب نہ ہو تو شراب کے چند گھونٹ پلا کر جان بچالینا جائز ہے۔ لیکن جہاں قرآن پاک کی اس اجازت سے ناجائز فائدہ اٹھانا مقصود ہو اور ناگزیر ضرورت سے زیادہ حرام مال کا استعمال کیا جائے۔ مثلاً اگر تین گھونٹ شراب سے جان بچ سکتی ہو تو چار گھونٹ جائز نہ ہوں گے۔

اب سوال یہ پیدا ہوتا ہے کہ کیا آج ہمارے سود خواروں میں کوئی ایسا ہے جو اضطراب کی کیفیت میں مبتلا ہو کہ اگر سود خواری سے بچنے لگا تو جان چلی جائے گی یا جائز کھانی برباد ہو جائے گی۔ یا اگر حکومت آج سودی اسکیمیں ختم کر دے تو لوگ مرنے لگ جائیں گے یا ان کی جائیدادوں کو فوراً آگ لگ جائے گی؟ اگر ایسا نہیں ہے اور یقیناً نہیں ہے تو پھر اضطراب کی دہائی دینا کیا معنی۔ البتہ اگر ملک کے دفاع کے ضمن میں بعض ایسی ناگزیر اشیا کا حصول مقصود ہو جن کے

حصول پر ملک و ملت کا دفاع موقوف ہے اور ان کا غیر ممالک سے حصول بلا سودی لین دین کے ممکن نہ ہو تو شاید اضطراب کا اصول کام دے سکے اس لیے کہ اسلامی ریاست کا دفاع شریعت کے بنیادی اہداف میں سے ہے۔

(۶) کسی بلو پرنٹ (مفصل نقشہ کار) کا نہ ہونا:

ایک اور بات یہ بھی جارہی ہے کہ سود کے خاتمہ کا کوئی مفصل نقشہ کار موجود نہیں ہے لہذا اس لیے فوری طور پر سود کو ختم کر کے متبادل صورتیں اختیار کرنا ممکن نہیں ہے۔ ممکن ہے اس حد میں کوئی وزن ہو تا اگر سود کے خاتمہ کی بات آج یکا یک سامنے آگئی ہوتی۔ لیکن افسوس کہ ایسا نہیں ہے۔ سود کے خاتمہ کے مطالبات اور اس باب میں ریاست پاکستان کی کھٹ منٹ اتنی ہی پرانی ہے جتنا خود وطن عزیز کا وجود۔ علامہ اقبال اور قائد اعظم کی مراسلت سے لے کر تحریک پاکستان کے دوران کیے جانے والے اعلانات اور پھر جولائی ۱۹۴۸ء میں اسٹیٹ بینک کے افتتاح کے موقع پر قائد کی تقریر تک جو بات بار بار کھی گئی وہ اسلامی احکام کے بموجب ایک نئے معاشی نظام اور عدل اجتماعی کا قیام تھا۔ جس کا کھٹ منٹ ریاست نے کیا تھا۔ ۱۹۴۸ء ہی میں قائد کی تقریر کی روشنی میں اسٹیٹ بینک آف پاکستان میں اس غرض کے لیے ایک شعبہ تحقیق قائم کیا گیا تھا کہ وہاں مالیات، اقتصادیات اور عدل اجتماعی کے اسلامی اصولوں پر تحقیق ہوگی اور نئے نقشہ ہائے کار تیار کیے جائیں گے۔ قائد ان متبادل نقشہ ہائے کار کے اتنی شدت سے منتظر تھے کہ انہوں نے اس تقریر میں کہا تھا کہ میں دلچسپی سے آپ کی تحقیقات کا منتظر رہوں گا۔ معلوم نہیں پچھلے پینتالیس سالوں میں اس شعبہ نے مالیات، اقتصادیات اور عدل اجتماعی کے اسلامی اصولوں پر کیا کیا تحقیقات کی ہیں اور کیا کیا متبادل نقشہ ہائے کار تیار کیے ہیں۔ علماء کرام سے متبادل نقشہ ہائے کار کا مطالبہ کرنے والوں کو کبھی اسٹیٹ بینک سے بھی ذرا معلوم تو کرنا چاہیے کہ وہاں کیا کام ہوا ہے۔

مزید برآں، جیسا کہ عرض کیا جا چکا ہے، پاکستان میں کم از کم ۱۹۵۲ء سے اس بات پر صراحتاً اتفاق رائے رہا ہے کہ جتنی جلدی ہو ملک سے ربا کو ختم کر دیا جائے۔ ۱۹۵۲ء سے آج تک حکومتوں نے اس ضمن میں کیا پیش رفت کی ہے اور کتنے بلو پرنٹ تیار کیے ہیں یہ بات حکومت سے ہی معلوم کی جا سکے گی جس کے پاس تحقیق و مطالعہ اور پالیسی سازی کے درجنوں ادارے ہیں جو کروڑوں روپے کے مصارف سے تحقیق اور بلو پرنٹ کی تیاری میں مصروف بتاتے جاتے ہیں۔

لیکن حکومتی اداروں کی کارگزاری سے قطع نظر یہ بات بھی قابل غور ہے کہ کیا بلا سود بنکاری

کا نظام شروع کرنے سے قبل کوئی مفصل بلو پرنٹ بنانا ضروری ہے؟ کیا کسی تفصیلی بلو پرنٹ کے بغیر ہم سود خوری ترک نہیں کر سکتے؟ کیا دنیا میں ہر جگہ جہاں نئے نئے نظام قائم ہوئے اور چلے ہیں وہاں ہر چیز کے لیے پہلے سے سوچ کر بلو پرنٹ تیار ہوا تھا؟ جب موجودہ بنکاری نظام کا آغاز ہوا اور بنک بننے شروع ہوئے تو کیا پہلے کوئی بلو پرنٹ تیار ہوا تھا کہ بنک کیسے کام کریں گے؟ دراصل یہ ترتیب کار ہی درست نہیں ہے کہ پہلے آپ تفصیلی بلو پرنٹ کے انتظار میں بیٹھ رہے اور اگر کبھی وہ تیار ہو جائے تو پھر کام شروع ہو۔ اس طرح کے تمام امور و معاملات میں پہلے کام شروع ہوتا ہے پھر کام جیسے جیسے آگے بڑھتا جاتا ہے بلو پرنٹ تیار ہوتے جاتے ہیں۔ جب روس میں کمیونسٹ نظام نے کام شروع کیا تھا تو کیا پہلے سے ہر چیز کا الگ الگ بلو پرنٹ تیار ہوا تھا؟ بس ایک تصور تھا کہ اس طرح کا نظام ہو گا۔ اس کے بنیادی معاشی تصورات یہ ہوں گے۔ ان تصورات پر انہوں نے کام شروع کر دیا اور ایک نظام بنا لیا پھر جیسے جیسے نظام بنتا گیا اور مسائل سامنے آتے رہے بلو پرنٹ تیار ہوتے گئے۔ پہلے سے ان معاملات میں تفصیلی منصوبہ سازی کرنا اس لیے مشکل ہے کہ کسی کو پتہ نہیں ہوتا کہ ۵۰ سال بعد کیا مسائل پیش آئیں گے۔ خود جب قائد اعظم پاکستان بنارہے تھے تو کیا یہاں کی معاشیات کا، سیاسی نظام کا، دستور سازی کا، صنعتکاری کا، زراعت کا کوئی بلو پرنٹ تیار ہوا تھا۔ انہوں نے قوم کو صرف ایک جھلے کا بلو پرنٹ دیا تھا کہ مسلمان اور ہندو وہ الگ الگ قومیں ہیں اس لیے ان کا الگ الگ وطن ہونا چاہیے اس کے علاوہ کوئی بلو پرنٹ تیار نہیں کیا گیا۔ جو حضرات اس بلو پرنٹ کا مطالبہ کر رہے ہیں ان سے گزارش ہے کہ وہ بیورلی ٹکس سے قائد اعظم کا وہ انٹرویو ملاحظہ فرمائیں جو اس نے اپنی کتاب Verdict on India میں شامل کیا تھا۔ اس کتاب میں قائد نے اس سوال کا جواب دیا تھا کہ آپ بغیر کسی بلو پرنٹ کے پاکستان کیسے بنانے چلے ہیں۔

اس کے باوجود امر واقعہ یہ ہے کہ جو مسائل اور مشکلات آج بتائی جا رہی ہیں ان سب پر گزشتہ برسوں میں خاصا غور و فکر ہوا ہے اور کم از کم طلی سطح پر ان مسائل پر ابھی خاصی پیش رفت ہوئی ہے۔ اس لیے یہ کہنا کہ آج فوری طور پر یہ نیا نظام جاری نہیں ہو سکتا درست نہیں ہے۔

کچھ حضرات کا کہنا ہے کہ آج کل صورتیں برقی متنوع ہو گئی ہیں۔ اس لیے آج سے پہلے سوچے جانے والے حل کام نہیں دیں گے۔ یہ حضرات بھول جاتے ہیں کہ آج کل ہر چیز کی شکلیں متنوع ہو گئی ہیں۔ بدکاری کی شکلیں بھی متنوع ہو گئی ہیں، جوئے کی بھی بہت سی صورتیں رائج ہو گئی ہیں، شہ بازی کی نئی نئی قسمیں سامنے آ گئی ہیں، پہلے یہ برائیاں سیدھی سادھی ہوتی

تھیں، اب محض اس بنیاد پر کہ ان کی ہزاروں قسمیں ہو گئی ہیں کیا ان ساری چیزوں کو یہ سمجھ کر جائز قرار دیا جائے کہ ان کی شکلیں اور نوعیتیں بدل گئی ہیں۔ ظاہر ہے کہ ایسا نہیں ہو سکتا، اللہ اور رسول نے جن چیزوں کو حرام قرار دیا ہے وہ حرام ہیں۔ کل بھی حرام تھیں، آج بھی حرام ہیں اور آئندہ بھی ہمیشہ ہمیشہ کے لیے حرام رہیں گی۔ اس لیے کہ شریعت قیامت تک کے لیے ہے اور بدل نہیں سکتی۔ لہذا جو لوگ ان حدود کو بدلنا چاہتے ہیں وہ گویا دوسرے الفاظ میں یہ کہہ رہے ہیں کہ شریعت کل ماضی میں تو ٹھیک تھی لیکن آج قابل عمل نہیں ہے۔ ایسا کہنے والا اپنے ایمان کی خیر منانے اور غور کرے کہ اس کے بعد پھر اس کا اسلام سے کیا تعلق باقی رہ جاتا ہے۔

(۷) صرفی اور تجارتی سود

بعض حضرات بڑے شد و مد سے یہ بحث اٹھاتے ہیں کہ اسلام نے جس سود کو حرام قرار دیا ہے وہ صرفی اور ذاتی مقاصد کے لیے لیے جانے والے قرضوں پر عائد کیا جانے والا سود ہے۔ اس لیے کہ اس دور میں یہی سود عرب میں رائج تھا اور سود کی اسی قسم سے قرآن پاک کے اولین مخاطبین مانوس تھے۔ رہا تجارتی اغراض کے لیے حاصل کیے جانے والے قرضوں پر سود تو چونکہ اس میں ظلم و استحصا نہیں ہے اس لیے وہ جائز ہے۔ لیکن عجیب بات ہے کہ جن حضرات نے حلت سود کا یہ جواز تلاش کیا ہے ان کو اس کی تائید میں تاریخ، سیرت، فقہ، حدیث اور قرآن سے کوئی شہادت نہیں ملی۔ ان کی بنیاد صرف ان کے اپنے بلا دلیل دعوای پر ہے چنانچہ:

- صرفی اور تجارتی قرضوں کے درمیان فرق کی کوئی تحلیل موجود نہیں ہے۔
- "صدر اسلام میں صرف صرفی قرضوں پر سود رائج تھا" اس بیان کی تائید میں تاریخ کی کوئی شہادت نہیں ہے۔

- "تجارتی قرضوں پر سود سے عرب نامانوس تھے" یہ ایک بے دلیل بات ہے۔
- "تجارتی قرضوں پر سود میں ظلم و استحصا نہیں ہے" یہ ایک معصوم خیز بات ہے۔

سب سے پہلی بات تو یہ ہے کہ قرآن پاک اور سنت رسول ﷺ نے تجارتی اور صرفی قرضوں کے درمیان کوئی فرق نہیں کیا اور ہر صورت میں صرف اصل رقوم (رقوس اموالکم) کی وصولیاتی کی اجازت دی ہے۔ رقوم اموالکم کی صراحت سے صاف واضح ہو جاتا ہے کہ یہ حکم سود کے تمام ممکنہ شکلوں پر حاوی ہے، بلکہ اس کا اطلاق تجارتی سود پر زیادہ ہوتا ہے اس لیے کہ راس المال کی اصطلاح تجارت اور کاروبار کے سیاق و سباق میں استعمال ہوتی ہے، شخصی ادھار اور

ذاتی قرضوں میں سرمایہ اور راس المال وغیرہ اصطلاحات عام طور پر استعمال نہیں ہوتیں۔ مزید برآں احادیث میں صراحت موجود ہے کہ اس دور میں نہ صرف تجارتی اغراض کے لیے قرض لیے جاتے تھے بلکہ ان پر سود بھی لینے اور دینے کا رواج تھا۔ جیسا کہ اس موضوع پر موجود احادیث اور تاریخی حقائق سے معلوم ہوتا ہے پھر علاوہ احادیث اور تاریخ کی صراحت کے، جو شخص عرب جاہلیہ کی تاریخ اور مزاج سے ذرا بھی واقفیت رکھتا ہے اس کو یہ سمجھنے میں کوئی دقت نہیں ہونی چاہیے کہ عرب میں صرف قرضوں پر سود وصول کرنے کا کوئی رواج ہی نہیں تھا۔ عربوں کا جذبہ مہمان نوازی، غریب پروری اور جود سخا پہلے ہی ضرب المثل تھا اور آج بھی ضرب المثل ہے۔ اسلام سے پہلے بھی یہ اقدار ان میں نہ صرف موجود تھیں بلکہ ایک عام عرب ان پر عمل کرنے میں فخر محسوس کرتا تھا۔ چور اور ڈاکو (صوص) تک ان اقدار کا فخر یہ ذکر کرتے تھے، جیسا کہ کلام عرب سے دلچسپی رکھنے والے طلبہ سے مخفی نہیں ہے۔ ان حالات میں صرف قرضوں پر سود کی وصولیائی کی مثالیں شاذ و نادر ہی ہو سکتی ہیں۔

البتہ تجارتی اغراض کے لیے قرضے لینے اور دینے کا عرب میں عام رواج تھا اور اس پر سود بھی لیا اور دیا جاتا تھا اور قرآن پاک نے اس سود کی ممانعت کی ہے۔ حضرت عباسؓ کا سود جس کو سرکار دو عالم ﷺ نے حجتہ الوداع کے موقع پر ختم کیا کسی طرح بھی صرف قرضوں پر حائد سود نہیں ہو سکتا تھا۔ ان جیسا دولت مند رئیس جو اپنی جیب خاص سے پورے موسم حج میں حجاج کے پانی کا بندوبست کرتا ہو، جس کو سرکار دو عالم ﷺ نے قریش کا سختی ترین سردار قرار دیا ہو وہ بھلا صرفی اغراض کے لیے قرضہ کیوں لے گا حضرت عباسؓ عرب کے نامور تاجروں میں سے تھے اور دوسرے تاجروں کو تجارت کے لیے قرض بھی دیا کرتے تھے جو سودی اور غیر سودی دونوں طرح کے ہوتے تھے۔ ان جیسے سختی انسان کے لیے یہ بات بعید از امکان ہے کہ وہ ضرورت مند اور محتاج لوگوں کو سود پر صرفی قرض دیتے ہوں۔

جہاں تک اس دلچسپ دعوے کا تعلق ہے کہ تجارتی قرضوں پر لیے جانے والے سود میں ظلم اور استحصا نہیں ہوتا تو اس کے جواب میں یہی گزارش کی جا سکتی ہے کہ صرفی قرضے والے سود کی برائی دو افراد تک محدود رہتی ہے۔ جبکہ تجارتی قرضوں پر لیے جانے والے سود کی قباحتیں اور مفاسد پورے معاشرہ کو گھمن لگا دیتے ہیں۔ ان صفحات میں سود کی جو پیچیدہ قباحتیں بیان کی گئی ہیں ان میں سے آخر کو کسی قباحت ہے جو صرف صرفی قرضہ میں ہوتی ہے اور تجارتی قرضہ میں نہیں ہوتی؟

پاکستان میں حرمت ربا پر اتفاق رائے

حرمت ربا کے بارے میں آج اٹھائی جانے والی بمشوں اور بار بار پھیرے جانے والے اعتراضات کی ہر بار کو دیکھ کر خیال ہوتا ہے کہ شاید آج پاکستان میں پہلی بار کسی من چلنے ربا جیسی پسندیدہ اور نفع بخش چیز کو حرام سمجھ دینے کی غلطی کر دی ہے۔ ہر پھر کر یہی سوال دہرایا جا رہا ہے کہ ربا ختم ہو گیا تو معاشیات کا کیا ہوگا، کاروبار کیسے چلے گا، بینک کیسے کام کریں گے، بین الاقوامی تجارت کا کیا ہوگا، غیر ملکی قرضے کیسے ملیں گے۔ یہ سوالات فیصلہ کرنے سے پہلے طے کرنے کے ہوتے ہیں، فیصلہ کرنے کے بعد ان سوالات کو بار بار اٹھانے کا مطلب سوائے اس کے اور کیا ہو سکتا ہے کہ یا تو ہم حرمت سود کا فیصلہ کرنے میں صادق اور قلم نہیں تھے اور یا ان سوالات کو اٹھانے سے ہمارا مقصد کنفیوژن اور انتشار پھیلانا ہے۔

واقعہ یہ ہے کہ کسی قانونی اور فقہی معاملہ میں اتفاق رائے کے اظہار کی جس قدر شکلیں ممکن ہو سکتی ہیں وہ سب کی سب حرمت ربا کے بارے میں اختیار کی جا چکی ہیں اور ایک دو بار نہیں بار بار مختلف سطحوں پر اس اعلان اور کھٹ منٹ کا اعادہ کیا جاتا رہا ہے۔ ذیل میں ایسی چند آئینی، قانونی اور تاریخی دستاویزات کا حوالہ دیا جا رہا ہے جو بندش سود کے معاملہ میں ہمارے قومی اور ملی اتفاق رائے کی مظہر ہیں۔

پاکستان کی تاریخ میں پہلا باقاعدہ دستوری مسودہ جو پاکستان کی پہلی دستور ساز اسمبلی نے مرتب کر کے قوم کے سامنے پیش کیا، ۱۹۵۳ء میں پیش کیا جانے والا وہ آئینی مسودہ تھا جو اس وقت کے وزیراعظم خواجہ ناظم الدین مرحوم نے دستور ساز اسمبلی میں پیش کیا تھا۔ اس کی تیاری میں تمام نامور بانیان پاکستان اور قائداعظم کے قریب ترین رفقاء شامل تھے۔ ان حضرات میں قائداعظم کے تین اہم مناصب میں ان کے تین جانشین خواجہ ناظم الدین مرحوم، مولوی تمیز الدین خان مرحوم اور سردار عبدالرب نشتر مرحوم کے علاوہ خان عبدالقیوم خان، جناب نور الایمن اور خواجہ شہاب الدین

کے علاوہ ڈاکٹر اشتیاق حسین قریشی، ڈاکٹر محمود حسین اور مولانا محمد اکرم خان جیسے اہل علم و دانش کے نام قابل ذکر ہیں۔ اس دستوری مسودہ میں یہ شق بالاتفاق شامل کی گئی تھی کہ جتنی جلدی ممکن ہو گاربا کو ختم کر دیا جائے گا۔ [دفعہ ۲(۲)(سی)]

پھر جب ۱۹۵۴ء میں محمد علی بوگرہ مرحوم کے زمانہ میں دوسرا دستوری مسودہ تیار ہوا (جس پر ہونے والے قومی اتفاق رائے کی مثال ملنا دشوار ہے اور بعد میں کوئی بھی دستوری نظم اس سے بہتر حل مسائل کا پیش نہیں کر سکا) تو اس میں بھی یہی بات ان ہی الفاظ میں دہرائی گئی۔ (دفعہ ۲، ذیلی دفعہ ۲(س)) لیکن افسوس کہ اس دستور کے نفاذ کی نوبت ہی بعض اسلام دشمن اور ملک دشمن عناصر نے نہ آنے دی۔

بعد ازاں ۱۹۵۶ء میں جب ملک کا پہلا دستور نافذ ہوا تو اس کی دفعہ ۲۹ پیرا گراف (الف) میں پھر یہ کہا گیا کہ ریاست ربا کو جلد از جلد ختم کرنے کی مساعی کرے گی۔ پھر ۱۹۶۲ء میں فیملڈ مارشل محمد ایوب خان صاحب مرحوم کے دستور میں نسبتاً زیادہ واضح طور پر کہا گیا کہ ربا کا خاتمہ (بلکہ صفایا) کر دیا جائے گا۔ (دفعہ ۱۹ باب پالیسی کے اصول) یہی بات جناب ذوالفقار علی بھٹو مرحوم کے دیئے ہوئے عارضی دستور بابت ۱۹۷۲ء کی دفعہ ۳۶ میں دہرائی گئی، یعنی یہ کہ ربا کا خاتمہ کر دیا جائے گا۔

آخر میں ملک کے موجودہ دستور میں جو ۱۹۷۳ء میں نافذ ہوا دفعہ ۳۸ پیرا گراف (الف) میں ایک بار پھر صاف اعلان اور صریح وعدہ کیا گیا کہ ریاست جتنی جلد ممکن ہو گاربا کا خاتمہ کر دے گی۔ یہ سب تفصیلی حوالے جن دستاویزات کے دیئے گئے ہیں وہ ملک کے صف اول کے سیاسی قائدین کی بالاتفاق تیار کردہ ہیں۔ ان کی تیاری میں قریب قریب ہر قابل ذکر سیاسی جماعت کے ارکان، ہر نقطہ نظر کے سیاسی قائدین، ہر قسم اور ہر براندہ کی حکومتوں کے قائدین اور ملک کے تمام حصوں سے تعلق رکھنے والے سیاستدان شامل تھے۔ اس کے معنی یہ ہیں کہ ملک سے ربا کو ختم کرنے کے بنیادی کٹمنٹ منٹ سے ان میں سے کسی نے کسی بھی اصولاً کوئی اختلاف نہیں کیا اور یہ بات ہمیشہ ایک طے شدہ اصول کے طور پر مانی گئی کہ ملکی معاشیات سے سود کا انخلاء اور خاتمہ ضروری ہے۔

یہ مثالیں تو وہ تھیں جو خالص سیاسی قائدین اور دستور سازی کے ماہرین کے متفقہ فیصلوں کی تھیں۔ اب چند مثالیں شریعت کے ان ماہرین اور نامور اہل علم کے فیصلوں کی دی جا رہی ہیں جن کو پاکستان کی آئینی اور قانونی مقتدرہ جات نے اس غرض کے لیے نامزد کیا تھا کہ وہ قرار داد مقاصد کے تقاضوں کے مطابق ملک کے نظام کو اسلامی طور پر استوار کرنے میں حکومت اور قانون

سازاداروں کی مدد کریں۔

مارچ ۱۹۴۹ء میں قرارداد مقاصد کی منظوری کے بعد دستور ساز اسمبلی نے ایک ادارہ کے قیام کی منظوری دی جس کا نام بورڈ آف تعلیمات اسلامیہ تجویز ہوا۔ اس بورڈ کی ذمہ داری یہ تھی کہ قرارداد مقاصد کے تقاضوں کی روشنی میں دستور ساز اسمبلی کو اسلامی دستور سازی کے معاملات میں مشورے دے اور راہنمائی کرے۔ بورڈ نے ستمبر ۱۹۴۹ء میں کام شروع کیا۔ اس کے صدر مشہور محقق و مؤرخ اور سیرت نگار علامہ سید سلیمان ندوی مقرر ہوئے اور ارکان میں مولانا مفتی محمد شفیع صاحب، ڈاکٹر محمد حمید اللہ (مقیم پیرس)، مولانا ظفر احمد انصاری، مفتی جعفر حسین مجتہد اور پروفیسر عبدالحق مرحوم شامل تھے۔

بورڈ نے ۱۹۵۲ء میں جب مرحوم خواجہ ناظم الدین کو پیش کردہ دستوری سفارشات پر تبصرہ کیا تو حرمت رہا سے متعلق اس میں دی گئی مذکورہ بالا دفعہ کو کافی خیال کرتے ہوئے اس دفعہ کو درج ذیل دفعہ سے بدلنے کی سفارش کی:

"(ریاست کی یہ ذمہ داری ہوگی کہ وہ):

(الف) اندرون ملک ہر لین دین میں زیادہ سے زیادہ پانچ سال کی مدت کے اندر اندر اور
(ب) بیرون ملک ہر لین دین پر اس کم از کم مدت کے اندر جس میں متبادل انتظامات کرنا ممکن ہو سود کا خاتمہ کر دے۔" (ملاحظہ ہو بنیادی اصولوں کی کمیٹی کی رپورٹ پر بورڈ آف تعلیمات اسلامیہ کی تجویز کردہ ترامیم، مطبوعہ مجلس دستور ساز پاکستان، گورنمنٹ آف پاکستان پریس، کراچی، طبع ۱۹۵۲ء ص ۸)

۱۹۶۲ء کے دستور کے بموجب جب فیلڈ مارشل محمد ایوب خان مرحوم نے اسلامی مشاورتی کونسل قائم کی تو کونسل نے مرحوم جسٹس ابوصالح محمد اکرم کی صدارت میں ۱۳ جنوری ۱۹۶۳ء کو کراچی میں رہا کے معاملہ پر غور کرتے ہوئے متفقہ طور پر رائے دی کہ "عدل اجتماعی کے اسلامی تقاضوں کی تکمیل اور انسانی برادری کے تصور کو عملی شکل دینے کے لیے ضروری ہے کہ بلا سود (Interestless) معاشی نظام شروع کیا جائے۔ کونسل نے یہ تسلیم کیا کہ فوری یا اچانک تبدیلی سے ملک کے لیے متعدد مشکلات پیدا ہوں گی لیکن کونسل نے ساتھ ہی یہ سفارش کی کہ سود (انٹرسٹ) سے پاک معیشت کے قیام کے لیے کوششوں کو بلاوجہ موخر نہ کیا جائے۔" ۱۸

۹ دسمبر ۱۹۶۶ء کو ایک بار پھر کونسل نے وزارت خزانہ کے استفسار پر اس مسئلہ پر مفصل غور کیا اور مرحوم علامہ علو الدین صدیقی کی زیر صدارت اپنے اجلاس منعقدہ ڈھاکہ میں متفقہ طور پر یہ

طے کیا کہ رہا اپنی تمام اقسام کے ساتھ قرآن و سنت کی رو سے حرام ہے اور یہ کہ کونسل اس استفسار کے جواب میں ایک بار پھر اپنے سابق موقف ہی کا اعادہ کرتی ہے (جو اوپر ذکر کیا گیا ہے) اس اجلاس میں کونسل نے وزارت خزانہ کے استفسار پر متعدد حکومتی اداروں کی کارکردگی اور طریقہ ہائے کار کا بھی تفصیلی جائزہ لیا اور رائے دی کہ ان میں بیشتر ادارے اور طریقہ ہائے کار سودی کاروبار پر مبنی ہیں۔ کونسل نے کہا کہ حقیقت یہ ہے کہ موجودہ بنکاری نظام بنیادی طور پر سود پر مبنی ہے اور اس لیے اس کا مکمل جائزہ لے کر اس میں تفصیلی رد و بدل (اوورہالنگ) کی ضرورت ہے۔^{۱۹}

فیلڈ مارشل محمد ایوب خان مرحوم کی قائم کردہ اسلامی مشاورتی کونسل نے ایک بار پھر (یعنی تیسری مرتبہ) رہا کے مسئلہ پر ۲۳ دسمبر ۱۹۶۹ء کو غور کیا۔ اس اجلاس کی صدارت بھی علامہ حلاۃ الدین صدیقی مرحوم نے کی۔ اس اجلاس سے قبل کونسل نے ایک مفصل سوانامہ رہا کے مختلف پہلوؤں کے بارے میں اندرون ملک اور بیرون ملک ۱۲۳ نامور علماء اور دانشوروں کو بھیجا تھا جن کے دئیے ہوئے جوابات پر غور کر کے کونسل نے حسب ذیل رائے دی:

”اسلامی مشاورتی کونسل اس امر پر متفق ہے کہ رہا اپنی ہر صورت میں حرام ہے اور شرح سود کی بیشی اور کئی سود کی حرمت پر اثر انداز نہیں ہوتی۔ افراد اور اداروں کے لین دین کی مندرجہ ذیل صورتوں پر کامل غور و فکر کرنے کے بعد کونسل اس نتیجہ پر پہنچی ہے کہ:

(الف) موجودہ بنکاری نظام کے تحت افراد، اداروں اور حکومتوں کے درمیان کاروباری لین دین اور قرضہ جات میں اصل رقم پر جو بڑھوتری لی جاتی ہے وہ داخل رہا ہے۔

(ب) خزانہ کی طرف سے تصویری مدت کے قرضہ پر جو چھوٹ دی جاتی ہے وہ بھی داخل رہا ہے۔

(ج) سیونگ سرٹیفکیٹ پر جو سود دیا جاتا ہے وہ رہا میں داخل ہے۔

(د) انعامی بانڈز پر جو انعام دیا جاتا ہے وہ رہا میں شامل ہے

(ه) پروائیڈنٹ فنڈ اور پوسٹل، بیمہ زندگی وغیرہ میں جو سود دیا جاتا ہے وہ بھی رہا میں شامل ہے۔

(و) صوبوں، مقامی اداروں اور سرکاری ملازمین کو دیئے گئے قرضوں پر بڑھوتری رہا میں شامل ہے۔^{۲۰}“

ان واضح اور صریح سفارشات کے ساتھ ساتھ کونسل نے یہ بھی تجویز کیا کہ حکومت اسلامی مشاورتی کونسل کے مشورہ اور امداد کے لیے اکبر فقہاء، ماہرین شریعت اور ماہرین قانون کی ایک کمیٹی مقرر کرے جو رائج نظام کی اصلاح کی صورتیں تجویز کرے۔^{۲۱}

حرمت رہا اور اس کی حکمت و مصلحت کو کونسل نے ایک بار پھر (چوتھی بار) اپنی سفارشات بابت ۲۰، ۲۳ جنوری ۱۹۷۱ء میں دہرایا۔ پانچویں بار کونسل نے ۳۱ جنوری ۱۹۷۶ء کو قرار دیا کہ "چونکہ رہا کے حرام ہونے میں کوئی شک و شبہ نہیں اس لیے اسے ختم ہونا چاہیے۔" ۲۲۔

اکتوبر ۱۹۷۷ء میں کونسل نے اپنی مذکورہ بالا سابقہ تجویز کے مطابق معاشیات اور بینکاری کے ماہرین کا ایک پندرہ رکنی پینل مقرر کیا جس کا کام یہ تھا کہ سود سے پاک معیشت و بینکاری نظام کی فنی نوعیت کے پیش نظر اس کے مختلف پہلوؤں اور عواقب و اثرات پر کونسل کو ماہرانہ رائے دے۔ پینل نے اب تک موصول شدہ آراء، تجاویز اور جوابات کے علاوہ اپنا ایک الگ سوالنامہ جاری کیا جس کے جوابات پینل کو موصول ہوئے ان تمام امور کا جائزہ لینے کے بعد پینل نے سود کے مرحلہ وار خاتمے کا ایک پروگرام تجویز کیا جو ایک عبوری رپورٹ کی صورت میں ۱۹۷۸ء میں حکومت کو پیش کر دیا گیا۔ اس عبوری رپورٹ میں وہ فوری اقدامات بھی تجویز کیے گئے جن پر ابتداء ہی میں عملدرآمد کیا جانا تھا۔

پینل نے دو سال کی محنت کے بعد ۲۸ جنوری ۱۹۸۰ء کو اپنی حتمی رپورٹ استصال سود کے بارے میں پیش کی۔ کونسل کی پیش کردہ یہ رپورٹ ۱۱۳ صفحات اور ۱۵ ابواب پر مشتمل ہے اور اس اعتبار سے منفرد دستاویز کی حیثیت رکھتی ہے کہ ملک کے ۱۵ نامور ماہرین معاشیات و بینکاری نے سود کے استصال اور متبادل نظام کے خاکہ پر مبنی فنی نوعیت کی سفارشات پیش کیں۔ اس رپورٹ کو اسلامی نظریاتی کونسل نے چند ضروری ترامیم اور اضافوں کے ساتھ جون ۱۹۸۰ء میں منظور کر لیا اور اس طرح یہ رپورٹ جو استصال سود کا ایک جامع نظام الاوقات اور طریقہ کار پیش کرتی ہے حکومت کو پیش کر دی گئی۔ استصال سود سے متعلق کونسل کی یہ رپورٹ اپنے موضوع پر بلاشبہ عصر جدید کی پہلی قابل ذکر کوشش کھلانے کی مستحق ہے۔ جس کی تیاری میں علمائے دین، فقہائے کرام، ماہرین اقتصادیات و بینکاری سب نے مل کر حصہ لیا اور اتفاق رائے سے سود کی تمام رائج الوقت صورتوں کو رہا اور حرام قرار دے کر ان کا متبادل تجویز کیا۔

اس رپورٹ میں جواب اردو، عربی اور انگریزی میں مطبوعہ شکل میں دستیاب ہے مسئلہ کے تمام پہلوؤں پر بڑے جامع انداز میں بحث کی گئی ہے۔ موضوع سے متعلق مسائل و مشکلات کا تعین کرنے اور ان کے حل کے لیے مناسب حکمت عملی وضع کرنے کے بعد رپورٹ میں تجارتی بینکاری کے تمام وظائف (بابت صنعت کاری، زراعت، تجارت، تعمیرات، حمل و نقل وغیرہ) کے بارے میں بلاسودی قرضوں کی ممکنہ صورتیں تجویز کی گئی ہیں۔ اس طرح خالص مالیاتی اداروں کے

مقاصد اور طریقہ کار کو سامنے رکھتے ہوئے ان میں بلا سودی معیشت کی روشنی میں اصلاحات کا ذکر کیا گیا ہے۔ رپورٹ میں حکومت پاکستان اور صوبائی حکومتوں کے مالی معاملات اور اسٹیٹ بینک آف پاکستان کی ذمہ داریوں کو سود سے پاک کرنے کے لیے تجاویز بھی دی گئی ہیں۔

رپورٹ میں جو بات سب سے زیادہ اہمیت رکھتی ہے وہ یہ ہے کہ اس کے مرتبین نے مکمل شرح صدر کے ساتھ بینک انٹرسٹ یا کمرشل انٹرسٹ کو رہا کر تسلیم کیا اور اس کے حرام ہونے کا اصول مان کر ہی اپنی رپورٹ کی تدوین کی۔ پوری رپورٹ میں کہیں بھی کوئی ایسی بات اشارہ یا کنایہ نہیں ملتی جس سے یہ اشارہ ملتا ہو کہ مرتبین رپورٹ کے ذہن تجارتی سود کے بارے میں صاف نہیں ہیں یا وہ اس کے رہا ہونے یا نہ ہونے کے بارے میں کسی تامل کا شکار ہیں۔

یہ رپورٹ ۱۹۸۰ء - ۱۹۸۳ء کے سالوں میں ملک بھر میں زیر بحث رہی۔ حکومت کے ایوانوں اور وزارتوں سے لے کر بینکوں اور مالیاتی اداروں میں ان موضوعات پر غور و فکر ہوا اور ملک کے کسی بھی ذمہ دار فرد نے (جن میں چھوٹے سے چھوٹے اٹکار سے لے کر صدر مملکت اور وزیر خزانہ تک سب شامل ہیں) اس پوری مدت کے دوران تجارتی سود کے رہا ہونے کے بارے میں کسی تردد کا اظہار نہیں کیا اور بلا سود بنکاری کی ساری مساعی اس اصول کی بنیاد پر جاری رہیں کہ بینک انٹرسٹ کی تمام شکلیں رہا ہیں۔

حکومت پاکستان کی طرف سے صراحتاً بھی بار بار یہ بات بھی گئی اور اس وقت کے وزیر خزانہ کے بہت سے بیانات ریکارڈ پر موجود ہیں کہ موجودہ بنکاری نظام سے رہا کا عنصر ختم کرنا حکومت کی طے شدہ پالیسی ہے۔ ظاہر بات ہے کہ بنکاری نظام سے سود ختم کرنے کی باتیں اسی وقت درست اور بامعنی ہو سکتی ہیں جب بینک انٹرسٹ کو رہا کر تسلیم کیا گیا ہو۔ ورنہ بنکاری نظام کو بلا سود بنیادوں پر استوار کرنے کی ساری کوششیں بے معنی اور غیر ضروری ہیں۔

بالآخر ۲۰ جون ۱۹۸۳ء کو اسٹیٹ بینک آف پاکستان نے اپنا مشہور سرکلر نمبر ۱۳ جاری کیا جس میں ملک کے تمام بینکوں سے کہا گیا کہ وہ ایک مرحلہ وار پروگرام کے مطابق (جو یکم جولائی ۱۹۸۳ء کو یعنی مذکورہ بالا سرکلر کے اجراء سے دس دن بعد شروع ہونا تھا) بلا سود بنکاری نظام کو اپنائیں اور یکم جولائی ۱۹۸۵ء سے مکمل طور پر بلا سودی نظام اپنائیں۔ اس سرکلر میں اسلامی سرمایہ کاری اور کاروبار کے بارہ طریقے (موڈز آف فائننسنگ) بھی طے کیے گئے جن کی پابندی بینکوں کو کرنا لازمی قرار پایا۔

ملک میں حرمت رہا پر مسلسل اتفاق رائے کے اس اجمالی جائزہ سے یہ بات سامنے آتی ہے

کہ وفاقی شرعی عدالت نے جو فیصلہ دیا ہے وہ نہ پہلی بار رہا کہ حرام قرار دے رہا ہے نہ ملک میں پہلے سے موجود قومی اتفاق رائے سے ہٹ کر کوئی نئی بات کہہ رہا ہے۔ اس فیصلہ میں ایک مجاز و مختار عدالتی فورم نے وہی بات کہی ہے جس پر ۱۹۵۰ء سے قوم کا کٹ منٹ چلا آ رہا ہے۔

WWW-KITABOSUNNAT-COM

۷

متبادل شکلیں

جیسا کہ عرض کیا گیا، ہمارے ملک میں گزشتہ دس بارہ سال کے دوران بلا سود بنکاری اور بلا سودی سرمایہ کاری کے موضوع پر خاصا وسیع علمی کام ہوا ہے اور ماہرینِ فہریت اور ماہرینِ بنکاری نے مشترکہ غور و فکر سے اس کی متعدد متبادل شکلیں تجویز کی ہیں۔ جو ایک طرف فہریت کے احکام سے متعارض بھی نہیں ہیں اور دوسری طرف جدید بنکاری اور سرمایہ کاری کے مقاصد کو بھی کما حقہ پوری کرتی ہیں۔ ذیل میں ان متبادل شکلوں کا ذکر کیا جا رہا ہے۔ ساتھ ہی ان میں سے چند اہم شکلوں کے ضروری فہرعی احکام بھی دیئے جا رہے ہیں۔

اسلامی نظریاتی کونسل اور اسٹیٹ بینک آف پاکستان کے مذکورہ بالا فیصلوں کی رو سے درج ذیل متبادل شکلیں اس وقت پاکستان میں قانوناً (اگرچہ عملاً صرف کاغذ پر) رائج ہیں:

- (۱) سروس چارج
- (۲) قرض حسہ
- (۳) بیع مراحہ
- (۴) اجارہ (Leasing)
- (۵) مشارکہ
- (۶) مضاربہ
- (۷) بیع موبہل
- (۸) بیع بالوفاء (Buy-back Agreement)
- (۹) ملکیتی کرایہ داری (Hire Purchase)
- (۱۰) وصولیاتی ترقیاتی اخراجات (Developement Charges)
- (۱۱) ایکویٹی پارٹیسپیشن (Equity Participation)

(۱۲) رینٹ شیرنگ (Rent Sharing)

(۱۳) خریداری حصص

(۱۴) ٹریڈ بلیوں کی خریداری

ان چودہ شکلوں کے علاوہ درج ذیل شکلیں بھی ممکن ہیں جن سے سرمایہ کاری اور بنکاری کے متعدد مقاصد پورے کیے جاسکتے ہیں:

(۱۵) بیع سلم

(۱۶) مزارعہ

(۱۷) مساقاۃ

(۱۸) بالاقساط فروخت

(۱۹) عقد استئصال

(۲۰) ادارہ اوقاف کا استعمال صرفی قرضوں کی مد میں

ذیل میں ان میں سے چند ضروری شکلوں کے احکام دیئے جا رہے ہیں ۲۳۔

(۱) سروس چارج یا حق التعمد

جیسا کہ ہمیں معلوم ہے بنگلوں کے ذریعہ تجارتی اور پیداواری قرضوں کے حصول کے علاوہ اور بھی بہت سی خدمات حاصل کی جاتی ہیں۔ جیسے جیسے وقت گزرتا جاتا ہے بنگلوں کے دائرہ کار اور فرائض میں اضافہ ہی اضافہ ہوتا جاتا ہے۔ آج بنگلوں کی اتنی قسمیں ہو گئی ہیں اور ان کے اتنے متنوع اور کثیر المقاصد فرائض ہو گئے ہیں کہ ان کے بارے میں فریعت کی روشنی میں ایک مختصر سی گفتگو کرنا ممکن نہیں ہے۔ ان فرائض و مقاصد میں بہت سے وہ ہیں جو بینک خالصتاً دوسرے کے ہیمنٹ اور وکیل کی حیثیت سے انجام دیتے ہیں۔ مثال کے طور پر ایک جگہ سے دوسری جگہ رقم کی ترسیل میں مدد دینا، کسی کاروبار یا تجارت کے سلسلے میں مشورہ دینا، مختلف طرح کے پرائمری نوٹ (ہنڈیاں) جاری کرنا جو بیشتر صورتوں میں شرعی عقد حوالہ کی مختلف صورتیں ہیں اور جن میں بہت معمولی رد و بدل کی ضرورت ہوگی، غیر ملکی زر مبادلہ کی فراہمی، تجارتی حصص کی انڈر رائٹنگ، اجارہ اور اس نوعیت کے متعدد دوسرے فرائض وہ ہیں جن کی مناسب اجرت یا حق التعمد بینک وصول کر سکتا ہے اور اس میں ضرماً کوئی چیز مائع نہیں ہے۔ البتہ بنگلوں کی طرف سے جو رقوم قرض دی جاتی ہیں ان پر سروس چارج یا حق التعمد وصول کرنا محل نظر ہے۔ یہی وجہ ہے کہ اسلامی

نظریاتی کو نسل نے بھی اس کو کسی حد تک جائز قرار دیتے ہوئے اسلام کی روح سے غیر مطابق بتایا ہے ۲۴۔ اس لیے راقم الحروف کی رائے میں تجارتی اور پیداواری قرضوں کے لیے تو سروس چارج کا طریقہ کار اختیار نہیں کیا جاسکتا اس لیے کہ یہ رہا کا کوئی قابل عمل متبادل نہیں ہے، لیکن ایک خاص حد تک کے صرفی قرضوں اور بینک کی دوسری خدمات کے معاوضہ کے طور سروس چارج اور حق اللہ مت کو ایک جائز متبادل قرار دیا جاسکتا ہے۔

لیکن صرفی مقاصد کے لیے دیئے جانے والے قرضوں پر واجب اللہ حق اللہ مت کی وصولیابی چند لازمی شرائط و احکام کے ماتحت ہونی چاہیے۔

- اسٹیٹ بینک آف پاکستان و قسماً قسماً اس زیادہ سے زیادہ رقم کا تعین کرے گا جس سے زیادہ رقم بطور صرفی قرض جاری نہیں کی جاسکے گی۔
- ایک خاص حد مثلاً دس ہزار روپیہ تک دیئے جانے والے صرفی قرضے مکمل طور پر قرض حسنہ ہوں گے اور ان پر کوئی حق اللہ مت وصول نہیں کیا جائے گا۔
- حق اللہ مت کو کسی طور پر بھی اور کسی بھی صورت حال میں وقت یا قرض کے دورانیہ سے منسلک نہیں کیا جائے گا۔ اس لیے کہ حق اللہ مت کو قرض کے دورانیہ سے منسلک کرنے کے معنی رہا کا دروازہ کھولنے کے ہیں۔
- حق اللہ مت کی زیادہ سے زیادہ رقم کا تعین اسٹیٹ بینک و قسماً قسماً کرے گا جس میں اس تعین کا فارمولا اور اس کی بنیاد کی وضاحت بھی کی جائے گی۔ (بنیاد خلاف شرع ہونے کی صورت میں اعلیٰ عدلیہ میں قابل چیلنج ہونی چاہیے۔)

(۲) قرض حسنہ

جیسا کہ اوپر اشارہ کیا گیا ہے حاجت مند لوگوں کو صرفی ضروریات کے لیے معمولی مالیت کے قرضے بغیر کسی حق اللہ مت (سروس چارج) کے جاری کیے جانے چاہئیں۔ اس غرض کے لیے ملک میں ضروریات اور قوت خرید کی عام سطح کو پیش نظر رکھ کر ایک مناسب فارمولہ حکومت یا اسٹیٹ بینک بنگلہ کو نسل کو وضع کر دے اور اس فارمولے کو سامنے رکھ کر چھوٹے صرفی قرضے بطور قرض حسنہ جاری کیے جائیں۔ عام طور پر جن ضروریات کے لیے صرفی قرضے لیے جاتے ہیں وہ اولاد کی شادی، بیٹیوں کا جہیز، تعمیر مکان اور علاج ہے۔ ان چاروں مقاصد کے لیے درخواست گزاروں کی رہائش (شہری، قصبائی، دیہاتی) کی مناسبت سے ضروریات بھی مختلف ہو سکتی ہیں۔ ان

ضروریات کا تعین کر کے تین سطہیں مقرر کی جاسکتی ہیں۔ اس طرح مذکورہ بالا چار مقاصد کے لیے تین تین سطہ کے قرضے ہوں گے۔ گویا کل بارہ شرحیں طے شدہ ہوں گی جن کے مطابق متعین مقاصد کے لیے بطور قرض حسنہ امداد دی جائے گی۔

(۳) بیع مراہجہ

ہمارے ہاں جس چیز کو مارک اپ کھا جا رہا ہے وہ بیع حراہجہ اور بیع سلم کا مجموعہ ہے۔ جس کو سرکاری دستاویزات میں بیع موہیل کا نام دیا گیا ہے۔ ہم ان سب چیزوں کو الگ الگ بیان کرتے ہیں:

بیع مراہجہ سے مراد ہے کہ کوئی چیز خرید کر اس کی سابقہ قیمت پر ایک خاص طے شدہ اور متعین شرح سے اضافہ کے ساتھ فروخت کر دینا۔ اس بیع کے جائز ہونے کے لیے درج ذیل احکام کی پابندی ضروری ہے:

- چیز کی سابقہ قیمت کا معلوم اور متعین ہونا ضروری ہے، یعنی دوسرے خریدار کو یہ واضح طور پر معلوم ہونا چاہیے کہ پہلے خریدار (اور حال بائع) نے اس چیز کو کتنی قیمت میں خریدا تھا۔
- اگر پہلے خریدار (اور حال بائع) نے چیز کی خریداری کے بعد اس پر کچھ اور مصارف کیے ہوں، مثلاً مرمت پر، نقل و حمل پر، یا کسی اور جائز مصرف پر رقم خرچ کی ہو اور وہ اس کو بھی قیمت میں لگانا چاہتا ہو تو وہ یا تو الگ سے اس کی صراحت کرے اور یہ بتائے کہ اصل قیمت اتنی تھی اور اتنی رقم فلاں فلاں مد میں خرچ ہوئی اور اب اس مجموعی رقم پر وہ اتنا نفع طلب کرتا ہے اور یا عمومی انداز میں بتائے کہ یہ چیز اصل قیمت اور دیگر اخراجات ملا کر مجھے اتنے میں پڑی ہے۔

- نفع کی شرح یا فارمولا پہلے سے طے اور متعین ہونا ضروری ہے۔
- اگر سودا بارٹر کی نوعیت کا ہو اور قیمت میں کوئی چیز وصول کی جا رہی ہو تو وہ اس نوعیت کی ہو کہ اس جیسی چیز کم و بیش اسی قیمت میں بہ سہولت بازار سے مل جاتی ہو (مثلاً گندم، غلہ، کپڑا، مصنوعات وغیرہ)۔

- جس سامان کی مجموعی البت کا اندازہ اور قیمت کا تعین نہ ہو اس کی ممکنہ قیمت کے فیصدی کے حساب سے نفع طے کرنا جائز نہیں ہے مثلاً یہ سودا کہ اس وقت دوکان میں جو سامان موجود ہے وہ سب کا سب دس فیصد نفع پر لے لو تو یہ سودا درست نہیں ہے۔ پہلے سارے

سامان کی قیمت لگا کر الگ سے بتائی جائے اور پھر اس پر دس یا پانچ فیصد طے کیا جائے۔
 • سونے چاندی اور ایک ہی قسم کی کرہی کی بیع مراحہ درست نہیں ہے اس لیے کہ رہا ہے۔
 مثلاً سونا یا چاندی اصل قیمت پر نفع رکھ جب فروخت کیے جائیں گے تو وہ نفع رہا کے حکم میں ہوگا۔^{۲۵}

بیع مراحہ کے اس تصور کو سامنے رکھ کر اس کو بیماری مشینری کی درآمد، اندرون ملک مصنوعات کی اسٹھت، اور ملکی مصنوعات و پیداوار کی درآمد کے ذریعہ سود کے فعال متبادل کے طور پر استعمال کیا جاسکتا ہے۔ لیکن اس کے لیے ضروری ہے کہ ہمارے ماہرین بنکاری تصویبی سی جدت پسندی اور تخلیقی صلاحیت کا مظاہرہ کریں اور محض مغرب سے آنے والی کسی تازہ ترین تبدیلی کے منتظر بنے نہ بیٹھے رہیں۔ اب تک بینکوں کی نوعیت، طریقہ کار اور انواع و اقسام میں جو جو تبدیلیاں ہوئی ہیں (اور آنے دن ہوئی رہتی ہیں) وہ سب کی سب مغرب سے ہی درآمد ہوتی ہیں اور ہمارے ماہرین لٹھ اسٹھت بالمغرب کے تحت ان پر دل و جان سے حلد درآمد شروع کر دیتے ہیں، لیکن اگر یہاں سے کسی تبدیلی یا معمولی سی رد و بدل کا شورہ دیا جائے تو جبینوں پر کلنیں پڑنا شروع ہو جاتی ہیں اور اس رد و بدل کو ناقابل عمل بتایا جانے لگتا ہے۔

اگر بینکوں کے طریقہ کار اور ڈھانچہ میں تصویبی بہت تبدیلیاں کر کے ان کو تجارت اور کاروبار کے عمل میں براہ راست شریک کر لیا جائے تو متبادل نقتوں پر بہ سہولت عمل ہو سکتا ہے۔ اگر بینکوں میں تجارت کے اس شعبہ کو منظم کر دیا جائے اور بیماری مشینری کی درآمد براہ راست بینک اپنے ہاتھ میں لے کر ضرورت کی مشینری درآمد کریں اور بیع مراحہ کے اصول پر اس کو اندرون ملک فروخت کریں تو اس میں نہ کوئی انتظامی قباحت ہے نہ ہی عملی دشواری۔ نہ کوئی اور مشکل۔ اپنی رقم کی واپسی کو یقینی بنانے کے لیے بینک مشینری کے خریداروں سے اگر وہ نقد قیمت دینے کی پوزیشن میں نہ ہوں تو رہن بھی لے کر رکھ سکتا ہے۔ اسی طرح اندرون ملک مصنوعات اور پیداوار کی اسٹھت اور درآمد کے کاروبار میں بھی بینک براہ راست یا اپنے مقرر کردہ ایجنٹوں اور ڈیلروں کی مدد سے شریک ہو سکتا ہے۔

(۴) اجارہ

اجارہ جسے اردو میں پٹداری اور انگریزی میں لینڈنگ کہتے ہیں نہ صرف شریعت کے مطابق ہے بلکہ آج کل ان ممالک میں بھی جن کے لیے ترقی یافتہ کی اصطلاح مروج ہو گئی ہے (اور جہاں سے

کسی چیز کا منسوب ہو جانا ہماری عقلاً نہ ذہنیت کے لیے کاسیائی، معقولیت اور مبنی برحق و انصاف ہونے کے لیے کافی سمجھا جاتا ہے۔) بڑے پیمانہ پر تجارت و کاروبار میں اور بالخصوص بٹکاری کے کاروبار میں اس کا استعمال روز افزوں ہے۔ قبل اس کے کہ اسلامی بٹکاری کے لیے اس کے استعمال کی صورتوں کا ذکر کیا جائے اس کے مختصر احکام بیان کیے جاتے ہیں:

اجارہ سے مراد ایسا معاہدہ یا لین دین ہے جس میں کسی جائز چیز کی ملکیت اپنے پاس رکھتے ہوئے اس کا استعمال اور حق انتفاع (یوزر کٹ) دوسرے کو ایک مقررہ مدت کے لیے فروخت کر دیا جائے۔ اجارہ کے دیگر احکام اور شرائط درج ذیل ہیں:

- جس منفعت یا حق استعمال کا اجارہ کیا جائے وہ معلوم، متعین اور طے شدہ ہونا چاہیے۔ لہذا ایسا کوئی معاہدہ اجارہ جائزہ نہیں ہو گا جس میں منفعت یا حق استعمال غیر متعین، نامعلوم اور غیر واضح ہو یا جس کے تعین میں بعد میں جمل کر اختلاف پیدا ہونے کا امکان ہو۔
- اجارہ کی مدت، تاریخ، آغاز و انتہاء اور دورانیہ کا پہلے سے تعین کیا جائے۔
- اجارہ پر لی ہوئی چیز کمال اور کیسے اور کن کن مقاصد کے لیے استعمال کی جائے گی اس کا بھی تعین ضروری ہے۔ البتہ احناف کے نزدیک مکان اور دوکانوں کے اجارہ میں یہ متعین کرنا ضروری نہیں کہ ان میں کرایہ دار خود رہے گا یا کسی اور کو رکھے گا یا دوکان میں کیا کاروبار کرے گا۔ البتہ ان عمارتوں کا کوئی ایسا استعمال مالک کی اجازت کے بغیر نہیں ہو سکتا جو ان کے عام اور معروف استعمال سے مختلف ہو یا اس سے عمارت کو کوئی نقصان پہنچتا ہو۔
- جس مقصد کے لیے عقد اجارہ کیا جا رہا ہے وہ عقلاً، شرعاً اور عادۃً درست اور قابل عمل ہو، لہذا کسی ایسے مقصد کے لیے اجارہ درست نہیں ہو گا۔ جو شرعاً، عقلاً یا عادۃً درست اور قابل عمل نہ ہو، مثلاً شراب سازی، کیمیا سازی وغیرہ۔
- کرایہ کا تعین واضح طور پر کیا جائے۔
- معاہدہ اجارہ کی شرائط میں کوئی ایسی چیز نہ ہو جو کسی ایک فریق کو کوئی ایسا حق دیتی ہو جو معاہدہ اجارہ کے مقاصد سے ہم آہنگ نہ ہو اور اس اضافی حق کا کوئی معاوضہ دوسرے فریق کے ذمہ واجب الادا نہ ہو۔ اس لیے کہ بلا معاوضہ ایسا اضافی حق ایک طرح سے ربا کے مترادف ہے۔
- اگر اجارہ پر دی جانے والی چیز تباہ ہو جائے یا ناقابل استعمال ہو جائے تو اجارہ پر لینے والے کو وقت سے پہلے اجارہ منسوخ کرنے کا حق حاصل ہے۔

• اجارہ پردی جانے والی چیز کے تمام نقصانات اور خطرات مالک کے ذمہ ہوں گے اور اجارہ پر لینے والے پر اس طرح کا کوئی بار نہیں ڈالا جائے گا۔ یاد رہے کہ مالک اپنی چیز کا کرایہ لینے کا مستحق ضرور اسی وقت ہو سکے گا جب وہ اس کے تمام نقصانات اور خطرات کی ذمہ داری خود قبول کرے۔ لہذا اجارہ پردی ہوئی چیز کا انشورنس، ٹوٹ پھوٹ وغیرہ سب مالک کے ذمہ ہوں گے۔

• فریقین جب چاہیں باہمی رضامندی سے معاہدہ اجارہ کو فسخ کر سکتے ہیں۔

• اجارہ پر وہی چیز دی جاسکتی ہے جو اجارہ پر دینے والے شخص کی ملکیت میں ہو اور اس کے قبضہ میں آچکی ہو۔ قبضہ اور ملکیت میں آنے سے قبل ہی اس کو اجارہ پر دینا درست نہیں ہے۔ جائداد غیر منقولہ کے لیے البتہ کاغذات ملکیت کا قبضہ میں آجانا جائداد کے قبضہ میں آنے کے مترادف مانا جاسکتا ہے^{۲۶}۔

یوں تو اجارہ کے احکام اور شرائط بہت مفصل ہیں لیکن ضروری احکام کا خلاصہ مذکورہ بالا سطور میں آگیا ہے۔ ان احکام اور شرائط کا لحاظ کرتے ہوئے جو اجارہ (لیزنگ یا پٹہ داری) کی جانے گی وہ شریعت کے مطابق ایک جائز طریقہ ہوگی۔

یاد رہے کہ اجارہ اور لیزنگ کے ادارہ سے بنگلہ اور بانصوبہ کارپوریٹ فائننس کے مقاصد کی تکمیل بنیادی طور پر مسلمان فقہاء کی ایجاد ہے۔ مغرب میں یہ تصور ماضی قریب میں آیا ہے انگلستان میں آج سے پچاس سال قبل لیزنگ کا بطور ایک ادارہ سرمایہ کاری کوئی قابل ذکر تصور نہیں تھا۔ وہاں یہ رواج ۱۹۶۰ء کے عشرہ سے شروع ہوا اور بہت جلد اس نے کاروباری حلقہ میں مقبولیت حاصل کر لی۔ اس کا اندازہ اس سے ہو سکتا ہے کہ ۱۹۷۹ء میں کل دو ہزار ملین پونڈ کی لیزنگ ہو رہی تھی جو کل سرمایہ کاری کا دس فیصد تھا^{۲۷}۔

لیزنگ یا اجارہ میں وہ انتظامی مشکلات بھی نہیں ہیں جو نفع و نقصان میں شرکت کے دو معروف طریقوں مناصبہ اور مشارکہ میں بیان کی جاتی ہیں۔ یہاں یہ خطرہ بھی نہیں ہے کہ اجارہ پر لینے والے (لیسی) غلط حسابات پیش کریں گے یا وہ دوسرے حسابات رکھیں گے۔ ایک بار بینک ان کو اجارہ پر چیزیں یا جائداد دے دے اور پھر اپنا کرایہ وصول کرتا رہے بشرطیکہ جائداد بینک کے رسک اور ضمان میں ہو۔

مغربی ممالک میں لیزنگ کی جو دو بڑی قسمیں جلد ہی مقبول ہو گئیں وہ فائننس لیز اور آپریشننگ لیز یعنی کامل ادائیگی کا اجارہ اور استعمالی اجارہ تھیں۔ ان دونوں قسموں کا ذکر

اسلامی نظریاتی کو نسل کی رپورٹ میں بھی موجود ہے۔ نامناسب نہ ہوگا اگر اس موضوع پر کو نسل کی رپورٹ کے متعلقہ پیرا گراف یہاں نقل کر دیئے جائیں:

"طویل المیعاد سرمایہ کاری کے لیے پشہ داری ایک جدید طریقہ ہے جو صنعتی ممالک میں روز افزوں ہے۔ پشہ داری دو طرح کی ہوتی ہے۔

• کامل ادائیگی پشہ داری

• استعمالی پشہ داری

کامل ادائیگی پشہ داری میں پشہ دینے والا پشہ دار کو اس کی ضرورت کا اثاثہ خرید کر کرایہ پر دینے کا معاہدہ کرتا ہے۔ ملکیت اثاثہ دلانے والے کی رہتی ہے۔ لیکن اس پر قبضہ پشہ دار کا ہوتا ہے اور وہی اسے استعمال بھی کرتا ہے۔ پشہ دار پابندی سے اس اثاثے کا کرایہ ادا کرتا رہتا ہے۔ قانوناً تو اس کا مالک پشہ دہندہ ہوتا ہے لیکن اس کے استعمال کے جملہ حقوق پشہ دار کو حاصل ہوتے ہیں اور اس کی دیکھ بھال، مرمت، خدمت اور بیمہ سب پشہ دار کے ذمہ ہوتی ہے۔ کرایہ اس انداز سے مقرر کیا جاتا ہے کہ پشہ دینے والا پشہ کی اصلی مدت میں ہی اثاثے کی قیمت مع کچھ نفع کے وصول کر لے۔ اور اصلی مدت اتنی ہوتی ہے جتنی کہ اثاثے کی بھرپور عمر۔ پشہ دار کو یہ اختیار بھی ہوتا ہے کہ وہ اثاثے کو ثانوی مدت کے لیے پشہ پر لے، اس ثانوی مدت میں کرایہ برائے نام سارہ جاتا ہے۔ عموماً پشہ کی کل مدت پانچ سال سے پندرہ سال تک ہوتی ہے۔ کیونکہ یہ اثاثہ اتنے ہی عرصہ تک کار آمد ہوتا ہے۔

استعمالی پشہ داری میں اثاثے کو مختصر مدت کے لیے کرایہ پر چلایا جاتا ہے۔ کرایہ سے ساری لاگت وصول نہیں ہوتی اس لیے اسے غیر ادائیگی پشہ داری بھی کہتے ہیں۔ چنانچہ بعد میں کسی وقت یا تو سامان بیچ دیا جاتا ہے یا پھر یکے بعد دیگرے اور لوگوں کو کرایہ پر دیا جاتا رہتا ہے اور اس طرح اس کی باقی قیمت نکال لی جاتی ہے۔ استعمالی پشہ داری خاص خاص چیزوں تک محدود ہوتی ہے جیسے کمپیوٹر، موٹر کار، فوٹو سٹیٹ مشین اور اس طرح کی اشیاء۔

پاکستان میں بینک درمیانی اور طویل مدت کے لیے رقوم پشہ داری کے اصول پر خود بھی فراہم کر سکتے ہیں اور پشہ پر دینے والے ذیلی اداروں کی معرفت بھی۔ اس طریق کار میں نقصان کا اندیشہ کم ہوگا اور پشہ کے حساب کتاب کی دیکھ بھال کے بھیلے میں پڑے بغیر نئے نظام میں بینک کے لیے معقول معاوضہ بھی یقینی ہو جائے گا۔ تاہم فی الوقت مروجہ طریقے کے برعکس انشورنس کا خرچ مالک کو برداشت کرنا پڑے گا تا کہ اس طریقے کو شریعت کے اصولوں سے ہم آہنگ بنایا جاسکے ۲۸۔"

(۵) مشارکہ

در اصل سود کے خاتمہ کے بعد اس کے حقیقی، اصلی اور مستقل طور پر قابل عمل متبادل مشارکہ اور مضاربہ ہی ہیں۔ تجارت اور سرمایہ کاری کے باب میں اسلام کی بنیادی تعلیمات کی روشنی میں مسلمان فقہاء نے جو دو اہم ادارے تشکیل دیئے وہ مشارکہ اور مضاربہ ہی کے تھے۔ قبل اس کے کہ یہاں مشارکہ پر بطور ایک متبادل کے گفتگو کی جائے ضروری معلوم ہوتا ہے کہ پہلے مشارکہ کے ضروری فقہی احکام بیان کر دیئے جائیں۔ جیسا کہ پہلے ہی عرض کیا گیا یہاں مشارکہ کے تفصیلی فقہی احکام بیان کرنے کا موقع نہیں ہے بلکہ چند بنیادی اصول بیان کیے جارہے ہیں جن سے اندازہ ہو سکے گا کہ مشارکہ کے تصور کی بنیاد پر بنکاری کے مقاصد کس طرح حاصل کیے جاسکتے ہیں:

• مشارکہ (فقہاء کے ہاں شرک کی اصطلاح زیادہ مروج ہے) سے مراد یہ ہے کہ دو یا دو سے زائد افراد مل کر کسی کاروبار میں اپنے اپنے سرمایہ کے ساتھ شریک ہوں اور کاروبار کے نفع اور نقصان دونوں میں شریک ہوں۔

• سرکار دو عالم ﷺ کا ارشاد گرامی ہے کہ مشارکہ میں نفع تو کسی بھی ایسی نسبت سے تقسیم کیا جاسکتا ہے جس پر پہلے سے سارے فریق اتفاق کر لیں، لیکن اگر نقصان ہو جائے تو سب شرکاء کے سرمایہ کے تناسب سے برداشت کیا جائے گا، یعنی جس کا سرمایہ دس فیصد ہے وہ نقصان کے دس فیصد کی حد تک ذمہ دار ہوگا اور جس کا سرمایہ نوے فیصد ہے وہ نوے فیصد کی حد تک نقصان کا ذمہ دار ہوگا^{۲۹}۔

• یہ ضروری نہیں کہ مشارکہ کے تمام شرکاء کاروبار میں براہ راست حصہ لیں بلکہ آپس کی پیشگی ضمانت کے تحت وہ یہ طے کر سکتے ہیں کہ کاروبار کا بندوبست کون اور کیسے کرے گا۔

• نفع کی تقسیم ہمیشہ فیصد کے حساب سے طے کی جائے گی اور کسی ایک یا چند افراد کے لیے کوئی متعین رقم طے نہیں کی جائے گی۔

• کاروباری ادارہ یا کمپنی اپنے شرکاء کی اجازت سے ہی قرضہ یا کوئی اور مالی ذمہ داری لے سکتی ہے۔

• اگر کاروباری ادارہ یا کمپنی نے شرکاء کی اجازت کے بغیر (یعنی میسورنڈم یا آرٹیکلز آف ایسوسی ایشن میں صراحت کیے بغیر) کوئی قرضہ یا مالی ذمہ داری قبول کر لی ہو اور اس کاروبار میں نقصان ہو جائے تو شرکاء اس قرضہ یا مالی ذمہ داری کی حد تک نقصان کے ذمہ دار نہ ہوں

- گے۔ بلکہ اس نقصان کے ذمہ دار ادارہ یا کمپنی کے منتظمین (ڈائریکٹرز) ہوں گے۔
- کاروباری ادارہ یا کمپنی کے منتظمین (ڈائریکٹرز) کو یہ اجازت نہیں ہوگی کہ وہ شرکاء کی اجازت کے بغیر کاروبار کی اصل مالیت سے زیادہ مالیت کا ادھار مال خرید لیں۔ اگر منتظمین نے بلا اجازت مالیت سے زیادہ ادھار لے لیا اور کمپنی نقصان میں چلی گئی تو وہ زائد نقصان منتظمین کو خود برداشت کرنا پڑے گا۔
 - اگر کمپنی کے منتظمین کا اپنا سرمایہ کمپنی کے کاروبار میں لگا ہوا نہیں ہے تو وہ کاروباری نقصان کے ذمہ دار نہ ہوں گے۔ وہ اس نقصان کے ذمہ دار صرف اس صورت میں ہوں گے جب ان کی بددیانتی، خیانت یا ضمنی ثابت ہو جائے۔
 - ایک مشارکہ کمپنی دو سری کمپنیوں سے مزید مشارکے یا مضاربے کر سکتی ہے بشرطیکہ دونوں کے شرکاء نے اس کی اجازت دی ہو۔ البتہ امام ابو حنیفہ کے نزدیک مضاربہ کرنے کے لیے شرکاء سے اجازت ضروری نہیں ہے
 - کسی کمپنی کے ڈائریکٹر کو اس کی اجازت نہیں کہ وہ کمپنی کے شرکاء سے اجازت لیے بغیر اپنا ذاتی کاروبار مشترکہ کاروبار میں ملا دے یا ذاتی کاروبار اس طرح کرے کہ اس سے مشترکہ کاروبار پر منفی اثرات پڑ رہے ہوں۔^{۳۰}
 - مذکورہ بالا احکام کی رو سے بنکوں کو کاروباری پارٹیوں سے قرضہ کے بجائے مشارکہ کی بنیاد پر معاملہ کرنا چاہیے لیکن اس کے لیے ضروری ہے کہ درج ذیل انتظامی اقدامات کیے جائیں:
 - بنک جن جن مشارکہ کمپنیوں میں سرمایہ لگائے ان کے انتظام میں بنک کا عمل دخل ہونا چاہیے۔ اس کی ایک شکل تو یہ ہو سکتی ہے کہ لگائے گئے سرمایہ کے تناسب سے بنک اس کمپنی کے بورڈ آف ڈائریکٹرز وغیرہ میں اپنے نامزد ارکان مقرر کر دے، دوسری شکل یہ ہو سکتی ہے کہ بنک کے ڈیپازٹرز میں سے ایک مخصوص مقدار سے زیادہ رقم دینے والے لوگوں میں سے ان کی آپس کی رضامندی سے ان کے نمائندے مقرر کر دیئے جائیں جو کمپنی کے بورڈ آف ڈائریکٹرز کے رکن مشور ہوں۔
 - بنکوں کو اجازت ہو کہ وہ جب چاہیں کمپنیوں کے کاروبار، حسابات، کاغذات اور رسیدوں وغیرہ کا معائنہ کر کے اپنی تسلی کر سکیں۔
 - ملک میں ٹیکسوں کے نظام پر مکمل نظر ثانی کی جائے حقیقت پسندانہ انداز سے نئی شرحیں اور ان کی وصولیابی کا طریقہ وضع کیا جائے جس میں ٹیکس سے بچنے کے رحمان کی خود بخود

حاصلہ شکنی ہو۔ اس وقت جو یہ تاثر عام ہے کہ کاروباری طبقہ کسی کسی رسیدیں رکھتا ہے اس کی بڑی وجہ بھی ٹیکوں کا غیر حقیقت پسندانہ نظام ہے۔ مناسب ہو گا کہ یہاں مشارکہ کے تصور کے بارے میں اسلامی نظریاتی کونسل کی رائے بھی بیان کر دی جائے۔

"نفع و نقصان میں شرکت کی بنیاد پر سرمایہ کاری کا کوئی ایسا قابل عمل طریقہ دریافت کرنے کی غرض سے، جو ہمارے حالات سے مطابقت رکھتا ہو، کونسل نے ان تمام فقہی کتابوں کا مطالعہ کیا ہے جو شرکت و مضاربت کے موضوع سے تعلق رکھتی ہیں۔ جہاں تک معاہدہ شرکت کی شرائط کا تعلق ہے ان کی رو سے کاروبار میں شرکت تمام فریق یہ حق رکھتے ہیں کہ وہ منافع کی تقسیم کے لیے اس امر کا لحاظ کیے بغیر کہ کاروبار میں ان کے لگائے ہوئے سرمائے کا تناسب کیا ہے، کسی بھی نسبت پر اتفاق کر لیں۔ لیکن جہاں تک نقصان کا تعلق ہے اس کی تقسیم کس نسبت اور شرح سے ہو متعلقہ فریقوں کی صوابدید پر نہ چھوڑا جائے بلکہ اس کے انضباط کا فریضہ مرکزی بینک کے سپرد ہونا چاہیے تاکہ ایک تو مالیاتی اداروں کے درمیان غیر صحت مندانہ رقابت کا سد باب ہو اور دوسرے مرکزی بینک کے لیے یہ ممکن ہو کہ وہ مختلف استعمالات کے لیے وسائل پیداواری کی تفصیص کے عمل کو قومی ترجیحات اور زرعی پالیسی کے مطابق متاثر کر سکے۔ نئے نظام میں متعلقہ فریقوں کے درمیان نفع و نقصان کی تقسیم کا عمل ان کے لگائے ہوئے سرمائے کے تناسب سے جاری رہے گا لیکن جہاں تک بینکوں اور مالیاتی اداروں کا تعلق ہے انہیں عام طور پر یہ حق حاصل نہ ہو گا کہ وہ اپنے کاروبار میں لگائے ہوئے سرمائے کے مطابق منافع کی رقم میں حصہ دار بنیں بلکہ ان کا حقیقی حصہ اس تناسب کے مطابق ہو گا جس کا تعین مرکزی بینک کرے گا۔ مثال کے طور پر کسی کاروبار میں کسی بینک کا منافع اس کے لگائے ہوئے سرمائے کے مطابق سو روپے ہے اور نفع کے تناسب کا تعین کرنے والے ادارے نے ۵۰، ۵۰ کی نسبت مقرر کی ہے تو اس صورت میں بینک کو جو منافع ملے گا اس کی مقدار پچاس روپے ہوگی تاہم جہاں تک نقصان کا تعلق ہے اس کی تقسیم سستی کے ساتھ کاروبار میں لگائے ہوئے سرمائے کے تناسب سے کی جائے گی۔

نفع و نقصان کی تقسیم کے لیے فراہم کی جانے والی رقم کو اتنے دنوں سے ضرب دیا جائے گا جتنے دنوں تک سرمایہ استعمال میں رہا۔ چاہے وہ کاروباری ادارہ کے حصہ کا سرمایہ ہو یا اس کی فاصلہ نقدی ہو یا بینک کا قرضہ ہو۔ یا بینک کو فراہم کی جانے والی رقم ہو جو کاروبار میں کام آئے۔ اس طرح ایک مشترکہ نسب نما حاصل ہو جائے گا۔ چنانچہ تمام فریقوں کے حصہ کے سرمایہ کا حساب

یومیہ حاصل ضرب کی بنیاد پر لگایا جائے گا۔ اس عمل میں بڑے سے بڑا جز بھی حاصل ضرب کا حساب لگانے کے لیے اس مدت سے تجاوز نہیں کرے گا جس کا حساب لگایا جا رہا ہے۔ کیونکہ یہی وہ مدت ہے جس میں عملی طور پر رقم لگی رہی اور کاروبار پر اثر انداز رہی۔ کاروباری اداروں سے معاملہ کرتے وقت بینک کے لیے ایک ایسی شق معاہدہ میں درج کرنا ہوگی جس کی رو سے اسے اپنی طرف سے ایک ڈائریکٹر مقرر کرنے کا اختیار ہو جو اس ادارہ میں بینک کے مفاد کی حفاظت کرے۔ بینک کو یہ اختیار بھی ہوگا کہ اس کاروبار کے سلسلے میں جس میں رقم لگائی ہے، حساب کتاب کی جانچ پڑتال کرے اور کاروبار کے بارے میں ضروری معلومات حاصل کرے۔

جہاں تک لمیٹڈ کمپنیوں سے بینکوں کے لین دین کا تعلق ہے، بینکوں کی ذمہ داری صرف اس رقم کی حد تک محدود ہوگی جو انہوں نے مالی امداد کی صورت میں فراہم کی ہے۔ لیکن اگر بینک، افراد، شرکاتی کاروبار یا دوسرے ایسے اداروں کو سرمایہ فراہم کریں گے جن کی ذمہ داری غیر محدود ہو تو بینکوں کی ذمہ داری بھی غیر محدود ہوگی۔ تاہم ایسی صورتوں میں بینک یہ پابندی لگا سکتے ہیں کہ دوسرا فریق بینکوں کی سرمایہ کاری کے دوران کوئی مزید مالی ذمہ داری قبول نہ کرے اور یہ کہ اگر بینکوں کی منظوری کے بغیر ایسی کوئی ذمہ داری فراہم کی گئی تو بینک اس میں شریک نہیں ہوں گے۔

کسی مالی ادارہ کی کاسیابی کا دارومدار اس پر ہے کہ لوگ بغیر کسی رکاوٹ کے اس کی لگائی ہوئی رقمیں واپس کرتے رہیں۔ موجودہ نظام میں اگر کوئی فریق رقم کی واپسی میں تاخیر کرتا ہے تو بینک اس پر تعزیری سود عائد کرتا ہے۔ سود کے خاتمہ کے بعد معاملہ کے فریقوں پر سے یہ دباؤ ختم ہو جائے گا۔ کونسل کا خیال ہے کہ تعزیری سود کی جگہ کوئی ایسی تدبیر اختیار کرنا نہایت ضروری ہے جو شریعت کے مطابق بھی ہو اور لوگوں کو بروقت ادائیگی پر مجبور بھی کر سکے۔ اگر کاروبار میں نقصان ہو جائے تو بات دوسری ہے۔ ورنہ عدم ادائیگی یا تاخیر کی صورت میں جمانہ عائد ہونا چاہیے۔ جو ایک خاص مدت تک بڑھتا رہے لیکن جمانے کی رقم بینک کی بجائے حکومت کے خزانے میں جمع ہونی چاہیے تاکہ یہ سود کی شکل نہ اختیار کرنے پائے۔ تاخیر اور نادہندگی، اگر بغیر معقول وجہ کے ہو تو یہ نہ صرف خیانت ہے بلکہ نئے نظام کو ناکام بنانے کے مترادف ہے۔ اس لیے ضرورت اس بات کی ہے کہ اس کا ارتکاب کرنے والوں کو سخت ترین سزا دی جائے۔ جس میں ان کے مال کی ضبطی بھی شامل ہو۔ ساتھ ہی ایسے لوگوں کو بلیک لسٹ کر دینا چاہیے تاکہ یہ آئندہ کسی بینک سے روپیہ نہ لے سکیں۔

مجوزہ بالا طریقہ کار بنکوں کے علاوہ دوسرے مالی اداروں پر بھی منطبق کیا جائے گا۔
 نئے نظام کی کامیابی کے لیے بنکوں کو یہ آزادی دینا ضروری ہے کہ وہ خالص کاروباری اصولوں اور بنکنگ کے معیارات کو پیش نظر رکھتے ہوئے جس فریق کی مالی امداد کی درخواست مناسب سمجھیں، منظور کریں اور جس کی مناسب نہ سمجھیں مسترد کر دیں۔ اس سلسلہ میں کئی سالوں سے دو چار ہیں۔ یہ سب جانتے ہیں کہ سرکاری شعبہ میں چلنے والے بہت سے کاروباری ادارے اچھی کارکردگی کا مظاہرہ نہیں کر رہے ہیں اور اپنی مصنوعات کی قیمتوں میں انتظامیہ کے کنٹرول کے تابع ہیں۔ چنانچہ انہیں یا تو مسلسل نقصان ہو رہا ہے یا پھر برائے نام فائدہ اس کے باوجود بنکوں کو سرکاری ہدایات کے ذریعہ مجبور کیا جاتا ہے کہ وہ ان اداروں کی مالی ضروریات پوری کریں۔ اس کا نتیجہ یہ ہے کہ ان کے اوپر بنکوں کے واجبات میں اضافہ ہوتا جا رہا ہے۔ موجودہ صورت حال میں تو اس سے بنک کا صرف نفع متاثر ہوتا ہے لیکن نئے نظام کے تحت چونکہ امانت داروں کے منافع کا انحصار بنک کے نفع پر ہو گا اس لیے بنک کے نفع میں کمی کا مطلب امانت داروں کے نفع کے حصہ میں کمی ہو گا۔ اس صورت حال کے پیش نظر کونسل اس امر کی پرزور سفارش کرتی ہے کہ نئے نظام میں ایسے تمام سرکاری کاروباری اداروں کو جو مستحکم بنک کاری کے معیار پر پورے نہ اترتے ہوں مالی امداد دینے کے لیے یا تو کوئی نیا ادارہ قائم کیا جائے یا پھر حکومت بنکوں کی طرف دیے ہوئے ایسے سرمائے کی ادائیگی کی ذمہ داری لے اور اس پر اتنی مالی امداد دے جو متعلقہ مدت کے دوران میں بنک کے اوسط منافع کی شرح کے مساوی ہو۔

نئے نظام کی کامیابی کے لیے یہ بھی ضروری ہو گا کہ حسابات کی جانچ پڑتال کے نظام میں بنیادی اصلاحات کی جائیں اس وقت نہ صرف یہ کہ اس نظام میں بہت سی خامیاں ہیں بلکہ موجودہ قانونی ڈھانچہ میں تنقیح سازوں (آڈیٹرز) کے طریق کار پر نظر ثانی کی ضرورت بھی ہے۔ تاکہ تنقیح کا نظام زیادہ آزاد ہو سکے۔ اس سلسلے میں مندرجہ ذیل انتظامات قابل غور ہیں:

- مالی اداروں کو یہ اختیار ہونا چاہیے کہ وہ جس کاروباری ادارہ کو رقم فراہم کریں اس کے حسابات کی تنقیح کے لیے اپنے تنقیح ساز مقرر کر سکیں۔ اس سے تنقیح سازوں میں تحفظ کا احساس بھی پیدا ہو گا اور وہ اپنے فرائض کی ادائیگی بھی آزادی سے کر سکیں گے۔
- بنکوں سے مالی امداد کے طالب اداروں کے لیے لازم قرار دیا جائے کہ وہ لاگت کے تعین کا نظام قائم کریں اور اس کی تنقیح بھی کرائیں۔ اب تک زیادہ تر کمپنیاں ایسا نہیں کرتیں۔ چنانچہ تنقیح سازوں کو پتہ نہیں چلتا کہ مصنوعات پر مختلف قسم کے کیا کیا مصارف کیے گئے ہیں۔

• مالی اداروں کے تنقیسی شعبہ کو بطریق احسن منظم کیا جائے تاکہ یہ دوہری جانچ کر کے اپنا اور ہر تیسرے یا چھٹے مہینہ حاصل ہونے والے نفع کے بارے میں نسبتاً زیادہ صحیح اندازہ ہو سکے گا۔

• انسٹی ٹیوٹ آف چارٹرڈ اکاؤنٹنٹس کو تنقیح سازوں کی دوران کار تربیت کے کورس شروع کرنے چاہئیں تاکہ انہیں یہ مکمل حاصل ہو جائے کہ وہ نفع چھپانے کے حسابی حیلوں سے واقف ہو جائیں۔

• انسٹی ٹیوٹ آف چارٹرڈ اکاؤنٹنٹس کو غیر سودی معیشت کے تقاضوں سے عہدہ برآ ہونے کے لیے ایک نئے تنقیسی نظام کو دریافت کرنے کے لیے تحقیق کرنی چاہیے۔ اس پر جو مصارف اٹھیں وہ حکومت اور مالی ادارے دونوں مل کر برداشت کریں۔

• حکومت کو ماہرین کی ایک کمیٹی تشکیل دینا چاہیے جو موجودہ کمپنیوں کے قانون، چارٹرڈ اکاؤنٹنٹس، انکم ٹیکس کے قانون اور سیکورٹیز اینڈ انویسٹمنٹ آرڈیننس اور دیگر متعلقہ قوانین کا جائزہ لے اور موجودہ تنقیسی نظام کو غیر سودی بنکاری کے تقاضوں کے مطابق ڈھالنے کے لیے سفارشات کرے۔ کمیٹی کو یہ بھی طے کرنا چاہیے کہ اگر کسی شخص کے خلاف نفع کو چھپانے کی دالہ کو شک پکڑی جائے تو اس کے خلاف کس نوعیت کی قانونی کارروائی کس طرح کی جانی چاہیے۔

اب تک ہمارا نظام بنکاری برطانیہ کی روایتی ڈگر پر چل رہا ہے۔ اس رپورٹ میں تجویز کردہ طریقے کے مطابق بنکوں کو چلانا جتنا بڑا انقلابی قدم ہے، کو نسل کو اس کا پورا احساس ہے۔ تاہم اگر بین الاقوامی سیاق و سباق دیکھا جائے تو معلوم ہو گا کہ اس مجوزہ نظام کی بعض شکلیں دوسرے ممالک میں کامیابی سے چل رہی ہیں۔ مثال کے طور پر جرمنی کے بنک شروع ہی سے خاص مقدار میں حصہ داری کی سرمایہ کاری اور قرض دی کر رہے ہیں۔ اس لیے ان کو کل مقصدی بنک کہا جاتا ہے۔ جاپان میں بھی دوسری جنگ عظیم سے پہلے تجارتی بنک باقی ماندہ حصص کی خرید کا کام کرتے تھے۔ جنگ کے بعد بھی یہ بنک اس کاروبار پر اثر انداز ہوتے رہے ہیں۔ فرانس میں بھی کاروباری بنک حصہ داری کی بنیاد پر سرمایہ کاری کا کام کرتے ہیں۔ ایسے بنک وہاں خاصی تعداد میں پائے جاتے ہیں۔ گزشتہ سالوں میں کئی ممالک میں تجارتی بنکوں نے سرمایہ کاری کے جدید طریقے اختیار کرنا شروع کیے ہیں۔ جیسے پشہ داری، ملکیتی کرایہ داری اور قرضوں کو حصہ داری کی بنیاد پر منتقل کرنے کے سودے۔

کو نسل کو یہ احساس ہے کہ اس نے جو نیا نظام تجویز کیا ہے اس کے تحت بینک اور دوسرے مالی ادارے جس ادارہ کو بھی مالی مدد دیں گے اس کے انتظامی فیصلوں میں دخل اندازی بھی کرنا شروع کر دیں گے۔ بہر حال ایسی مداخلت مالی ادارے موجودہ حالات میں بھی کرتے ہیں جن میں سود پر قرضے دیئے جاتے ہیں۔ مثال کے طور پر قرض کے معاہدہ میں بعض ایسی سخت شرائط رکھی جاتے ہیں جیسے مقروض ادارہ کے ڈائریکٹروں میں اپنے ڈائریکٹر کی نامزدگی یا جیسے یہ شرط کہ مقروض ادارہ اپنے نئے سرمایہ حصص کے اجراء سے قبل یا مزید طویل المیعاد قرضوں کے حصول سے قبل یا منافع کے اعلان سے پہلے مالی ادارہ کی اجازت حاصل کرے گا۔ ان معاہدات میں مالی ادارہ کو یہ اختیار بھی حاصل ہوتا ہے کہ وہ اپنے نتیج ساز مقرر کریں اور اگر کسی وقت مناسب سمجھیں تو مقروض کمپنی کا نظم و نسق بھی سنبھال لیں۔ مالی ادارے صرف یہی ذمہ داری نہیں لیتے کہ وہ غیر فروخت شدہ حصص خرید لیں گے، بلکہ کاروباری ادارہ سے یہ معاہدہ بھی کرتے ہیں کہ وہ ان سے یہ حصص پھر خرید لیں۔ اس طرح یہ ادارے کفالت ہی نہیں قبول کرتے بلکہ کاروباری ادارہ پر یہ شرط بھی حائد کرتے ہیں کہ وہ نفع اور کمیشن کی معینہ رقم کی ذمہ داری لیں۔

یہ امر واقعہ ہے کہ بینکوں کا مزاج ان کے عملی ضوابط اور ان کا طریقہ کار سب قومی ترجیحات اور ان مخصوص حالات سے متعین ہوتے ہیں جو ملک میں پائے جاتے ہیں۔ مثال کے طور پر امریکہ اور برطانیہ کا معاملہ لیجیے۔ ان دونوں میں ایک طویل عرصے سے سیاسی وابستگی چلی آرہی ہے۔ خاندانی اور نسلی تعلقات ہیں۔ اس کے باوجود امریکہ میں بنگاری نظام ایک بالکل جدید طرز پر پروان چڑھا ہے۔ کیونکہ وہاں کے مقامی حالات اور معاشرتی طرز عمل کا تقاضا یہی ہے۔ پھر وقت کے تقاضوں میں تبدیلی کے ساتھ ساتھ برطانوی بینکوں نے قلیل المیعاد قرضے دینے کے روایتی طریقہ کو چھوڑ کر دوسری جنگ عظیم کے بعد درمیانی مدت کی سرمایہ کاری میں بڑھ چڑھ کر حصہ لینا شروع کر دیا ہے۔ ایک خاص بات یہ بھی ہے کہ گزشتہ چند سالوں میں برطانیہ میں نجی بہت کاری کے اداروں جیسے پینشن فنڈ، سرمایہ کاری کے ادارے، بیمہ کمپنیوں وغیرہ نے حصہ داری اور طویل المیعاد سرمایہ کاری میں تھریباً ویسا ہی کردار ادا کرنا شروع کر دیا ہے۔ جیسا کہ جرمنی میں تجارتی بینکوں نے کیا۔ اس قسم کے ادارے برطانیہ اور دوسرے ترقی یافتہ ممالک میں کمپنیوں کے فیصلوں پر بھرپور دباؤ ڈالتے ہیں۔

مختلف ممالک میں بینک اور دوسرے مالی ادارے جن نئے نئے طریقوں سے کام کر رہے ہیں اور اپنے اپنے ملک میں جو کردار انجام دے رہے ہیں اس کے پیش نظر یہ نہیں کہا جاسکتا کہ

کوئل کے تجویز کردہ خطوط پر بینک کاری کی تنظیم نو ایک ایسا تجربہ ہے جس پر کمپنیں عمل نہیں ہوا۔ لیکن اس کے ساتھ ہی اس سے بھی انکار نہیں کیا جاسکتا کہ بینک اور مالیاتی اداروں سے سود کا قلع قمع ایک جرأت مندانہ اقدام ہے اور جس طرح ہر جدید نظام کو ابتداء میں مسائل اور مشکلات کا سامنا کرنا پڑتا ہے، اس کو بھی کرنا پڑے گا۔ کوئل کا خیال ہے کہ اگر اس کے مجوزہ طریقہ کار کو ایک بار عملی جامہ پہنا دیا گیا اور لوگوں نے اس میں سرگرمی سے حصہ لیا تو تجربہ اپنے ارتقائی مراحل تیزی سے طے کرے گا اور مسائل اور مشکلات کے عملی حل دریافت ہوتے جائیں گے۔ ۳۱۔

(۶) مضاربہ

مضاربہ دراصل وہ مشارکہ ہے جس میں مالک سرمایہ یا مالکان سرمایہ اس شرط پر اپنا سرمایہ کسی کو کاروبار میں لگانے کے لیے دیں کہ نفع ان کی مقرر کردہ شرائط کے مطابق تقسیم ہوگا اور اگر نقصان ہو تو وہ صرف مالک سرمایہ کا ہوگا اور اس صورت میں کاروبار کرنے والا کسی نفع یا اجرت کا حقدار نہ ہوگا۔ یعنی نفع ہونے کی صورت میں دونوں اپنا اپنا طے شدہ حصہ لیں گے اور نقصان کی صورت میں مالک سرمایہ کا سرمایہ اور کاروبار کرنے والے کی منت رائیگاں جائے گی۔ گویا مضاربہ ایک ایسا مشارکہ ہے جس میں ایک طرف سے سرمایہ لگایا جائے اور دوسری طرف سے منت اور مہارت استعمال کی جائے۔ مضاربہ کے ضروری احکام یہ ہیں:

- مضاربہ متعین اور طے شدہ قدر رقم کی بنیاد پر ہو سکتا ہے۔ کسی غیر متعین مال و جائیداد یا کسی غیر مادی منفعت کی بنیاد پر نہیں ہو سکتا۔ مثلاً کسی مکان کے حق رہائش کو مضاربہ کا سرمایہ قرار نہیں دیا جاسکتا۔ اسی طرح کوئی ایسا قرض یا دین (debt) جو ابھی وصول کیا جانا ہو مضاربہ کا سرمایہ نہیں قرار دیا جاسکتا۔

- مضاربہ (کاروبار کرنے والا) اور وکیل (ایجنٹ) میں فرق ہے۔ ایجنٹ کی تنخواہ مقرر ہوتی ہے اور وہ اس کو ہر حال میں ملتی ہے، چاہے کاروبار میں نفع ہو یا نقصان۔ لیکن مضاربہ کا حصہ نفع صرف اسی وقت واجب الادا ہوگا جب کاروبار میں منافع ہو۔ ورنہ نہیں۔ لہذا مضاربہ (یعنی مضاربہ کمپنی) جن لوگوں کو تقرر کرے یا جن سے کاروبار کے سلسلہ میں کام لے وہ مضاربہ کمپنی کے ملازم شمار ہوں گے اور ان کی اجرت مضاربہ کمپنی کو اپنے پاس سے ہر حال میں کرنی ہوگی۔ ایسے ملازمین یا ایجنٹوں کی تنخواہیں مضاربہ کے نفع سے نہیں دی جاسکتیں۔ الا یہ کہ مضاربہ اپنا نفع وصول کر کے اس میں سے اپنے ملازمین کو تنخواہیں دے۔

- مضاربہ عام (جنرل) بھی ہو سکتا ہے اور خاص (Specific) بھی۔ عام مضاربہ میں مضارب (یعنی مضارب کمپنی) کو حق ہوگا کہ جس کاروبار میں مناسب سمجھے سرمایہ لگائے اور جہاں چاہے کاروبار کرے۔ لیکن خاص مضاربہ میں مضاربہ کمپنی وہی کاروبار کرے گی جس کی اجازت سرمایہ لگانے والوں نے دی ہو۔ خاص مضاربہ میں جگہ، نوعیت اور دورانیہ وغیرہ کی شرائط بھی حائد کی جاسکتی ہیں۔
- مضاربہ میں لگایا جانے والا سرمایہ طے شدہ مقدار اور مالیت کا ہونا ضروری ہے، اس طرح اس کی نقد ادائیگی بھی ضروری ہے۔ لہذا اگر کسی شخص کا کوئی قرضہ مضاربہ کمپنی کے ذمہ واجب الادا ہے تو اس سرمایہ کی بنیاد پر مضاربہ نہیں ہو سکتا۔ بلکہ پہلے قرض وصول کیا جائے اور پھر اس سے مضاربہ کے شیررز یا سرٹیفیکیٹس خریدے جائیں۔ البتہ یہ ہو سکتا ہے کہ سرمایہ لگانے والا مضاربہ کمپنی کو اپنے کسی قرض کی وصولیابی کے لیے اپنا اثبوت مقرر کر دے اور مضاربہ کمپنی وہ قرض وصول کر کے کاروبار میں لگا لے۔
- اگر کسی شخص کی کوئی رقم بطور امانت کسی کے پاس رکھی ہو تو وہ مالک کی اجازت سے اس رقم کو مضاربہ میں لگا سکتا ہے۔
- سرمایہ کا عملہ کمپنی (یا مضارب) کے حوالہ کر دینا ضروری ہے۔ اگر سرمایہ مالک ہی کے قبضہ میں رہے تو مضاربہ درست نہیں ہوگا۔
- نفع کی نسبت (Rati) پہلے سے طے ہونا ضروری ہے کہ کمپنی کو نفع یا آمدنی کا کتنا حصہ ملے گا اور سرمایہ لگانے والے کو کتنا۔ البتہ یہ ہو سکتا ہے کہ یہ طے کر لیا جائے کہ اگر نفع کی کل رقم اتنی رقم سے زیادہ ہوئی تو فلاح شخص کو مزید اتنے ہزار یا لاکھ روپے ملیں گے۔
- مضاربہ میں ہر وہ شرط کالعدم ہوگی جس کی رو سے مضاربہ کمپنی (مضارب) کل یا جزوی طور پر نقصان برداشت کرنے کا پابند کیا گیا ہو۔ اسی طرح ہر وہ شرط بھی کالعدم ہوگی جس کی رو سے فریقین میں سے کسی کو کسی ایسی چیز کا پابند کیا گیا ہو جس کا مضاربہ سے براہ راست تعلق نہ ہو۔ مثلاً یہ کہا جائے کہ جو شخص مضاربہ میں سرمایہ لگائے وہ اپنی زمین مضاربہ کمپنی کو بھی لیز پر دے دے تو یہ شرط کالعدم ہوگی۔
- اگر مضاربہ کمپنی نے کوئی ایسا کاروبار کیا جس کی مضاربہ کی بنیادی شرائط کی رو سے اجازت نہ تھی یا کوئی ایسا اقدام کیا جو شرائط کی رو سے اس کو نہیں کرنا چاہیے تو وہ خود اپنے اس عمل کا ذمہ دار ہوگا اور اس عمل کے جو بھی نتائج ہوں گے وہ اس کو خود ہی بھگتنے پڑیں گے۔

- اگر مضاربہ کمپنی کی کسی کوتاہی کے بغیر سرمایہ ڈوب جائے یا کوئی اور نقصان ہو جائے تو مضاربہ کمپنی ذمہ دار نہ ہوگی۔ لہذا ہر وہ شرط کا اہم ہوگی جس کی رو سے سرمایہ کی ہر صورت میں واپسی مضاربہ کمپنی کی ذمہ داری قرار دی گئی ہو۔
- حام یا جنرل مضاربہ میں مضاربہ کمپنی کو ہر وہ اقدام کرنے کا اختیار ہے جو ایک عام ذہن کا سمجھدار انسان تجارت اور کاروبار کو کامیاب بنانے کے لیے کرتا ہے۔ وہ عام خرید و فروخت، نقد یا ادھار، لیز، ٹریڈنگ غرض سب کچھ کرنے کا اختیار رکھتی ہے۔
- البتہ مضاربہ حام ہو یا خاص، مضاربہ کمپنی سرمایہ کاروں کی اجازت کے بغیر کاروبار کے لیے قرض نہیں لے سکتی اور سرمایہ کاروں کی اجازت کے بغیر جو قرضے لیے جائیں گے یا جو مالی ذمہ داریاں قبول کی جائیں گی ان کو ادا کرنے یا پورے کرنے کے سرمایہ کاران پابند نہیں ہوں گے اور ان کی ادائیگی مضاربہ کمپنی خود کرے گی۔ خلاصہ یہ کہ مضاربہ کے سرمایہ سے زیادہ جو بھی مالی ذمہ داری ہوگی وہ مضاربہ کمپنی کے ذمہ رہے گی۔
- ایک مضاربہ کمپنی مضاربہ کی رقم سے دوسرا ذیلی مضاربہ کر سکتی ہے۔ بشرطیکہ اس کو ایسا کرنے کی اجازت پہلے سے دے دی گئی ہو۔ (یعنی کمپنی کی بنیادی دستاویزات میں ایسی اجازت کی تصریح موجود ہو) ذیلی مضاربہ میں مضاربہ کمپنی اور ذیلی مضاربہ میں جو نفع تقسیم ہو گا وہ اصلی مضاربہ کے نفع کے اس حصہ میں سے ہو گا جو مضاربہ کمپنی کو اصل مضاربہ سے ملنے والا تھا۔
- مضاربہ کمپنی اپنے ضروری اخراجات مضاربہ کی آمدنی سے وصول کر سکتی ہے۔ ضروری اخراجات سے مراد یہ ہے کہ اس نوعیت اور انداز کے کاروبار کو کامیاب بنانے کے لیے عملاً جو اخراجات ناگزیر ہیں وہ مضاربہ کی آمدنی سے وصول کیے جاسکتے ہیں۔ ناگزیر اخراجات کا تعین بازار کے رواج اور زمانہ کے معروف اور رائج الوقت طریقہ کے مطابق ہو گا ۳۲۔
- مضاربہ کے اس بہت سرسری خاکہ کے مطابق بینکوں اور ان کے ہاں سرمایہ رکھنے والوں کا تعلق آپس میں سرمایہ کار (رب المال) اور مضارب (انٹرپرائیور) کا ہو گا۔ بینک اس رقم کو کاروبار میں لگائے گا اور نفع پہلے سے طے شدہ تناسب کے مطابق سرمایہ رکھنے والوں کو ادا کرے گا۔ اس طرح بینک دوسروں کو بھی کاروبار کے لیے رقم دے سکے گا۔ اس دوسری صورت میں بینک کی حیثیت رب المال کی اور دوسرے کی حیثیت مضارب کی ہوگی اور جو نفع یا آمدنی ہوگی اس میں پہلے اصل سرمایہ کاروں کا حصہ الگ کر کے ان کو دے دیا جائے گا۔ پھر جو حصہ بینک کو ملے والا تھا

اس میں سے ہر ایک طے شدہ تناسب سے بنک اور دوسرے مضارب کو نفع تقسیم کیا جائے گا۔ اس کے لیے ضروری ہے کہ بنکوں کے طریقہ کار، دستاویزات اور قواعد و ضوابط میں بنیادی تبدیلیاں لائی جائیں اور تمام چیزوں کو مذکورہ بالا خاکہ سے ہم آہنگ کیا جائے۔ سطور بالا میں (مشارکہ کے ذیلی عنوان کے تحت) جو کچھ عرض کیا گیا ہے (خاص طور پر اسلامی نظریاتی کونسل کی سفارشات کے اقتباسات) ان سب چیزوں کی یاد دہانی مضاربہ کے ذیل میں بھی ضروری ہے۔ دراصل مضاربہ اور مشارکہ کے بہت سے احکام ایک دوسرے سے ملتے جلتے ہیں اور اکثر و بیشتر ان دونوں اداروں پر جن شرعی اصولوں کا اطلاق ہوتا ہے وہ ایک ہی ہیں۔

(۷) بیع موبل

نفوی اور اصطلاحی اعتبار سے بیع موبل سے مراد ادھار فروخت، یعنی ایسی بیع جس میں قیمت بعد میں ادا کی جائے۔ یہ ادائیگی یکمشت بھی ہو سکتی ہے اور بالاقساط بھی۔ لیکن شرط یہ ہے کہ قیمت پہلے سے متعین ہو، ادائیگی کی تاریخ یا مدت متعین ہو اور یہ بھی طے ہو کہ قیمت یکمشت ادا کی جائے گی یا بالاقساط۔ جیسا کہ عرض کیا گیا ہمارے ملک میں بیع موبل اور بیع مراحہ کے مجموعہ کو مارک اپ کے نام سے اختیار کیا گیا ہے جس کی بعض صورتوں میں بیع سلم کے عناصر بھی شامل ہیں۔ لیکن اس میں اصلی بنیاد بیع موبل ہی ہے لہذا ہم مارک اپ کا ذکر بھی بیع موبل ہی کے ضمن میں کریں گے لیکن پہلے بیع موبل کے ضروری شرعی احکام ملاحظہ ہوں:

- بیع موبل کے جائز ہونے کے لیے ضروری ہے کہ فروخت کنندہ فروخت کے وقت اس شے کا مالک ہو جس کو وہ فروخت کر رہا ہے اور وہ چیز اس کے قبضہ میں ہو۔ قبضہ حقیقی (یعنی فزیکل) بھی ہو سکتا ہے اور حکمی (یعنی کنٹرول) بھی۔
- بیع موبل میں قیمت کی وصولیابی کو یقینی بنانے کے لیے بائع کو یہ اختیار ہے کہ اگر وہ چاہے تو مشتری کی کوئی چیز رہی رکھ سکتا ہے۔
- بائع اپنے سامان یا جائیداد کو فروخت کرتے وقت نفع کا حقدار صرف اس صورت میں ہوگا جب وہ چیز اس کے ضمان (یعنی رسک) میں ہو۔ جائیداد اگر کسی اور شخص کے ضمان (یعنی رسک) میں ہے تو اس کا نفع لینے کا بائع کو حق نہیں۔
- بیع موبل کے جائز ہونے کے لیے ضروری ہے کہ جو سامان یا چیز فروخت کی جا رہی ہے اس کا قبضہ فوراً دے دیا جائے۔ اگر قبضہ بھی بعد میں دیا جانا طے ہو اور قیمت بھی بعد میں ادا

کی جاتی ہو تو ایسی بیع ناجائز ہے اور اس لیے ہے کہ شریعت میں رہن کے عرض میں دین (debt) کی فروخت کو ممنوع قرار دیا گیا ہے۔^{۳۳}

• بیع سلم اور بیع موبل میں مال پہلے دیا جاتا ہے اور قیمت بعد میں وصول کی جاتی ہے۔ دونوں صورتوں میں یہ ضروری ہے کہ کوئی ایک چیز (مال یا قیمت نقد ادا کی جائے)۔

اسلامی نظریاتی کونسل کی رائے میں "بیع موبل" کی تعریف یوں کی جاسکتی ہے کہ یہ خرید و فروخت کا ایسا معاملہ ہے جس میں شے متعلقہ کی قیمت فوری طور پر ادا کرنے کی بجائے کچھ عرصہ بعد ایک مشت یا قسطوں کی صورت میں ادا کی جاتی ہے۔ یہ طریقہ صنعتی اور زرعی شعبوں کے علاوہ اندرونی اور بیرونی تجارت میں سرمائے کی فوری ضروریات کی تکمیل کے لیے بڑا مفید ثابت ہو سکتا ہے۔ مثال کے طور پر ایک بوری کھاد کی قیمت بنک کے لیے پچاس روپے ہے، لیکن بنک یہ کھاد سرمائے کے ضرورت مند کسانوں کو اپنے اینجنٹ کی معرفت پچیس روپے فی بوری کے حساب سے فروخت کرے گا اس شرط کے ساتھ کہ وہ اس کی قیمت اس وقت یا اس سے پہلے ادا کر دے گا جب کہ اینجنٹ، بنک کے حسب ہدایت، مال کسانوں کو مہیا کر دے گا۔ جہاں تک اندرونی اور بیرونی تجارت کا تعلق ہے اس سلسلے میں مندرجہ ذیل طریق کار اپنایا جاسکتا ہے، کوئی تجارتی ادارہ کسی ملکی دکاندار یا صنعت کار سے اپنی مطلوبہ چیز خریدنے یا درآمد کرنے کے لیے بنک سے قرض طلب کرتا ہے لیکن بنک اس کے درآمدی بل کی ادائیگی کرنے یا اسے رقم قرض دینے کے بجائے مذکورہ ادارے کے ساتھ معاہدے کے تحت، اس کی مطلوبہ چیز اپنے حساب میں خود خریدتا ہے یا درآمد کرتا ہے اور پہلے سے طے شدہ قیمت پر، جس میں اس شے کے حقیقی اخراجات کے علاوہ بنک کا جائز منافع بھی شامل ہو گا، ادارہ مذکورہ کے ہاتھ فروخت کر دے گا اور ادارہ اس شے کی قیمت بعد میں ایک مقررہ وقت پر ادا کرے گا۔

اگرچہ یہ طریقہ اسلامی شریعت کے مطابق ہے لیکن اس کے لیے شرط ہے کہ خرید کردہ شے متعلقہ ادارے کے حوالے کیے جانے سے پہلے بنک کے قبضے میں آئے۔ تاہم اس شرط کی تکمیل کے لیے یہی کافی ہے کہ بنک نے جس ادارے سے مال خریداہو وہ اس مال کو بنک کے نام پر علیحدہ کر دے اور پھر اس شخص کو دے دے جسے بنک نے اس سلسلے میں مجاز و مختار قرار دیا ہو اور اس میں وہ شخص بھی شامل ہو گا جس کے لیے مال خریدایا گیا ہو۔

اس طریق کار کی بڑی خوبی یہ ہے کہ یہ نسبتاً آسان ہے اور کسی نقصان میں شرکت کا خطرہ مول لیے بغیر بنک مناسب منافع کی ضمانت مہیا کرتا ہے۔ سوائے اس کے مال خریدنے والا

دیوالیہ ہو جائے یا رقم کی ادائیگی میں ناکام رہے۔ اگرچہ اسلامی فریعت کے مطابق سرمایہ کاری کے اس طریقے کا جواز موجود ہے تاہم بلا امتیاز اسے ہر جگہ کام میں لانا دانش مندی سے بعید ہو گا کیونکہ اس کے بے جا استعمال سے خطرہ ہے کہ سودی لین دین کے از سر نو رواج کے لیے چور دروازہ کھل جائے گا۔ لہذا ایسی احتیاطی تدابیر اختیار کی جانی چاہئیں کہ یہ طریقہ صرف ان صورتوں میں استعمال ہو جہاں اس کے سوا چارہ نہ ہو۔ اس کے علاوہ اشیاء کی قیمت خرید پر بنک کے منافع کی شرح کا تعین بڑی احتیاط کے ساتھ کیا جانا چاہیے اور سختی کے ساتھ اس کی نگرانی ہونی چاہیے تاکہ من مانی کارروائیوں اور ایک نئی صورت میں سودی لین دین کے دوبارہ آغاز کے امکان کا سد باب ہو سکے۔ لہذا اسٹیٹ بنک کی جانب سے ایسے ذیلی شعبوں اور اشیاء کی تخصیص و تعین کی جانی چاہیے جن کو "بیج موٹل" کی صورت میں سرمایہ فراہم کرنے کی اجازت ہو اور وقتاً فوقتاً اس فہرست پر نظر ثانی بھی ہوتی رہنی چاہیے۔ اسٹیٹ بنک عمومی حیثیت سے تمام شعبوں کے لیے یکساں یا ہر ذیلی شعبے اور شے کے لیے علیحدہ علیحدہ بنک کے منافع کی زیادہ سے زیادہ حد کا تعین کر سکتا ہے اور ایسی دوسری پابندیاں عائد کر سکتا ہے جو بدعنوانیوں کی روک تھام کے لیے ضروری مشور ہوں۔^{۳۳}

(۸) بیج بالفواء (Buy Back Agreement)

بیج بالفواء سے مراد وہ بیج ہے جس میں یہ شرط رکھ لی گئی ہو کہ چپنے والا اگر قیمت واپس کر دے تو خریدنے والا خریدی ہوئی چیز واپس کر دے گا۔ یہ معاملہ ایک اعتبار سے خرید و فروخت کا اور ایک اعتبار سے رہن کا معاملہ ہے۔ جہاں تک خریدنے والے کا تعلق ہے تو اس کو انتفاع سے متعلق تمام حقوق ملکیت حاصل ہو جاتے ہیں۔ وہ خریدی ہوئی چیز کا ہر طرح استعمال کر سکتا ہے، اس سے مستفید ہو سکتا ہے۔ اس کی آمدنی اور منافع کا حقدار ہے لیکن وہ اس کو نہ آگے فروخت کر سکتا ہے نہ رہن رکھ سکتا ہے اور اگر بیج بالفواء کے ذریعہ کوئی جائیداد غیر منقولہ فروخت کی گئی ہو تو اس میں حق شفعہ بھی جاری نہیں ہو گا۔ بیج بالفواء کے ضروری احکام درج ذیل ہیں:

- بیج بالفواء پر رہن کے متعدد احکام کا اطلاق ہوتا ہے۔ اس لیے خریدنے والے والا جائیداد کی ذات (کورپس) کا حقیقی مالک نہیں گردانا جاتا، اس لیے کہ چپنے والا جب چاہے قیمت ادا کر کے اپنی جائیداد واپس چھڑا سکتا ہے۔
- بیج بالفواء میں نقد بیج بھی ہو سکتی ہے اور بیج موٹل بھی۔
- بیج بالفواء میں فریقین اگر چاہیں تو ایک مدت مقرر کر سکتے ہیں جس کے بعد بائع کو جائیداد خرید

لیئے اور قیمت ادا کرنے کا اختیار نہ رہے اور جائیداد کی ذات (کورپس) پر مشتری کا مستقل حق مسلمہ ہو جاتا ہے۔

• بیع بالوفاء میں جائیداد سے ہونے والی آمدنی اور منافع مشتری کا حق ہے۔ البتہ اگر فریقین چاہیں تو یہ شرط رکھ سکتے ہیں کہ آمدنی اور منافع ایک خاص نسبت سے فریقین کے مابین تقسیم کیا جائے گا۔

• بیع بالوفاء کے درست ہونے کے لیے یہ ضروری نہیں ہے کہ جائیداد کا قبضہ فوراً ہی مشتری کو دیا جائے۔ اگر قیمت نقد دیدی گئی ہو تو جائیداد کا قبضہ بعد میں دیا جاسکتا ہے۔

• اگر جائیداد کے مالک نے کسی قرض کے عوض قرضدار کے ہاتھ جائیداد بیع بالوفاء کے طور پر فروخت کی ہو تو ایسی بیع تمام تر رہیں سمجھی جائے گی اور اس پر مذکورہ بالا احکام جاری نہ ہوں گے۔ اس لیے کہ یہ کھلی کھلی ربا کی ایک شکل ہے جس میں ایک قرضدار اپنے قرض کے مقابلہ میں اضافی فوائد حاصل کرنا چاہتا ہے^{۳۵}۔

مذکورہ بالا احکام کی روشنی میں بیع بالوفاء کو بنکوں کے متعدد معاملات میں استعمال کیا جاسکتا ہے۔ یہاں یہ بات یاد رہے کہ بیع بالوفاء فقہائے کرام کے نزدیک کوئی معیاری اور مثالی نوعیت کا لین دین نہیں ہے بلکہ اس میں کراہت کے متعدد پہلو پائے جاتے ہیں۔ یہی وجہ ہے شروع دور کے فقہاء نے اس کو سد ذریعہ کے اصول کے تحت اس لیے ناجائز قرار دیا کہ اس سے ربا کے دروازے کھل سکتے ہیں لیکن بعد کے فقہاء نے بعض ایسی شرائط کے تحت اس کی اجازت دے دی ہے کہ اگر ان کی پابندی کی جائے تو ربا سے بچا جاسکتا ہے۔

بیع بالوفاء کو چھوٹے قرضوں میں تو بہ سہولت اور بڑے قرضوں میں کسی حد تک اپنایا جاسکتا ہے۔ اس کی شکل یہ ہوگی کہ فرض کیجیے ایک شخص کو دس لاکھ روپیہ کی ضرورت ہے اور وہ اس سے مثلاً کوئی انڈسٹری لگانا چاہتا ہے۔ وہ شخص اپنا مکان بیع بالوفاء کے تحت دس لاکھ روپے میں بنک کو فروخت کر دے اور دس لاکھ روپیہ لے کر انڈسٹری لگائے۔ اب بنک اس مکان کو کرایہ پر دے دے گا اور کرایہ میں ایک خاص نسبت سے اس کا حصہ اس کو ملتا رہے گا۔ اگر مکان کا کرایہ ماہوار پانچ ہزار روپے ہو تو اس میں سے مثلاً ڈھائی ہزار ماہوار بنک کو اور ڈھائی ہزار انڈسٹری لگانے والے کو ملتے رہیں گے۔ اب فرض کیجیے کہ بیع بالوفاء کے لیے پانچ سال کی مدت رکھی گئی تھی۔ پانچ سال کے بعد انڈسٹری لگانے والا دس لاکھ روپے بنک کو واپس کر دے گا اور اپنا مکان واپس لے لے گا۔ اس دوران میں بنک کو مکان کے کرایہ سے جو آمدنی ہوئی وہ اس کی اضافی آمدنی تھی جو اس کو

اس مد سے حاصل ہوئی۔

(۹) بیع سلم

بیع سلم سے مراد لین دین اور خرید و فروخت کا وہ معاہدہ ہے جس میں قیمت یا رقم فوری (نقد) ادا کی جائے اور خریدی گئی چیز بعد میں فراہم کی جائے۔ اگرچہ قواعد شریعت کے لحاظ سے لین دین کی یہ نوعیت درست نہیں ہونی چاہیے اس لیے کہ اس میں ایسی چیز خریدی جا رہی ہے جو ابھی موجود ہی نہیں ہے لیکن جائز تجارت کی سہولتیں فراہم کرنے اور لوگوں کی معاشی ضروریات کی تکمیل کے لیے شریعت نے اس کی ایک استثنائی صورت کے طور پر جائز قرار دیا ہے۔

بیع سلم کی بنیاد قرآن پاک کی آیت میں بالواسطہ اشارہ اور ایک صریح حدیث رسول ﷺ کے علاوہ سنت تقریری ہے۔ یعنی صحابہ کرام بیع سلم کا کاروبار کرتے تھے اور سرکارِ دو عالم ﷺ نے اس سے کھلی منع نہیں فرمایا بلکہ بعض بنیادی اصلاحات کے بعد اس کی اجازت دی ۳۶۔ بیع سلم کے ضروری احکام اور شرائط درج ذیل ہیں:

- بیع سلم میں جس چیز، سامان یا مال کی خرید و فروخت کی جائے وہ معلوم متعین اور طے شدہ ہو، یعنی اس کی نوعیت، قسم، مقدار، صفات، خصوصیات، تعداد متعین اور طے شدہ ہو۔
- جو قیمت یا رقم پیشگی وصول کی گئی ہے وہ معلوم اور متعین ہو۔ یاد رہے کہ قیمت کے لیے نقد رقم کا ہونا ضروری نہیں۔ کوئی اور چیز بھی فریقین آپس کی رضامندی سے بطور قیمت طے کر سکتے ہیں۔ بالفاظِ دیگر بارٹر سیل سے بھی بیع سلم ہو سکتی ہے۔ لیکن شرط یہی ہے کہ جو چیز بھی بطور قیمت وصول کی جائے وہ ہر اعتبار سے معلوم، متعین اور طے شدہ ہو اور اس کی نوعیت، قسم، مقدار، تعداد، صفات اور خصوصیات وغیرہ میں سے کوئی چیز مبہم نہ ہو۔
- قیمت فوری طور پر ادا کر دی گئی ہو۔ اگر قیمت کی ادائیگی بھی ادھار ہو تو یہ بیع ناجائز اور کالعدم ہوگی اس لیے کہ شریعت نے قرض کے بدلہ قرض کی فروخت یا دین (debt) کے بدلہ دین (debt) کے لین دین کو ناجائز قرار دیا ہے۔ البتہ امام مالک اس شرط میں اتنی رعایت دیتے ہیں کہ اگر قیمت کی ادائیگی میں معاہدہ طے پا جانے کے بعد دو تین روز کی تاخیر ہو جائے تو اس کو ادھار ادائیگی نہیں بلکہ نقد ادائیگی ہی سمجھا جائے گا۔
- جن دو چیزوں کا آپس میں تبادلہ کیا جا رہا ہے وہ ایک ہی نوعیت اور قسم کی نہ ہوں بلکہ الگ الگ ہوں۔ مثلاً گندم کی خرید و فروخت گندم کے بدلہ میں، یا سونے چاندی کی خرید و

حرمت رہا اور غیر سودی مالیاتی نظام

فروخت سونے چاندی کے بدلہ میں نہ ہو۔ اس لیے کہ شریعت نے ایک ہی نوعیت کی چیزوں کو آپس میں ادھار یا کچی بیشی سے خرید و فروخت کرنے کو با قرار دیا ہے۔ جیسا کہ اس سے قبل گزر چکا ہے۔

• بیع سلم میں جو چیز خریدی جا رہی ہے اور بعد میں فراہم کی جائے گی وہ سونا چاندی، کرسی، روپیہ، سیکورٹیز، ہنڈ و غیرہ نہ ہوں۔ اس لیے کہ یہ سب چیزیں زر کی حیثیت رکھتی ہیں اور اوپر گزر چکا ہے کہ زر کی خرید و فروخت زر کے ساتھ نقد اور برابر سرابر ہونی چاہیے۔

• مال یا سامان کی فراہمی کی حتمی تاریخ اور جگہ کا تعین پہلے ہونا چاہیے۔ اس لیے کہ رسول اللہ ﷺ کا ارشاد ہے کہ جو شخص تم میں سے بیع سلم کرے وہ متعین مقدار، متعین وزن اور متعین مدت کے ساتھ کرے۔ تاریخ کے تعین کے لیے ضروری ہے کہ وہ حتمی اور واضح ہو۔ کسی غیر متعین یا غیر واضح مدت کی شرط درست نہیں ہے۔ مثلاً یہ طے کرنا درست نہ ہو گا کہ جب فصل کٹے گی تو ادا کر دیں گے۔ بلکہ مہینہ اور تاریخ کے حساب سے مدت کا تعین ضروری ہے۔

• جس مال یا سامان کی فراہمی کا معاہدہ کیا جا رہا ہے اس کے بازار میں دستیاب ہونے کا غالب اور قوی امکان ہو اور عام حالات میں مقررہ وقت اور جگہ پر اس کا فراہم کرنا ممکن ہو۔ ورنہ اگر وہ کوئی ایسی چیز ہے جس کی فراہمی کا امکان مدہم ہو یا فراہم کنندہ کی دسترس میں نہ ہو تو اس کی بیع سلم درست نہ ہوگی۔

• بیع سلم کے جواز کے لیے فقہاء احناف نے یہ بھی ضروری قرار دیا ہے کہ معاہدہ بیع حتمی ہو اور اس میں کسی نظر ثانی یا منسوخی کا امکان نہ ہو۔ بالفاظ دیگر اس میں کسی فریق کو کسی بھی بنیاد پر اسے یکطرفہ طور پر ختم کرنے کا اختیار نہ ہو۔

• سامان یا مال کی فراہمی کی جگہ کا تعین بھی سلم کے درست ہونے کے لیے ضروری ہے۔ اگر واضح جگہ کا تعین نہ ہو سکا ہو یا کسی وجہ سے وہاں سامان کی فراہمی (ڈیلیوری) ممکن نہ رہے تو جس جگہ معاہدہ طے پایا تھا اس جگہ کو فراہمی مال کی طے شدہ جگہ سمجھا جائے گا۔

• بیع سلم میں جس سامان کی فراہمی کا ذمہ لیا جائے وہ کوئی ایسی چیز ہونی چاہی جس کی نوعیت، اوصاف، مقدار، تعداد اور مالیت کا پہلے سے تعین کیا جاسکتا ہو۔ ایسی چیزیں جن کی مالیت، نوعیت یا اوصاف کا تعین پہلے سے ممکن نہ ہو ان میں بیع سلم درست نہ ہوگی۔ مثلاً نوادرات میں بیع سلم نہیں ہو سکتی۔ اس لیے کہ نوادرات کے بارے میں پہلے سے ان کی مالیت،

نوعیت اور اوصاف کا اندازہ ممکن نہیں ہے۔

• خریدار جوں ہی قیمت کی ادائیگی کرے گا وہ چیز یا رقم (جو بطور قیمت دی گئی ہے) فوری طور پر بائع کی ملکیت میں منتقل ہو جائے گی اور بائع کو اس میں تصرف کے تمام اختیارات حاصل ہو جائیں گے اور فریقین کی طرف سے کوئی ایسی شرط درست نہیں ہوگی جس کی رو سے بائع کے اس اختیار پر کوئی پابندی عائد کی گئی ہو۔

• بیع سلم میں اگر نقد قیمت موجود نہ ہو اور اس کی ادائیگی فوری طور پر ممکن نہ ہو تو قہماًئے احناف اس کی جگہ رہن کی وصولی کو جائز قرار دیتے ہیں بشرطیکہ رہن کی تکمیل اس وقت اور فوری طور پر ہو جائے اور جائیداد مرہونہ کی قیمت بیع سلم میں دی جانے والی قیمت سے کم نہ ہو^{۳۷}۔

بیع سلم کے یہ چند موٹے موٹے احکام ہیں۔ ان میں سے ہر ایک کے ذیل میں بہت سی تفصیلات ہیں جن کی تفصیل پیش کرنے کا یہاں موقع نہیں ہے۔ بیع سلم کے ذریعہ ہم راج الوقت تجارتی، پیداواری اور اشتہاری قرضوں کی بہت سی صورتوں کو ضرریت کے مطابق ڈھال کر ان سے سود کی لعنت کو ختم کر سکتے ہیں۔ ذیل میں ہم دو ایک مثالوں سے یہ واضح کرتے ہیں کہ بیع سلم کو تجارتی اور پیداواری اغراض کے لیے رقم کی فراہمی کے لیے کیونکر استعمال کیا جاسکتا ہے۔

ایک شخص کسی فیکٹری کا ... مثلاً جوڑے بنانے کی فیکٹری کا ... مالک ہے اور اس کو موبلائزیشن کے لیے، یا نئی مشینری درآمد کرنے کے لیے یا کارخانہ میں بعض اصلاحات کے لیے دس لاکھ روپے کی ضرورت ہے۔ وہ بینک یا کسی فائننس کمپنی یا کسی بھی سرمایہ کاری سے بیع سلم کر سکتا ہے۔ وہ دس لاکھ روپیہ نقد وصول کر کے مطلوبہ مقدار میں مقررہ مدت میں جوڑے فراہم کر دے گا۔ اب بینک یا فائننس کمپنی یا سرمایہ کار اپنے کسی کارندہ کے ذریعہ جوڑے بازار میں مناسب نفع سے فروخت کر کے اپنی اصل مع منافع کے وصول کر لے گا۔

کہا جاسکتا ہے کہ اس طرح بینکوں کو اپنا اصل کام چھوڑ کر تجارت اور ٹریڈنگ کے جھمیلوں میں پڑ جانا پڑے گا جس کے لیے نہ بینک کے پاس افراد کار ہوتے ہیں اور نہ بینکوں کے پاس اس کے لیے ضروری وسائل ہوتے ہیں کہ وہ مثلاً جوڑے بازار میں نفع پر فروخت کر سکیں۔ بلاشبہ یہ ایک وزنی اعتراض ہے اور ایک واقعی اور حقیقی مشکل کی نشاندہی کرتا ہے اس مشکل کے دو حل ہو سکتے ہیں:

• اصل اور دیرپا حل تو وہی ہے جس کی طرف پہلے اشارہ کیا گیا کہ ہمیں اپنے بنکاری کے پورے نظام پر از سر نو غور کر کے اس کو جدید اسلامی تقاضوں سے ہم آہنگ کرنا چاہیے کہ وہ پہلے

سے ہمارے ہاں موجود ہے یا مغربی روایات سے ہمیں ورثہ میں ملا ہے۔ اگر شریعت کے مقاصد کی تکمیل کے لیے کسی ادارہ یا اداروں کی تشکیل نو کرنی پڑے تو ہمیں اس میں تردد سے کام نہیں لینا چاہیے۔ اگر بینک اپنے موجودہ فرائض کے ساتھ ساتھ ایک ٹریڈنگ ایجنسی کے طور پر بھی کام کریں تو بہت جلد وہ ایک ایسا انتظامی اور مانیٹرنگ انفراسٹرکچر بنالیں گے جس کی مدد سے وہ تجارت کو اسلامی خطوط پر فروغ دینے میں اپنا کردار ادا کر سکیں۔

تاو تھیکہ بینکوں کے ڈھانچہ کی تشکیل نو ہو عارضی طور پر تمام بینک مل کر (بنکرز ایکوڈیٹی یا بینکنگ کونسل کی طرز پر) ایک مشترکہ فورم یا بیورو ایسا بنا سکتے ہیں جہاں ضروری مہارتیں موجود ہوں، تربیت یافتہ افراد کار ہوں اور وہ اپنے رکن بینکوں کے لیے وہ خدمات انجام دیں جو بیع سلم یا دوسرے اسالیب استثمار کی رو سے بینکوں کو کرنا پڑیں۔

(۱۰) عقد استئصال

- عقد استئصال بھی بیع سلم ہی سے ملتی چیز ہے بلکہ بیع سلم سے جو مقاصد حاصل کرنا مقصود ہیں ان میں صنعتی قسم کے قرضوں کے باب میں عقد استئصال سے کام لیا جاسکتا ہے۔ البتہ بیع سلم اور عقد استئصال میں فرق یہ ہے کہ عقد استئصال میں احکام شریعت کی پابندیاں اتنی سخت نہیں ہیں جتنی بیع سلم میں ہیں۔ عقد استئصال سے مراد ہے کہ پیشگی یا بروقت قیمت دے کر کسی کاریگر یا صنعتکار سے کوئی چیز بنوانا۔ عقد استئصال کے ضروری احکام یہ ہیں:
- فقہائے احناف کے نزدیک عقد استئصال میں قیمت پیشگی دی جاسکتی ہے اور بروقت بھی اور بعد میں بھی۔
- جو چیز بنوائی یا تیار کرائی جا رہی ہو اس کی نوعیت، قسم، مقدار، تعداد قیمت اور دیگر ضروری اوصاف پہلے متعین کر لیے جائیں۔
- بیع سلم کے برعکس عقد استئصال میں سامان کی فراہمی کے لیے وقت کا حتمی تعین نہیں ہے البتہ اگر فریقین بطور خود مدت کا تعین کر لیں تو اس کی پابندی لازمی ہے۔
- جب صنعتکار مال مصنوعہ تیار کر کے اس کا نمونہ آرڈر دینے والے کو دکھادے اور وہ نمونہ مطلوبہ شرائط و اوصاف کے مطابق ہو تو آرڈر دینے والا اس کو قبول کرنے کا پابند ہے۔ اسی طرح جب سارا مال تیار ہو کر آرڈر دینے والے کے مشاہدہ میں آجائے اور وہ اس کے آرڈر کے مطابق ہو تو وہ اس کو قبول کرنے کا پابند ہے۔^{۳۸}

اگر بینکوں میں صنعتی لیں دین کا ایک شعبہ قائم کر دیا جائے اور وہ ممکنہ (ہول سیل) خریداروں اور صنعتکاروں کے درمیان ایک واسطہ کا کام انجام دے تو وہ فریقین سے ایک معقول سروس کا مطالبہ بھی کر سکتا ہے اور خود نفع نقصان کے چکر میں پڑے بغیر صنعتکاروں کے لیے ممکنہ (ہول سیل) خریداروں سے رقم فراہم کر سکتا ہے۔ اسی طرح اگر بینک خود کسی صنعتکار سے عقد استصناع کرنا چاہے اور مال تیار کرا کے آگے ہول سیل والوں کو فروخت یا ایکسپورٹ کرے تو اس کو اپنا مناسب نفع وصول کرنے کا بھی حق ہوگا۔ لیکن یہ سارے کام تب ہو سکتے ہیں جب بینکوں کی روایتی اداری اور شکلی جکڑ بندیوں کو خیر باد کہہ کر نئے انداز سے ان کی تشکیل کی جائے۔

(۱۱) مزارعہ

اگرچہ مزارعت کے بارے میں بعض اہل علم کو کچھ تحفظات ہیں جن کی بنیاد بعض احادیث ہیں لیکن فقہائے کرام کی غالب اکثریت قوی تر دلائل شرعیہ کی بنیاد پر مزارعت کے جواز کی قائل ہے۔ مزارعت کو جن شرعی بنیادوں پر جائز قرار دیا گیا ہے وہ قریب قریب وہی ہیں جو مضاربہ کو جواز فراہم کرتی ہیں۔ اگر مزارعت کے نظام کو ایک نئے انداز سے از سر نو ترتیب دیا جائے تو اس سے زرعی قرضوں کے نظام کو شریعت کے مطابق بنایا جاسکتا ہے۔ لیکن قبل اس کے کہ ہم زرعی قرضوں کے مسئلہ پر گفتگو کریں مناسب معلوم ہوتا ہے کہ پہلے مزارعت کے ضروری احکام اور بنیادی اصول بیان کر دیئے جائیں:

- مزارعت سے مراد زرعی پیداوار حاصل کرنے اور اس سے منافع کمانے کا وہ معاہدہ ہے جس میں مختلف فریق مختلف حیثیتوں سے حصہ لیں اور آمدنی مقررہ تناسب سے سب میں تقسیم ہو۔ اس معاہدہ میں بیک وقت مضاربہ، مشارکت اور اجارہ کے احکام (مختلف مرحلوں میں) جاری ہوتے ہیں۔
- معاہدہ کے نتیجے میں جو پیداوار حاصل کی جائے وہ پہلے سے معلوم اور متعین ہو۔
- پیداوار ایک مقررہ تناسب سے فریقین میں تقسیم کی جائے اور کسی ایک فریق کو کوئی متعین مقدار یا متعین رقم کی ادائیگی کی شرط نہ رکھی جائے۔
- زمین کا مکمل انتظام، بندوبست اور کنٹرول کام کرنے والے فریق (Entrepreneur) کے سپرد کر دیا جائے اور مالک زمین کا اس میں کوئی عمل دخل نہ رہے۔
- مدت معاہدہ کا تعین پہلے سے کر لیا گیا ہو۔

• زرعی امور سے متعلق کام کے تمام اخراجات فریقین کے ذمہ ہوں گے جو وہ اپنے طے شدہ نفع کے تناسب سے برداشت کریں گے۔ چنانچہ کٹائی، صفائی، پیکنگ اور ٹرانسپورٹ (اگر اس کو فروخت کرنا طے ہوا ہو) کے اخراجات دونوں فریق اپنے اپنے نفع کے تناسب سے ادا کریں گے اور ہر ایسی شرط کا اہم ہوگی جس کی رو سے یہ اخراجات یا ان کی کوئی ایک قسم ساری کی ساری حامل (کام کرنے والے) پر ڈال دی گئی ہو۔^{۳۹}

مزارعت کے ادارہ کو زرعی قرضوں کے لیے استعمال کرنے کی غرض سے تین ممکنہ اقدامات کیے جا سکتے ہیں:

• موجودہ بینکوں میں زرعی قرضوں کے شعبے ضروری مہارتوں اور افراد کار کے ساتھ قائم کیے جائیں۔

• زرعی قرضوں کے لیے الگ بینک قائم کیے جائیں

• زرعی قرضوں سے متعلق سارا کام زرعی ترقیاتی بینک کے سپرد کر دیا جائے۔

ان تینوں میں سے جو بھی صورت اختیار کی جائے اس کی عملی شکل اپنے نتائج کے اعتبار سے ایک ہی ہوگی جو ذیل میں درج کی جا رہی ہے:

جن حضرات کو زرعی کاموں کے لیے قرضے مطلوب ہوں وہ یا تو خود مالکان زمین ہوں گے یا خود مالکان زمین نہیں ہوں گے لیکن کوئی زمین کاشت کرنے سے دلچسپی رکھتے ہوں گے۔ مذکورہ بالا احکام کی رو سے جو حضرات غیر آباد یا کم آباد زمینوں کے مالک ہوں گے وہ اپنا پیداواری یونٹ یا یونٹس بینک کے حوالہ کر دیں گے۔ اب بینک ان پارٹیوں کو جو اس یونٹ یا ان یونٹوں کو آباد کرنے سے دلچسپی رکھتی ہوں بقدر ضرورت رقم فراہم کرے گا جس سے وہ زمین آباد کی جائے گی۔ یہ معاہدہ ایک مقررہ مدت (مثلاً کم از کم پانچ سال) کے لیے ہوگا۔ زمین آباد کرنے کے بعد جو آمدنی ہوگی وہ مقررہ تناسب سے ان تینوں فریقوں یعنی مالکان زمین، آباد کار اور بینک میں تقسیم کر دی جائے گی۔ بینک اپنے حصہ میں آنے والی رقم میں سے ایک مناسب شرح سے اپنے منافع میں ان لوگوں کو بھی شریک کرے گا جن کی رقمیں بینک نے زمینوں کی پیداوار پر لگائی ہوں۔

اس طرح جو حضرات خود مالکان زمین نہ ہوں لیکن کوئی زمین آباد کرنا چاہتے ہوں وہ اپنے سنڈیکیٹ بنا کر آئیں گے اور بینک کو فیئر سیلڈیٹ رپورٹ پیش کر کے رقم حاصل کریں گے اور بینک ان کو رقم بھی فراہم کرے گا اور بینک کے پاس جو پیداواری یونٹ و بینک لٹ پر ہوں گے ان میں سے مناسب اور موزوں یونٹ اپنے زرعی ماہرین کے مشورہ سے سنڈیکیٹ کے سپرد کر دے

گا۔ اس سارے معاملہ میں قصی پوزیشن یہ ہوگی بنک اور اس کے بہت دھندگان کا آپس میں تعلق مضاربہ کے احکام کے تحت منضبط ہوگا، جبکہ بقیہ دو صورتوں میں بنک کی حیثیت یا رب الارض (صاحب زمین) کے وکیل یا اجیر کی ہوگی یا العمل (مزارع، کارکن) کے وکیل یا اجیر کی۔ چونکہ ضمناً ایک مزارع آگے کسی دوسرے مزارع کو زمین نہیں دے سکتا اس لیے بنک کی حیثیت مزارع کے مزارع کی نہیں ہو سکتی یا اگر بنک مزارع ہو تو وہ آگے کسی کو مزارعت پر زمین نہیں دے سکتا۔ اس لیے بنک اور دوسری دونوں پارٹیوں کے تعلقات قانون وکالت یا قانون اجارہ کے تحت منضبط ہوں گے۔

چونکہ تقسیم منافع کے اس سارے عمل پر مضاربہ کے احکام جاری ہوں گے اس لیے یہ سب ضرر کا نفع اور نقصان دونوں میں شریک ہوں گے اور اگر کسی آفت سماوی یا کسی اور ایسے ہی سبب سے کوئی آمدنی نہ ہو تو کسی فریق کو کچھ نہیں ملے گا۔ اس عمل کی کامیابی کا دار و مدار عامۃ الناس پر اعتماد ہے۔ بد قسمتی سے ہمارے ملک میں قرضوں کا مستحق ہمیشہ با اثر اور دولت مند طبقہ کو سمجھا گیا جس کا ریکارڈ قرضوں کی واپسی کے بارے میں افسوسناک بلکہ عبرتناک حد تک غیر حوصلہ افزا رہا ہے۔ اس کے برعکس ایک اندازہ کے مطابق عام آدمیوں کی طرف سے سرکاری قرضوں کی واپسی کی شرح نوے فیصد سے زائد رہی ہے۔ ہمارے ملک میں زرعی شعبہ کی پسماندگی کا ایک اہم سبب سرمایہ کی کمی ہے جو چھوٹے درجہ کے کاشتکار کو میسر نہیں ہے۔

(۱۲) وقف کے اصول کا استعمال صرفی قرضوں کے باب میں

"اسلامی نظام معیشت میں ادارہ وقف نہایت ہی اہم مقام رکھتا ہے۔ اسے قرون اولیٰ میں بکثرت استعمال کیا گیا، اور اس کے تحت عوامی مفاد کے بے شمار ذرائع و وسائل پیدا ہوئے۔ دینی اور تعلیمی اداروں کے لیے اوقاف، باشندوں کو آب رسانی کے لیے کنوؤں اور چشموں کی شکل میں اوقاف، مجاہدین اور مسافروں کی ضروریات پوری کرنے کے لیے اوقاف اور اسی طرح یتیموں اور معذوروں کے لیے اوقاف برہمی کثیر تعداد میں قائم ہوتے رہے۔

بالعموم ہمارے دور سلف میں ایسے اوقاف پائے جاتے ہیں کہ افراد نے اپنی املاک کو یا کسی خاص عمارت یا زمین یا کنوئیں وغیرہ کو خرید کر یا اپنے پاس سے عوام کے استعمال کے لیے وقف کر دیا۔ وقف کا وسیع مفہوم اور اس کی مختلف اشکال کا تعین کرتے ہوئے یہ نظیر بھی سامنے رکھنی چاہیے کہ عراق اور خیبر کی زمینوں کے لیے بھی وقف کی اصطلاح استعمال کی گئی ہے اور حضرت عمرؓ

نے اراضی کو وقف اجتماعی قرار دیتے ہوئے آئندہ نسلوں کے مفاد کو بنائے اسد لال بنایا تھا۔ جن بزرگوں نے اس مقام پر وقف کو بہ معنی مجاز لیا ہے وہ بھی اس کی یہ مراد ضرور تسلیم کرتے ہیں کہ ایسے وقف کی آمدنی تمام مسلمانوں کے لیے ہے۔ کم سے کم ایسے مجازی اوقاف آج بھی کارخانوں اور باغات اور ٹرانسپورٹ اور کرائے کی بستیوں کی شکل میں قائم ہو سکتے ہیں۔

اسلام کے اجتماعی املاک (جن کی فہرست آگے مشترک یا اجتماعی ملکیتوں کے سلسلے میں دی جا رہی ہے) وہ بھی ایک طرح سے وقف کی حیثیت رکھتی ہیں۔ سوال یہ ہے کہ آج یہ ادارہ نئی پیچیدہ معیشت میں ہمیں کیا کیا کام دے سکتا ہے اور اسے کن نئی شکلوں میں برسر عمل لایا جاسکتا ہے۔ اس کے متعلق چند صورتیں سامنے آتی ہیں۔

• افراد کے قبضے سے کسی شرعی تقاضے کے تحت جن زرعی اور صنعتی املاک کو نکالا جائے ان میں اگر کچھ افراد کے غصب کردہ حقوق شامل ہوں تو ان کو مستثنیٰ کر کے بقیہ کو وقف اللہ قرار دیا جائے، تاکہ نہ تو کوئی حکمران گروہ ان میں من مانے تصرفات کر سکے اور نہ نیشنلائزیشن کے نام سے ہمارے اندر مار کسزم کو نفوذ کا راستہ مل سکے۔

• غیر ملکی قرضوں سے جو نفع اور اقتصادی ادارے اور کارخانے قائم ہوں، ان کو عوام یا محنت کاروں یا غریب طبقوں کے لیے خدا کے نام پر وقف قرار دینا چاہیے، کیونکہ ان قرضوں کی ادائیگی کی ذمہ داری ساری قوم پر عائد ہوتی ہے اور وہ مختلف ٹیکسوں کی صورت میں تمام شہریوں ہی سے وصول کیے جاتے ہیں۔ لہذا قومی قرضوں سے جو اجتماعی سرمایہ ہاتھ آتا ہے اس سے صنعتیں قائم کر کے افراد کے ہاتھ فروخت کر دینا صحیح عمل نہیں ہے۔ اس صورت میں عمل ارتکاز کی رختار بڑھتی ہے اور پچھلے دور میں ایسا ہی ہوتا رہا ہے۔

• اس طرح اگر کمپنیں سے کچھ اقتصادی وسائل (سرمایہ اور مشین وغیرہ بلا قیمت) مضی بطور امداد دیئے جائیں تو وہ بھی قانون اموال نے کی روح سے نظام وقف کے تحت لیے جانے چاہئیں تاکہ ان کا افادہ عام ہو سکے۔

• معاون خفی جن کی برآمد کے لیے سرمایہ، محنت اور کمپاؤنی فنی اور مشینی وسائل کی ضرورت پڑتی ہے، ان کے لیے اگرچہ شریعت اسلام میں گنجائش ضرور ہے کہ ان کی برآمد اور صاف کرنے کا کام افراد یا فرموں کی ٹیکے کے طرز پر یا مقررہ خمس (کل مالیت کا پانچواں حصہ) کے عوض کسی مدت کے لیے تفویض کیا جاسکتا ہے، لیکن دوسری طرف فقہاء نے اسے بھی جائز قرار دیا ہے کہ حکومت مختلف اجتماعی مفاد کے لیے (جس میں دفاع بھی شامل ہے) ان کا

انتظام بطور خود کرے۔ خصوصاً آج کے دور میں پیٹرول، فولاد کے علاوہ یورنیم جیسی معدنیات جیسا معاملہ جب سامنے آتا ہے تو یہی صورت قابل ترجیح معلوم ہوتی ہے کہ ان کا کاروبار افراد یا فرموں کے سپرد نہ کیا جائے بلکہ ان کو وقف اللہ قرار دے کر ساری قوم کو ان میں شریک گردانا جائے اور حکومت صرف انتظامی نگرانی رکھے۔

علاوہ انہیں حکومت یا پبلک ادارت چندوں سے فنڈ میا کر کے (تعلیمی یا تربیتی یا کفالتی اداروں) کے علاوہ ایسے کارخانے اور کاروبار بھی قائم کر سکتے ہیں جن کی آمدنیاں ساری قوم یا ہسپتالوں کے مریضوں، فوجی معذوروں، بیواؤں، یتیموں، بے روزگاروں، مزدوروں، نادار طلباء وغیرہ میں سے کسی ایک یا زائد عناصر کے لیے مخصوص کر دی جائیں۔ اس مقصد کے لیے انتظامی جدیدیتوں کی تشکیل کے لیے مخصوص قوانین وضع کیے جاسکتے ہیں۔

اللہ کے نام پر وقف شدہ ادارت میں جو ماہرین، منتظمین اور مزدور کام کریں گے ان کے اندر بہترین جذبات رو بہ عمل آئیں گے۔ انہیں یہ احساس ہو گا کہ وہ خدا کی راہ میں ایک ایسا کام کر رہے ہیں جس سے ہر شہری کو فائدہ پہنچے گا۔

اس قسم کے وقف اداروں کے کام میں ایک دینی تھنکس اور فلاح کے لیے جذبہ خدمت کام کرتا ہے، جب کہ اشتراکیت کے فلسفہ کے تحت قومی ملکیت میں چلنے والے ادارے مشینی جبریت کے ساتھ کام کرنے کی وجہ سے انسان کی پوری قوت فکر و عمل کو اہمارنے سے قاصر رہتے ہیں۔

اقتصادی نوعیت کے وقف اداروں (خصوصاً کارخانوں) وغیرہ کے لیے مساجد، مدارس کے مخصوص نظام اوقات سے الگ کوئی ہیئت انتظامیہ قائم ہونی چاہیے یا اسے اسٹیٹ بینک یا پی آئی ڈی سی کے طرز کے اداروں کی نگرانی میں کام کرنا چاہیے۔

اصول وقف کی اس اہمیت کے پیش نظر عامہ الناس کی ضروریات کی تکمیل کے لیے ایسے اوقات قائم کیے جاسکتے ہیں جہاں سے ضرورت مند لوگوں کو قرض حسنہ دیا جاسکے۔ بلکہ صرفی قرضوں کے علاوہ چھوٹے موٹے تجارتی اور کاروباری قرضے بھی اس مد میں دیئے جاسکتے ہیں۔

یہاں صرف ان بارہ نئے طریقوں کے ذکر پر اکتفاء کیا جا رہا ہے۔ بقیہ آٹھ طریقے عام طور پر مشہور و معروف ہیں اور ان کی تفصیلات الگ سے بیان کرنے کی ضرورت نہیں ہے۔

حواشی

- (۱) یہ بات کہ ضروریات دین کا انکار کرنے سے آدمی دائرہ اسلام سے خارج ہو جاتا ہے۔ مسلمانوں میں ہمیشہ متفق علیہ رہی ہے اور اس موضوع پر لکھنے والے تمام متعلمین اسلام مثلاً امام غزالی، علامہ قسطلانی، محمد الدین ابی، امام نسفی وغیرہ نے اسی نقطہ نظر کی تائید کی ہے۔
- (۲) ایسے مابہدوں کے مکمل متن کے لیے ملاحظہ ہو ڈاکٹر محمد حمید اللہ: الوثائق السياسية فی العهد النبوی و الخلافة الراشدة، القاهرة ۱۹۶۱ء ص ۸۰-۸۳
- (۳) سورة بقرہ: ۲۷۵
- (۴) اس آیت کریمہ کے نزول کے تاریخی پس منظر کے بارے میں مزید بحث کے لیے ملاحظہ ہو مولانا محمد صدیقی کاندھلوی: معالم القرآن، جلد سوم، زیر آیت
- (۵) حوالہ بالا
- (۶) مثال کے طور پر دیکھئے: سید ابوالاعلیٰ مودودی، تقسیم القرآن، جلد اول، طبع لاہور، ۱۹۸۱ء ص ۲۱۱-۲۱۳ مفتی محمد شفیع، معارف القرآن، جلد اول، طبع کراچی، ۱۹۶۹ء، ص ۵۸۷-۵۹۳ مولانا امین احسن اصلاحی، تدبر قرآن، جلد اول، طبع لاہور، ۱۹۸۳ء، ص ۶۳۰-۶۳۹
- (۷) شیخ محمود احمد، سود کی متبادل اساس، شائع کردہ ادارہ ثقافت اسلامیہ، لاہور، طبع دوم، ۱۹۹۰ء، ص ۵۰-۵۹
- (۸) البقرہ: ۲۸۰
- (۹) البقرہ: ۷
- (۱۰) مثلاً ملاحظہ ہوں آیات کریمہ (خرچ کرنے کی تلقین و ترغیب کے لیے): فی سبیل اللہ کی قید کے ساتھ البقرہ: ۲۶۲، ۲۶۱، ۱۹۵، الانفال: ۶۰، الحدید: ۱۰، فی سبیل اللہ کی قید کے بغیر: البقرہ: ۲۵۳، ۲۶۷، الحدید: ۷، آل عمران: ۱۷، الشوریٰ: ۳۸، حم السجده: ۱۶، القصص: ۵۴، الحج: ۳۵، الانفال: ۳، آل عمران: ۱۷۷، ۱۳۳ وغیرہ وغیرہ۔
- یہاں یہ بات قابل ذکر ہے کہ قرآن کی وہ آیات جہاں فی سبیل اللہ کی قید کے ساتھ خرچ کرنے کا حکم ہے بعد ازاں بت حکم میں یہ نسبت ان آیات کے جہاں عہد خرچ کرنے کا حکم ہے۔ یہ اس بات کا واضح اشارہ ہے کہ اسلامی معاشرہ کا مزاج اتفاق ہے بہت نہیں۔
- (۱۱) مثلاً ملاحظہ ہوں آیات کریمہ: التوبہ: ۳۴، ۳۵، البقرہ: ۲
- (۱۲) یہ کلیہ تمام فقہائے اسلام کے نزدیک متفق علیہ ہے اور ایک حدیث مبارکہ کے الفاظ پر مبنی ہے۔ مختصر

- بحث کے لیے ملاحظہ ہو فقہ حنفی کی کتاب: الاشباہ والنظائر، علامہ ابن نجیم، طبع بیروت، ۱۹۸۰ء، ص ۱۵۱۔
 ۱۵۲ نیز فقہ شافعی کی کتاب: الاشباہ والنظائر، علامہ جلال الدین السیوطی، طبع بیروت، ۱۹۸۳ء، ص ۱۳۵۔
 ۱۳۶ نیز فقہ مالکی کی کتاب: ایضاح المسالك الى قواعد الامام مالك، علامہ ابو العباس وشریسی، طبع رباط، ۱۹۸۰ء، ص ۳۰۸۔
- (۱۳) ہاندو کے استعمال اور خرچ کے درمیان قسقی فرق کے لیے دیکھیے مصطفیٰ احمد الزرقاء: الفقہ الاسلامی فی ثوبہ الجدید، جلد سوم، طبع دمشق، ۱۹۶۳ء، ص ۱۶۶-۱۷۰۔
- (۱۴) اس روایت کے الفاظ اور اس پر بحث کے لیے دیکھیے: امام محمد بن علی الشوکانی، نیل الاوطار، جلد ششم، طبع قاہرہ، ۱۹۷۸ء، ص ۳۳۰-۳۵۰۔ یہاں یہ بات قابل ذکر ہے کہ یہ روایت صحابہ کرام کی بری تعداد سے مروی ہے اور متواتر معنوی کے درجہ تک پہنچتی ہے۔
- (۱۵) فقہ اسلامی کا قاعدہ کلیہ ہے: لا مجال للاجتهاد فی مودود النص جہاں (قرآن و سنت کا) واضح حکم موجود ہو وہاں اجتہاد کی سرے سے گنجائش ہی نہیں ہے۔ (مجلد الاحکام العدلیہ، دفعہ ۱۴)
- (۱۶) حدیث مبارکہ کے حوالہ کے لیے ملاحظہ ہو ترمذی: کتاب البیوع: ۱۹، ابو داؤد: کتاب البیوع: ۶۸، نسائی: کتاب البیوع: ۷۱، ۷۲، ۷۶، ابن ماجہ: کتاب التہارات: ۲۰، دارمی: کتاب البیوع: ۲۶، سند امام احمد، ج ۲، ص ۱۷۵، ۱۷۹، ۲۰۵۔
- (۱۷) کمرشل انٹرسٹ پر فاصلانہ بحث کے لیے ملاحظہ ہو ڈاکٹر فضل الرحمن: کمرشل انٹرسٹ کی قسقی حیثیت، علی گڑھ نیز مولانا محمد تقی عثمانی: تجارتی سود: عقل و شرع کی روشنی میں، مشمولہ مسند سود از مفتی محمد شفیع، طبع کراچی، ۱۹۸۸ء، ص ۱۰۱-۱۳۸۔
- (۱۸) اسلامی نظریاتی کونسل: مجموعی سفارشات اسلامی نظام معیشت، طبع اسلام آباد، دسمبر ۱۹۸۳ء، ص ۱
- (۱۹) حوالہ بالا، ص ۳
- (۲۰) حوالہ بالا، ص ۹-۱۰
- (۲۱) حوالہ بالا، ص ۱۰
- (۲۲) حوالہ بالا، ص ۱۳
- (۲۳) آئندہ صفحات میں مختلف متبادل طریقوں کے جو قسقی احکام بیان کیے گئے ہیں وہ حسب ذیل کتابوں سے ماخوذ ہیں:
- ۱- مجلد الاحکام العدلیہ
 - ۲- شرح مجلد الاحکام العدلیہ، مفتی خالد الاتاسی
 - ۳- الفقہ الاسلامی وادلتہ، دکتور وجہ زحیلی
 - ۴- رد المحتار، علامہ ابن عابدین شامی
- (۲۴) اسلامی نظریاتی کونسل: رپورٹ آف دی کونسل آف اسلامک آئیڈیالوجی آن دی ایلمینینیشن آف انٹرسٹ فرام دی آکانونی، طبع دوم، ۱۹۹۲ء، ص ۱۰۔

(۲۵) بیع مراءعہ کے احکام کی مزید تفصیلات کے لیے دیکھیے:

- ۱- الفقہ الاسلامی واولئہ، وحبہ زحیلی، جلد چہارم، طبع دار الفکر، دمشق، ۱۹۸۳، ص ۷۰۳-۷۱۰
- ۲- بدائع الصنائع، امام علاؤ الدین کاسانی، جلد: ہجیم، طبع کراچی، ۱۴۳۰ھ، ص ۲۲۰-۲۲۳
- ۳- فتح القدیر، علامہ کمال بن حمام، جلد: ہجیم، طبع کوئٹہ، ص ۳۵۵، وابعد

(۲۶) اجارہ کے احکام کی مزید تفصیلات کے لیے دیکھیے:

- ۱- الفقہ الاسلامی واولئہ، جلد چہارم، ص ۷۲۹-۷۸۲
- ۲- مجلۃ الاحکام العدلیہ - دفعات ۳۰۳ تا ۳۱۱
- ۳- فصرح مجلۃ الاحکام العدلیہ، مفتی خالد التباسی، جلد دوم، طبع کوئٹہ، ۱۴۰۳ھ، ص ۷۱-۷۳۰
- ۴- درر نظام، علامہ علی حیدر، جلد اول، طبع بیروت وبنداد، ص ۷۱-۷۹-۶۰

(۲۷) ملاحظہ ہو پی جے ایم فائیدلر (P.J.M. Fidler): پریکٹس اینڈ لاء آف بینکنگ، طبع لندن، ۱۹۸۶، ص ۶۱۲۔

(۲۸) اسلامی نظریاتی کونسل، بلاسود بنکاری (مذکورہ بالا رپورٹ مذکورہ حاشیہ نمبر ۲۴، کارڈو ترجمہ) طبع اسلام آباد، ۱۹۸۸، ص ۲۲-۲۳

(۲۹) حدیث مبارکہ کے اصل الفاظ ہیں: الربع علی باخرطاد الوضیۃ علی قدر المالین، یہ روایت انہی الفاظ کے ساتھ قریب قریب تمام فقہاء کے ہاں ملتی ہے۔ اس اعتبار سے اس کو متقی بالقبول حاصل ہے۔ حوالہ کے لیے دیکھیے: نصب الراية علامہ زبیلی، جلد سوم، ص ۷۷۵

(۳۰) مشارکہ کے ضروری احکام کے بہت جامع خلاصہ کے لیے دیکھیے: محمد نجات اللہ صدیقی: حرکت و مضاربت کے شرعی اصول، طبع لاہور، ۱۹۸۱، مزید تفصیلات کے لیے دیکھیے:

- ۱- الفقہ الاسلامی واولئہ، وحبہ زحیلی، جلد چہارم، ص ۷۹۲-۸۳۵
- ۲- الشرکات فی التشریع الاسلامیہ، شیخ عبدالعزیز الزیاط، دو جلدیں، طبع بیروت، ۱۹۸۸
- ۳- الشرکات فی الفقہ الاسلامی، علی التفتیف

(۳۱) اسلامی نظریاتی کونسل، بلاسود بنکاری، ص ۲۹-۳۴

(۳۲) مضاربہ کے احکام کی مزید تفصیلات کے لیے دیکھیے:

- ۱- محمد نجات اللہ صدیقی: حرکت و مضاربت کے شرعی اصول، لاہور، ۱۹۸۱
- ۲- وحبہ زحیلی: الفقہ الاسلامی واولئہ، جلد چہارم، ص ۸۳۶-۸۷۴
- ۳- علاؤ الدین کاسانی: بدائع الصنائع، جلد ششم، ص ۷۹-۱۱۳
- ۴- مجلۃ الاحکام العدلیہ، دفعات ۱۳۰۴-۱۳۳۰

۵- فصرح مجلۃ الاحکام العدلیہ، خالد التباسی، جلد چہارم، ص ۳۲۵-۳۶۹

(۳۳) بیع موبیل کے تفصیلی احکام کے لیے دیکھیے:

- ۱- وحبہ زحیلی: الفقہ الاسلامی واولئہ، جلد چہارم، ص ۷۷۶
- ۲- کمال بن حمام، فتح القدیر، جلد: ہجیم، ص ۳۶۸-۳۶۹

(۳۳) اسلامی نظریاتی کونسل: بلاسود بنکاری، ص ۲۴-۲۵

(۳۵) بیع بالوفاء کے احکام کے لیے دیکھئے:

۱- جملہ الاحکام العدلیہ، دفعات ۳۹۶-۴۰۳

۲- فہرہ جملۃ الاحکام العدلیہ، خالد التاسی، جلد دوم، ص ۴۱۳-۴۳۱

۳- درر الحکام، جلد اول، ص ۳۶۴-۳۶۸

۴- رد المحتار، جلد چہارم، ص ۲۳۶-۲۳۷

(۳۶) ان آیات و احادیث کے لیے ملاحظہ ہو سبل السلام: محمد بن اسمعیل حسینی، جلد سوم، طبع قاہرہ، ص ۳۷-۳۸

نیز وحید زحیلی: الفقہ الاسلامی و اولتہ، جلد چہارم، ص ۵۹۷-۵۹۸، نیز طلوع الدین کاسانی: بدائع الصنائع

جلد پنجم، ص ۲۰۱

(۳۷) بیع سلم کے مزید تفصیلی احکام کے لیے دیکھئے:

۱- جملہ الاحکام العدلیہ، دفعات ۱۲۳، ۳۸۰، ۳۸۷

۲- درر الحکام، جلد اول، ص ۳۴۹-۳۵۸

۳- وحید زحیلی، الفقہ الاسلامی و اولتہ، جلد چہارم، ص ۵۹۷-۶۳۰

۴- فہرہ جملہ الاحکام العدلیہ، خالد التاسی، جلد دوم، ص ۳۸۳-۴۰۰

(۳۸) عقد استئناح کے تفصیلی احکام کے لیے دیکھئے:

۱- جملہ الاحکام العدلیہ، دفعات ۱۲۴، ۳۸۸، ۳۹۲

۲- فہرہ جملہ الاحکام العدلیہ، خالد التاسی، جلد دوم، ص ۴۰۰-۴۰۷

۳- درر الحکام، جلد اول، ص ۳۵۸-۳۶۱

۴- الفقہ الاسلامی و اولتہ، جلد چہارم، ص ۶۳۱-۶۳۵

(۳۹) مزارعت کے تفصیلی احکام کے لیے دیکھئے:

۱- اسلام کا نظام اراضی، مولانا مفتی محمد شفیع

۲- اسلام کا زرعی نظام، مولانا محمد تقی اثینی، طبع کراچی

۳- مسئلہ ملکیت زمین، مولانا سید ابوالاعلیٰ مودودی

۴- جملہ الاحکام العدلیہ، دفعات ۱۳۳۱-۱۳۴۰

۵- فہرہ جملہ الاحکام العدلیہ، خالد التاسی، جلد چہارم، ص ۳۷۰-۳۹۰

۶- درر الحکام، جلد سوم، ص ۴۸۹-۵۰۳

۷- الفقہ الاسلامی و اولتہ، دکتور وحید زحیلی، جلد پنجم، ص ۶۱۳-۶۲۹

۸- بدائع الصنائع، جلد ششم، ص ۱۷۵-۱۸۴

۹- المبسوط امام سرخسی، جلد ۲۳

۱۰- فتح القدیر، جلد ہشتم، ص ۳۸۴-۳۹۸

جیسا کہ متن میں عرض کیا گیا، قہمانے کرام کی غالب ترین اکثریت مزارعت کے جواز کی قائل ہے۔ لیکن بعض حضرات نے اس اکثریت ہی رائے سے اختلاف بھی کیا ہے۔ ان کے موقف کی بڑی فاصلانہ اور معتدلانہ ترجمانی ملک کے نامور محقق مولانا محمد طاسین صاحب نے فرمائی ہے۔ ملاحظہ ہوا ان کی کتاب: مروجہ نظام زوئنداری اور اسلام، طبع مرکزی انجمن خدام القرآن، لاہور۔

(۴۰) ملاحظہ: موجودہ اقتصادی بحران اور اسلامی حکمت معیشت طبع لاہور، ص ۶۲-۶۳

عالم اسلام کو (بشمول پاکستان) معاشی، معاشرتی، سیاسی و نظریاتی، قومی و ملی جتنے اہم چیلنجوں کا سامنا ہے بالخصوص امت مسلمہ کے نظریاتی تشخص کی بحالی اور موجودہ ناکام سیاسی و انتظامی ڈھانچوں کے متبادل نظام کی تشکیل اور قیام۔۔۔ ان چیلنجوں کا مقابلہ اسلامی نظریاتی دائرہ میں رہتے ہوئے سنبھیدہ سوچ و بچار، تحقیق اور جدید سائنسی طرز فکر اپنا کر خلقی عمل کے ذریعے ہی کیا جاسکتا ہے۔

انسٹی ٹیوٹ آف پالیسی اسٹڈیز اسلام آباد عالم اسلام کو درپیش اسی چیلنج کا موثر مقابلہ کرنے کی ایک کوشش ہے۔ انسٹی ٹیوٹ ایک آزاد علمی و تحقیقی ادارہ ہے جس کا مقصد مختلف شعبہ ہائے زندگی کے پالیسی مسائل سے متعلق محققین و ماہرین کے مابین بحث و مباحثہ، مآخذ اور بے لاگ تجزیہ و تحقیق کا اہتمام کرنا ہے تاکہ مملکت کے پالیسی ساز ادارے محققین و تجزیہ کے بعد پیش کردہ متبادل تجاویز کی روشنی میں بہتر فیصلے کر سکیں۔ آئی پی ایس کے دائرہ کار میں بین الاقوامی امور، مطالعہ پاکستان، امت مسلمہ کے سیاسی، تعلیمی، معاشی اور سائنس و ٹیکنالوجی سے متعلق مسائل شامل ہیں۔

اسلامی معیشت کے حوالے سے انسٹی ٹیوٹ کی جانب سے شائع کی جانے والی مطبوعات میں سے چند اہم حسب ذیل ہیں۔

- Elimination of Riba from the Economy, Khurshid Ahmad
- Economic Teachings of Prophet Muhammad (SAW), Muhammad Akram Khan
- Islamic Economics: Annotated Sources in English and Urdu Muhammad Akram Khan, (Two Volume)
- Money and Banking in Islam, (Vol-I),
- Fiscal Policy and Resource Allocation in Islam, (Vol-II), Eds Dr Ziauddin Ahmed, Dr M. Fahim Khan, Dr Munawar Iqbal
- Islamic Banking: Conceptual Framework & Practical Operations, Abdur Rahim Hamdi
- Islamic Approach to Development (Some Policy Implications), Prof Khurshid Ahmad

- بینک کا سود: اقتصادی اور شرعی نقطہ نظر، ڈاکٹر محمد علی القری
- ترقیاتی پالیسی کی اسلامی تشکیل، پروفیسر خورشید احمد
- ربا اور بینک کا سود، ڈاکٹر یوسف قرضاوی
- اسلامی بنکاری: نظریاتی بنیادیں اور عملی تجربات، پروفیسر اوصاف احمد
- جدید اقتصادی مسائل شریعت کی نظر میں، ڈاکٹر یونس میمن، ڈاکٹر احمد علی الدین

انسٹی ٹیوٹ آف پالیسی اسٹڈیز، اسلام آباد